

# بات سے باتیں

پروفیسر میاں مقبول احمد

ایم اے اُردو، فارسی، بی ایڈ، ایل ایل بی

سابق پرنسپل گورنمنٹ کالج شاہدرہ (لاہور)







باق سے باتیں

NO. SO.E&A (INF) 10-1/2000

GOVERNMENT OF THE PUNJAB  
INFORMATION CULTURE & YOUTH  
AFFAIRS DEPARTMENT

Dated Lahore the January 26, 2007

To,

The M/s Maula Shah Welfare Society,  
Gujranwala.

Subject: - BEST PUBLISHER AWARD FOR THE YEAR 2002, 2003  
& 2004

Dear Sir,


I have the honour to intimate that the panel of judges nominated by Government of Punjab, Information, Culture & Youth Affairs Department has recommended your book titled "Mirza Sahiban" published in the year 2004 for first prize. Kindly accept my congratulations.

2. Cheque bearing No. CA-25/APN-P-862654 dated 15.1.2007 of National Bank of Pakistan, Civil Secretariat, Lahore amounting to Rs. 50,000/- is enclosed as prize money for your books.

3. Kindly acknowledge receipt.

*Sajeeb Naveed*

(SAJEEBA NAVEED)  
DEPUTY SECRETARY (ADMINISTRATION)  
IC & YA DEPTT.



# بازم مولانا شاہ

(انشائیے)

پروفیسر میاں مقبول احمد

ایم۔ اے (اردو، فارسی)، بی ایڈ، ایل ایل۔ بی

سابق پرنسپل گورنمنٹ کالج شاہدرہ، لاہور



بزم مولانا شاہ (سائنس، مولانا شاہ ویلفیئر سوسائٹی)

(حکومت پنجاب سے 2004 کا بیسٹ پبلشر ایوارڈ یافتہ ادارہ)

111248

808.87 MAQBOOL AHMAD , PROF. MIAN  
M69B

BAAT SE BAATAIN , LAHORE,  
BAZM-E-MAULA SHAH, 2008.

208 p

1. TITLE
2. TANZ-O-MZAH

جملہ حقوق بحق ناشر محفوظ ہیں

پریس ..... میاں سعید روشن پرنٹرز، 43 ریٹی گن روڈ لاہور  
ناشر ..... بزم مولا اعجاز  
41-A چوہان روڈ، اسلام پورہ لاہور  
قیمت ..... /- روپے

یہ کتاب حکومت پنجاب کے شعبہ امور نوجوانان، ثقافت اور اطلاعات کے تعاون  
سے شائع ہوئی۔

ISBN: 978-969-8082-25-0

تقدیم

پیارے امی جان کے نام  
جن کے قدموں تلے میری جنت ہے

اور

پیارے ابو جان کے نام  
جنہوں نے

مجھے زندگی کی بنیادی ضرورتیں اور سہولتیں فراہم کیں،  
میری تعلیم و تربیت فرمائی اور روزی کمانے کے قابل بنایا۔





## فہرست

صفحہ نمبر	عنوان	صفحہ نمبر	نمبر شمار	عنوان	نمبر شمار
53	تہمت اور بہتان	7	19	بات (ایک تبرک)	1
55	تیزی اور تندگی / تلخی و ترشی	9	20	ایک بات (تقریظ)	2
	ث	11		پہلی بات (پیش لفظ)	3
57	ثواب اور عذاب		21	آ	
	ج	13		آنکھ اور آنکھیں	4
59	جبر اور صبر	16	22	آہ اور واہ	5
62	جدائی اور موت		23	ا	
65	جمہور اور جمہوریت	18	24	اخلاق اور کردار	6
68	جھڑکی اور دھمکی	20	25	اصل اور نقل	7
70	جھوٹ اور سچ	22	26	” سے ایک	8
	چ	25		امید اور ناامیدی	9
76	چالاکی اور چالپوسی		27	ب	
80	چلتے چلتے	28	28	بات	10
83	چور اور خور	34	29	بلا اور وبا	11
87	چھری اور چاقو	36	30	بولنا اور لکھنا	12
90	چھوٹا اور بڑا	38	31	بے حیائی اور بے غیرتی	13
	ح			پ	
93	حیرت اور حسرت	40	32	پتنگ اور پتنگا	14
	خ	42		پنجر اور پنجرہ	15
95	خاک اور خاکہ	44	33	پیارا اور بیوپار	16
98	خراش اور خلش		34	ت	
100	خواب اور خیال	47	35	تخت اور تاج	17
103	خوب تر اور بدتر	51	36	تدبیر اور تقدیر	18

صفحہ نمبر	عنوان	صفحہ نمبر	نمبر شمار	عنوان	نمبر شمار
164	رت اور روپ	107	.57	خوشی اور غم	37
166	رستہ اور رشتہ	110	.58	خوف اور خطرہ	38
172	رونا اور ہنسنا		.59		
	س	114		"د" سے دل	39
174	سوال اور جواب	117	.60	"د" سے دو	40
	ش	120		دعا اور دوا	41
177	شراب اور شباب	122	.61	دکھ اور درد	42
181	شیرینی اور شیریں	124	.62	دکھ اور سکھ	43
	ض	127		دل اور دماغ	44
184	ضرورت اور ایجاد	130	.63	دوستہ اور دشمنی	45
	ط	134		دہن اور ذہن	46
187	طاقت اور قوت	136	.64	دھرم اور دھڑا	47
	غ	140		دھمکی اور دھماکا	48
191	غلطی اور توبہ	142	.65	دھوکا اور فریب	49
	ف	145		دھونس اور دھاندلی	50
194	فیشن اور سادگی	147	.66	دید اور شنید / دیدہ اور شنیدہ	51
	ق				
196	قسم اور قسم	149	.67	ڈار اور ڈر	52
	ک	152		ڈر اور ڈراما	53
198	کھیل اور کھلونا	155	.68	ڈیل اور ڈھیل	54
203	اپنی بات		.69		
206	بزم کی کتابیں	157	.70	راج اور رواج	55
		161		راز اور نیاز	56



## بات

(تبرک)

بات سے بات کو ٹالنا ہے ستم ، بات سن لو ہماری تو کیا بات ہے  
 دیکھنا بات کو کاٹنا چھوڑ دو ، بات سن لو گے ساری تو کیا بات ہے  
 بات اپنے بنانے سے بنتی نہیں ، بات پر بات کوئی بھی پھبتی نہیں  
 بات کو نہ چھپاؤ کسی بات میں ، بات ہے مگر تمہاری تو کیا بات ہے  
 بات کو چھوڑ دینا بھی کیا بات ہے بات قسمت بھی ہے بات بارات ہے  
 بات باتوں میں مل کر کبھی نہ بنی ، بات میں شب گزاری تو کیا بات ہے  
 بات میں آگے بات جاتی رہی ، بات باتوں میں آ کر ستاتی رہی  
 بات بگڑی اگر بات کے دور میں ، بات گر نہ سنواری تو کیا بات ہے  
 بات باتوں میں آ کر جو بڑھتی گئی ، بات پھر نہ بنی بات جاتی رہی  
 بات پیچھے بھی ہے بات آگے بھی ہے ، بات سے بات ہماری تو کیا بات ہے

بات کو بھی بھگانا بڑی بات ہے ، بات سے جی چرانا بڑی بات ہے  
 بات سے داستان نہ ختم ہو سکی ، بات پر بات ماری تو کیا بات ہے  
 بات کا جو بتلر کھڑا ہو گیا ، بات نے بات کو نہ اکٹھا کیا  
 بات آگے چلی بات ہی بات میں ، بات نے گر بگاڑی تو کیا بات ہے  
 بات انگی رہے بات چلتی رہے ، بات کی بات دل میں کھٹکتی رہے  
 بات کے بھی نظارے کیا خوب ہیں ، بات ہے تیز آری تو کیا بات ہے  
 بات کو طول دینا بھی کیا بات ہے ، بات کی بات سوچو کیا ذات ہے  
 بات میٹھی بھی ، پھسکی بھی ، کڑوی بھی ہے ، ہاں اگر ہے یہ کھاری تو کیا بات ہے  
 بات نفرت بھی ہے بات ہے دل نشیں ، بات کی دل میں کوئی جگہ بھی نہیں  
 بات نے بات کا سر قلم کر دیا ، بات کی ہے مکاری تو کیا بات ہے  
 بات آغاز ہے بات انجام ہے ، بات ہے کام کی بات ناکام ہے  
 بات ہے بدزباں بات سوز و زیاں ، بات میں ہے عیاری تو کیا بات ہے  
 بات ایسی بھی ہے بات ویسی بھی ہے ، بات جیسی بھی ہے بات کیسی بھی ہے  
 بات کھوٹی کھری ہے پر جیسی بھی ہے گھر کی ہے بازاری تو کیا بات ہے  
 بات ادنیٰ بھی ہے بات اعلیٰ بھی ہے ، بات کا روپ سب سے نرالا بھی ہے  
 بات کو میں نے منظر ختم کر دیا ، ہاں اگر پھر ہے جاری تو کیا بات ہے

ڈاکٹر میاں محمد اسماعیل منظر



## ایک بات

کتاب پر ایک سرسری نگاہ ڈالنے سے یہی دکھائی دیتا ہے کہ لفظوں سے کھیلنا مصنف کا مشغلہ ہے۔ وہ لفظوں کی گیند لے کر میدان میں اترتا ہے اور قلم کی شک سے گیند کو ہلکی ہلکی ضربیں لگا کر اور ادھر ادھر گھما پھرا کر داؤ پیچ لگانے کی پریکٹس کرتا ہے پھر دوسرے (قاری) کو ساتھ ملا لیتا ہے اور دونوں لفظوں کے کھیل میں مشغول و محو ہو جاتے ہیں۔

کھیل سے جب مصنف کی طبیعت سیر ہو جاتی ہے تو ایک کارآمد سٹروک لگا کر خود ہی ریفری بن کر کھیل کے خاتمے کی سیٹی بجا دیتا ہے۔ قاری پہلے تو اس کے اچانک فیصلے پر سوچ میں پڑ جاتا ہے پھر جلد ہی اس کے مقصد کو پالیتا ہے اور اس سے متفق ہو جاتا ہے اور اسے اس تفریحی کھیل کا کامیاب کھلاڑی قرار دیتا ہے۔

لفظوں کے بجائے اگر بات کو دیکھا جائے تو مصنف بات سے بات پیدا کرنے اور نکالنے کا ڈھنگ خوب جانتا ہے۔ باتیں بنانے اور باتیں گھڑنے کا دھنی دکھائی دیتا ہے۔ بس اس کی یہی ایک بات مجھے پسند ہے کہ وہ بات کو بڑھا پھیلا کر جلد سمیٹ لیتا ہے۔ چھوٹی چھوٹی باتوں اور جملوں میں وہ بڑی بڑی باتیں کہہ جاتا ہے اور اپنے ایسے منفرد انداز میں کہتا ہے کہ جس کی تان اچھی اچھی باتیں کہتے کہتے ہمیشہ کام کی بات کہنے پر ٹوٹی ہے۔

”غلطی اور توبہ“ میں دونوں کی تعریف و تخصیص کے بعد ان کے فرق کو یوں واضح

کرتے ہیں:

”غلطی اور توبہ میں واضح فرق یہ ہے کہ غلطی ہو جاتی ہے اور توبہ کی جاتی ہے۔ غلطی میں بھول تو ہوتی ہی ہے مگر توبہ کو بھول جانا بہت بڑی غلطی ہے اور توبہ شکنی سب سے بڑھ کر غلطی ہے۔“

پھر غلطی کو جن و انس اور ملائکہ کی جبلت قرار دیتے ہوئے ابلیس و آدم سے اس کی ابتداء اور ابدالآباد تک اس کے تسلسل کا ذکر کرنے کے بعد اصلاح احوال کی خاطر رقمطراز ہیں:

”اصلاح احوال کی خاطر اگر دفتری، کاروباری یا معاشرتی زندگی میں کسی سے کوئی غلطی سرزد ہو جائے تو اس کا فوری طور پر ازالہ کر لینا چاہیے اور ازالہ کی ایک ہی آسان صورت ہے کہ اپنی غلطی کو تسلیم کرتے ہوئے معذرت کز لینی چاہیے اور اگر خدائی اوامر و نواہی کے سلسلے میں کوئی بھول ہو جائے یا کوتاہی رہ جائے تو درتوبہ پر دستک دینی چاہیے اور ہمیشہ دعا مانگتے رہنا چاہیے کہ ذاتِ باری تعالیٰ ہم سب کی سہو و خطا سے درگزر فرمائے اور ہمیں جرم و گناہ سے بچنے کی توفیق عطا فرمائے۔“

آخری بات یہ کہ چونکہ مصنف بنیادی طور پر ایک معلم ہے اس لئے اس کی باتوں میں علمی ادبی جھلک بھی دکھائی دیتی ہے اور بکمال سادگی دین و اخلاق کا درس عمل بھی ملتا ہے۔ نصیحت گری کا یہ پہلو کچھ اتنا نمایاں ہے کہ اسے مصنف کا مہمد و حید قرار دیا جاسکتا ہے۔ مختصراً ان کی مثالوں اور محاوروں بھری عبارت میں روانی بھی ہے اور سادگی بھی، مزاح بھی ہے اور طنز بھی، شگفتگی بھی ہے اور متانت بھی۔

ان کی باتوں کو پڑھ کر بڑے بوڑھے قارئین کو بھولی بسری باتیں یاد آ جاتی ہیں اور طالب علموں کیلئے تو یہ معلومات کا ایسا خزانہ ہے جس سے انہیں مستفید ہونے کا زیادہ موقع اور مواد ملتا ہے۔

راجا رشید محمود

ایڈیٹر

ماہنامہ ”نعت“ لاہور



## پہلی بات

جیسا کہ آپ جانتے ہیں کہ انشائیہ انگریزی کے Light Essay کے ذریعے سے اردو میں درآمد کیا گیا ہے۔ یہ ہلکا پھلکا مضمون کہلاتا ہے جو ہلکے پھلکے الفاظ اور انداز میں کہا جاتا ہے۔ بوجھل اور ثقیل الفاظ کے ساتھ ساتھ یہ بے جا طوالت کا بھی متحمل نہیں ہوتا بلکہ اختصار ہی اس کی پہچان، شان اور آن ہے۔

میرے نزدیک انشائیہ ایک خیالی کھیل ہے جو لفظوں سے کھیلا جاتا ہے۔ انشائیہ نگار لفظوں کے مہروں کو بساطِ قرطاس پر بڑی مہارت سے چلا کر جلد از جلد بساطِ سمیٹنے کی کوشش کرتا ہے۔ انشائیہ الفاظ کے ساتھ ساتھ باتوں کا بھی مجموعہ ہوتا ہے۔ یہ الفاظ کے ہیر پھیر اور باتوں کی بھرمار سے اپنی تکمیل کو پہنچتا ہے۔

بات کو اوڑھنا بچھونا بنا کر سن 1989ء میں ”باتوں باتوں میں“ اور سن 1990ء میں ”باتوں میں باتیں“ کے دو مجموعوں میں بہت سی باتیں یکجا کیں۔ یوں باتیں کہتے کہتے اور لکھتے لکھتے باتوں کا ایک ایسا اتنا ہی سلسلہ چل پڑا جس سے دماغ نے خوب جلا پائی اور قلم نے ایسے زور کی روانی پکڑی کہ ”بات سے باتیں“ بنتی اور نکلتی رہیں اور اس کے ساتھ ہی ساتھ ”بات اور باتیں“ کے علاوہ ”باتیں ہی باتیں“ اکٹھی ہوتی رہیں۔ یوں جمع شدہ باتوں کو انہی ناموں سے حروفِ تہجی کی ترتیب سے تین حصوں میں تقسیم کر کے بغرض اشاعت محفوظ کر لیا ہے۔ جوں جوں توفیق ہوگی تو توں توں یہ اشاعت پذیر ہوتی رہیں گی۔

”باتوں باتوں میں“ اور ”باتوں میں باتیں“ کے اکثر مضامین پشاور کا مشہور روزنامہ ”آج“ ”باتوں باتوں میں“ کے عنوان پر میرا مستقل کالم شائع کرتا رہا ہے اور لاہور سے

شائع ہونے والے ”پوسٹ مارٹم“ اور ”بھلیکھا“ میں پنجابی ترجمہ کے ساتھ چھپتے رہے ہیں۔ ان کی اخباری اشاعت میرے لئے ایک اعزاز کی بات ہے اور میں اس مارکو ان کی مقبولیت کی سند سمجھتا ہوں۔

باتوں کے اس مجموعے کے نام کے لئے کئی باتیں سامنے آئیں۔ مثلاً

بات بات میں

بات سے بات

بات سے باتیں

بات کی بات

بات کی باتیں اور

باتیں ہی باتیں مگر

یہ سمجھ کر کہ بات آخر بات ہی تو ہے۔ کوئی بھی نام رکھ لیا جائے بات بنی ہی رہے گی۔ اس مجموعے کے تمام مضامین میں حسب سابق بات سے ہی باتیں بنی اور چلی ہیں لہذا نظر انتخاب ”بات سے باتیں“ پر مرکوز ہو کر رہ گئی ہے۔

اگر دیکھا جائے تو نام میں دھرا ہی کیا ہے؟ اصل چیز تو کام ہے کیونکہ کام ہی سے نام

ہوتا ہے۔

”بات سے باتیں“ ایک دوسرے سے ملتے جلتے (ہم معنی) یا ایک دوسرے کے متضاد الفاظ و مفاہیم کے حامل عنوانات پر مبنی باتوں کا مجموعہ ہے۔ جس میں حروف تہجی کی مناسبت اور ترتیب کے لحاظ سے عنوانات قائم کر کے باتیں جمع کی گئی ہیں اور اب دیکھنا یہ ہے کہ میرا یہ تیسرا مجموعہ بھی میرا ہم نام ثابت ہوتا ہے کہ نہیں؟

میاں مقبول احمد

## آنکھ اور آنکھیں

آنکھ ہندی الاصل ہے اور دیکھنے کا لاجواب آلم ہے۔ چشم، نین، نگاہ اور نظر اس کے ہم معنی الفاظ ہیں۔ بصارت، توقع اور محبت کے بھی معنی دیتا ہے۔ گھٹنوں کے گڑھوں اور پودوں کی ان جگہوں کو بھی آنکھ کہتے ہیں جہاں سے نئی شاخیں پھوٹی ہیں۔ مجازاً بیٹے یا بیٹی کا مفہوم بھی لیا جاتا ہے۔ آنکھ قدرت کا وہ انمول تحفہ ہے جس سے جہان آباد ہے اسی لئے تو کہا گیا ہے کہ آنکھ ہے تو جہان ہے آنکھ گئی تو جہان گیا۔ آپ نے اکثر بصارت سے محروم لوگوں کو یہ آواز لگاتے سنا ہوگا کہ "اکھاں والیو! اکھاں بڑی نیامت ہے" جس سے آنکھ کے نعمت ہونے کا احساس ہی تو ہوتا ہے۔ مگر ہمیں کبھی یہ احساس نہیں ہوتا کہ ہماری آنکھیں کیا دیکھتی ہیں اور کیا کرتی ہیں؟ انہیں کیا دیکھنا چاہئے اور کیا کرنا چاہئے؟ اس بارے ہم نے کبھی سوچا ہی نہیں کہ آنکھیں کھول کر سمجھیں کہ ان کا مقصد کیا ہے؟ کیا ہم جس طرح انہیں استعمال کرتے ہیں یہی ان کا حق ہے یا ہمیں ان کے استعمال کے لئے کسی قاعدے قانون کی پابندی کرنا چاہئے؟ طبی اصولوں کے مطابق ان کی حفاظت لازم ہے اور اسلامی اصولوں کے مطابق انہیں استعمال کرنے کے لئے ہمارے پاس ایک باقاعدہ دستور العمل ہے جس کی پابندی سے ہم دنیا اور آخرت یعنی دونوں جہانوں کی فوز و فلاح سے فیض یاب ہوتے ہیں۔ مگر افسوس کہ ہم جب آنکھیں کھولتے ہیں تو ہمیں اپنے ارد گرد صرف دنیا کی رنگارنگی رونق اور چاشنی ہی نظر آتی ہے۔ دنیا کے ٹھاٹھ باٹھ اور اس کی گہما گہمی ہماری آنکھوں کو اصل حقیقت کی جانب متوجہ ہی نہیں ہونے دیتی۔ دنیا کی دولت پانے کے لئے ہم اتنے اندھے ہو جاتے ہیں کہ دوسروں پر سبقت لے جانے کیلئے نہ ہمیں اپنا آپ نظر آتا ہے اور نہ وہ فرائض ہی دکھائی دیتے ہیں جو دوسروں کیلئے ہم پر عائد ہوتے ہیں۔ ہم دوسروں کی آنکھوں میں دھول جھونکنے ان کی آنکھوں پر پردہ ڈالنے اور ان کے عیبوں کو اجاگر کرنے کی فکر میں محو رہتے



ہیں مگر اپنی آنکھوں پر پردہ کرنے کو بالکل معیوب سمجھتے ہیں حالانکہ قانون شریعت میں دوسروں کے عیبوں پر پردہ ڈالنے اور آنکھوں کو بند رکھنے کی تاکید کی گئی ہے۔ دوسروں کو تو ہم آنکھیں پھاڑ پھاڑ کر تکتے ہیں مگر اپنی جانب کبھی بھولے سے بھی نہیں دیکھتے کہ کچھ اپنی پہچان بھی ہو سکے۔ ہم یونہی آنکھیں مٹکائے پھرتے ہیں، یونہی آنکھیں لائے پھرتے ہیں، یونہی دوسروں کے لئے بچھائے پھرتے ہیں، یونہی دوسروں سے آنکھیں ٹکرائے پھرتے ہیں، یونہی دوسروں سے آنکھوں ہی آنکھوں میں اشارے اور باتیں کرتے پھرتے ہیں مگر افسوس کہ ہم کبھی اپنے دل کی آنکھوں کو نہیں کھولتے اور نہ انکی حفاظت اور انکے جائز استعمال کی طرف دھیان دیتے ہیں۔ دھوپ، اندھیرے، گرد و غبار اور تیز روشنی سے انہیں نہیں بچاتے۔ الیکٹرانک میڈیا کو دیکھ دیکھ کر انکا ستیاناس کر لیتے ہیں غرض رات دن ہم انکو اس بے دردی اور لاپرواہی سے استعمال کرتے ہیں کہ وہ دکھنے لگتی ہیں ان سے آنسو بہنے لگتے ہیں اور انکے آگے اندھیرا چھانے لگتا ہے۔ حالانکہ سائنس کی جدید تحقیق کے مطابق کہ ”بے جا اور بے احتیاطی سے آنکھوں کا استعمال کرنے والوں کو بڑھاپے میں اندھے ہو جانے کا خطرہ ہوتا ہے“ اپنی آنکھوں کی حفاظت کی فکر نہیں کرتے۔ مزید برآں یہ بھی تحقیق ہو چکی ہے کہ ٹی وی اور کمپیوٹر دیکھنے والوں کی آنکھیں جلد خراب ہو جاتی ہیں مگر اس کے باوجود ہم اور ہماری آنکھیں اتنی فارورڈ ہو چکی ہیں کہ ہم نقل کو اصل پر اہمیت دے رہے ہیں۔

دانشور آنکھ کا مرتبہ و مقام متعین کرتے ہوئے فرماتے ہیں کہ

- 1: آنکھ جب آنکھ سے دیکھتی ہے تو سمندر سے موتی نکال لیتی ہے۔
- 2: آنکھ جب کھلتی ہے تو کائنات کے رازوں کے پردے کھول دیتی ہے۔
- 3: آنکھ جب روتی ہے تو عرش ہلا کر رکھ دیتی ہے۔
- 4: آنکھ جب جھکتی ہے تو زمانے بھر کی حیا اپنے اندر سما لیتی ہے۔
- 5: آنکھ جب مسکراتی ہے تو کائنات کی ساری معصومیت اپنے اندر جذب کر لیتی ہے
- 6: آنکھ جب چاہتی ہے تو دنیا بھر کو روشنی عطا کر دیتی ہے۔

آنکھوں کی حفاظت کرنا اور ان سے جائز کام لینا ہمارا دینی فریضہ ہے۔ آنکھوں کو کھول کر رکھنا انہیں سامنے رکھنا اور ان سے شرمانا بھی لازم ہے خاص کر ہماری خواتین کیلئے تو اپنی آنکھوں کو چھپا کر رکھنے کی خاص تاکید آئی ہے۔ مگر افسوس کہ ہماری مستورات اس سے بے نیاز ہو کر اپنی

آنکھوں کو بطور خاص کھلا چھوڑتی ہیں چاہے باقی چہرے پر پردہ کیا ہو حالانکہ اصل شرم و حیا آنکھوں ہی میں ہوتی ہے۔ دُعا ہے کہ خدا ہم سب مردوں اور عورتوں کو طہی اور اسلامی لحاظ سے اپنی آنکھوں کی حفاظت کرنے کی توفیق عطا فرمائے۔ کیونکہ حضرت علیؓ کا فرمان ہے کہ "بھولے سے پڑی پہلی نظر قابل معافی ہے مگر دوسری نظر کی معافی نہیں کیونکہ اس سے گناہ کی ابتدا ہوتی ہے" اور حضرت احمد رضا خان بریلویؒ کے بقول "اپنی آنکھوں کو بھٹکنے سے بچاؤ کیونکہ آنکھوں کے بھٹکنے سے دل بہک جاتا ہے اور دل کا بہکنا نفس کے بھٹکنے کا باعث بنتا ہے اور نفس کے بھٹکنے سے انسان گمراہی میں مبتلا ہو جاتا ہے۔" بقول شاعر:

نظروں کے اس ہجوم میں لازم ہے احتیاط

سہو نظر معاف ہے قصدِ نظرِ حرام

اس لئے ہمیں اپنی آنکھوں کا خاص طور پر دھیان رکھنا چاہئے تاکہ ان کے غیر شرعی استعمال سے انسان گناہ کے دلدل میں پھنس کر نہ اپنی زندگی ہارے اور نہ اپنی عاقبت خراب کرے۔

المختصر آنکھوں کی حفاظت میں ہی ہماری دنیاوی زندگی کی بہتری اور آخرت کی زندگی کی بھلائی کا راز مضمر ہے اور یہ بھی یاد رہے کہ آنکھیں کا جل کی سیاہی سے خوبصورت نہیں ہو سکتیں بلکہ شرم و حیا کی سرخی سے خوشنما لگتی ہیں۔ یہ بھی یاد رہے کہ آنکھیں اٹھا کر دیکھنا گستاخی اور بے ادبی ہے اور آنکھیں جھکا کر چلنا شرم و حیا کی علامت ہے اور آنکھیں جھکا لینا ادب و احترام کا اظہار ہے۔

## آہ اور واہ

آہ اور واہ فارسی کے ہم وزن اور مونث کلمات ہیں۔ آہ بطور کلمہ تاسف اور واہ بطور کلمہ تحسین استعمال ہوتا ہے۔ آہ حیف افسوس اور ہائے کے اظہار کے لئے بولا جاتا ہے۔ اسے حیرت و تعجب کے طنز و تعریف کے طور پر بھی بولتے ہیں جیسے: واہ رے! واہ واہ (واہ وا) یا واہ کیا بات ہے؟

آہ کوک ہے، فریاد ہے، چیخ ہے، پکار ہے جو دکھ درد اور مصائب و مشکلات کے وقت دل سے اٹھتی ہے اور دودِ دہن کی صورت میں منہ سے نکلتی ہے۔ مریض درد کے مارے آہ آہ کرتا ہے، بچے پٹنے پر اور احباب کسی کی موت پر سرد آہیں بھرتے ہیں۔ عاشق لوگ ہجر و فراق کے عالم میں گرما گرم آہیں بھرتے ہیں۔ مظلوم بے بسی میں آہ بھر کر رہ جاتا ہے مگر یاد رہے کہ جب کوئی مظلوم آہ جگر نکالتا ہے تو اس کی پکار سیدھی عرش معلیٰ کی طرف اٹھ کر پائے عرش کو ہلا دیتی ہے اور بارگاہِ خداوندی میں پہنچ کر شرفِ قبولیت حاصل کر لیتی ہے اور رنگ لائے بغیر نہیں رہتی۔ اس کی پرواز اور رسائی بزبان شاعر ملاحظہ ہو

آہ جاتی ہے فلک پہ رحم لانے کے لئے  
بادلو ہٹ جاؤ دے دوراہ جانے کے لئے

مگر اس کے مقابلے میں فارسی کا یہ شعر آہ کی رسائی اور قبولیت کے ساتھ ساتھ نصیحت آموز بھی

ہے۔

بترس از آہ مظلوماں کہ ہنگام دعا کردن  
اجابت از در حق بہر استقبال می آید



مگر یہ کہنا اور سمجھنا میرے نزدیک بعید از فہم و یقین ہے کہ

ع آہ کو چاہئے اک عمر اثر ہونے تک

یوں تو ہر آہ اپنا اثر دکھاتی ہے مگر آہ نیم شب چاہے دعا کی صورت میں ہو چاہے بدعا کی صورت میں فوراً رنگ لے آتی ہے۔

آہ کے مقابل میں واہ میں اگر چہ داد و تحسین اور تعریف و توصیف کا پہلو ہوتا ہے لیکن اس میں پوشیدہ طنز سے چشم پوشی ٹھیک نہیں۔ واہ وا کرنے میں اگر چاہلوسی پنہاں ہو تو وہ قابل نفرت و مذمت ہے اور اگر اس میں طنز کے نشتر چھپے ہوں تو ناقابل برداشت تصور ہوتی ہے مگر واہ واہ سن کر فخر محسوس کرنا سب سے زیادہ قابل افسوس ہے اور اگر کسی کی سچ مچ واہ واہ مچ ہی جائے (یعنی نام کی دھوم ہو جائے) تو اسکو بحال رکھنے کی سعی و کوشش میں کوئی کسر نہیں اٹھا رکھنی چاہئے۔ تاہم ”واہ! کیا بات ہے“ جو مفہوم سمجھ لے کہ اس میں طنز ہے یا تو صیغہ تو واقعی اس کی کیا بات ہے؟ واہ کی ماہیت جاننے کیلئے اس سے منسوب چند ضرب الامثال ملاحظہ کیجئے

”واہ پیر علیا پکائی تھی کھیر بن گیا دلہا“ یہ اس وقت بولتے ہیں جب کوئی کام از خود یا کسی کی بدعا سے خراب ہو جائے۔

”واہ میاں کالے! کیا رنگ نکالے“ یہ اس وقت بولتے ہیں جب کسی کا مکر و فریب ظاہر ہو جائے۔

”واہ واہ گر گٹ کا بچہ تانا شاہ“ یہ اس وقت بولتے ہیں جب کوئی ادنیٰ شخص نخرے دکھاتا ہے۔

”واہ واہ میاں بانگے! تیرے گلے میں سو سو ٹانگے“ یہ اس شخص کے لئے طنزاً بولتے ہیں جو مفلسی میں بھی چھیلا بننے کی کوشش کرتا ہے۔

المختصر آہ کے ضمن میں میرا مشورہ یہ ہے کہ کسی کو ناحق ستا کر اسکی آہ نہ لیجئے تاکہ اس کے وبال سے آپ محفوظ رہیں اور واہ کے ضمن میں میرا مشورہ یہ ہے کہ نہ بے جا واہ کرنے کی بدنامی مول لیجئے اور نہ بے جا واہ سن کر اپنا دماغ خراب کیجئے۔

## اخلاق اور کردار

اخلاق خلق کی جمع ہے اور خلق طبعی خصلت ہے اور کردار طرز عمل اور چلن کا نام ہے۔ اخلاق ادب سے تربیت پاتا ہے اور کردار اخلاق سے بنتا سنورتا ہے۔ ان دونوں کے اشتراک سے شخصیت تشکیل پاتی ہے اسلئے انسان کو چاہئے کہ وہ "کردنی خویش آمدنی پیش" کے پیش نظر اچھے اخلاق کی بدولت اپنی کردار سازی کرے اور ایک کردار نگار کے لئے بھی لازم ہے کہ کردار نگاری کیلئے کسی شخصیت کے کردار کے روشن پہلو ہی نمایاں کرے تاکہ اس پر کردار کشی کا الزام نہ آئے۔

خلق سے مراد خوش مزاجی، ملنساری اور معروتی ہے۔ پسندیدہ عادات اور شریفانہ سلوک ہے اور اخلاقیات ہی معیار اخلاق ہے جس کیلئے اخلاق کی تعلیم بہت ضروری ہے۔ کیونکہ علم الاخلاق علم فلسفہ کہ وہ شاخ ہے جس میں تہذیب نفس تدبیر منزل اور سیاست مدن سے بحث کی جاتی ہے۔ مختصر آئیہ علم انسانی اعمال کے طور طریقے بتاتا ہے جو فضائل کے حصول اور رذائل سے بچاؤ کے کام آتا ہے جس کے لئے خلق محمدی ﷺ ضرب المثل ہے۔

اخلاق کی دو قسمیں ہیں 1۔ اخلاق حمیدہ 2۔ اخلاق رذیلہ

یعنی اچھے اور برے اخلاق۔ انسان کو معاشرتی حیوان کہا گیا ہے وہ اجتماعیت پسند ہے جو معاشرہ میں بنیادی اہمیت رکھتا ہے اور معاشرہ افراد کی اجتماعی صورت کا نام ہے اس لئے افراد اور معاشرہ لازم و ملزوم ہیں۔ معاشرتی ماحول افراد کی زندگی کے مختلف پہلوؤں پر اثر انداز ہوتا ہے اور افراد کے اخلاقی معیار پر معاشرے کی تعمیر ہوتی ہے۔

اسلام ایک مکمل ضابطہ حیات ہے اور اس کا نظریہ اخلاق دین سے جدا نہیں۔ تخلیق کائنات کا ایک مقصد ہے اور انسان کائنات میں خدا کا نائب ہے۔ دنیا عمل کا گھر ہے اور اعمال کا انحصار اخلاق پر ہے۔ دل نیکی اور بدی کی کسوٹی ہے۔ نیکی حسن اخلاق کا نام ہے اور گناہ وہ ہے جو جی میں کھٹکے اور دل اسے ناپسند کرے۔ نیک و بد اعمال ہی جزاء و سزا کی بنیاد ہیں جس کے

لئے دوسرا جہان ہے اس لئے بحیثیت نایب خدا انسان پر لازم ہے کہ وہ دنیا کی تمام چیزوں کو احکام الہی کے مطابق استعمال کرے۔ نیکی کو اختیار کرے اور بدی سے بچے۔ حق و صداقت، عدل و انصاف، ایفائے عہد اور سادگی وغیرہ کو اپنائے اور دروغ گوئی، دھوکا دہی، بددیانتی، ظلم اور بدعہدی وغیرہ اخلاق رذیلہ سے اپنے تئیں بچائے کیونکہ انسان اپنی زندگی کے تمام اعمال کا خدا کے سامنے جواب دہ ہے اسی لئے اسلام میں حسن اخلاق اور تعمیر کردار کو مرکزی حیثیت حاصل ہے جس کی تصدیق اس حدیث پاک سے ہوتی ہے ”بے شک مجھے اخلاق کی تکمیل کے لئے بھیجا گیا ہے“ آپ ﷺ نے اپنے اس ارشاد کا عملی نمونہ اپنی حیات مبارکہ میں پیش کیا جس کی تصدیق خود باری تعالیٰ نے بدیں الفاظ فرمائی کہ

”بے شک آپ بہترین اخلاق والے ہیں“

”بے شک تمہارے لئے اللہ کے رسول کی زندگی بہترین نمونہ ہے“

پس ثابت ہوا کہ اسلام اخلاق حسنہ کی تعلیم دیتا ہے جو احکام الہی کے نتیجے سے ملتی ہے اور اخلاق حسنہ کا مقصود اللہ کی رضا جوئی ہے چنانچہ اسلام ہر کلمہ گو سے حسن اخلاق کا مطالبہ کرتا ہے اور یہی اسلام کا مقصد حیات ہے۔



## اصل اور نقل

اصل اور نقل دونوں عربی النسل ہیں مگر ایک دوسرے کی ضد ہیں۔ اصل خالص، طبیعت، سرمایہ، جڑ، بنیاد اور ذات و نسب کے معنی دیتا ہے۔ جبکہ نقل نمونہ، نظیر، شئی، چربہ اور ایک جگہ سے دوسری جگہ جانا کے معنوں میں استعمال ہوتا ہے۔

"اصل" حقیقت ہے اس کی سچائی سے مفر نہیں اور "نقل" چونکہ اصل کا چربہ ہے اس لئے ناپسندیدہ ہے۔ کیونکہ "نقل" راچہ عقل کے مصداق نقل کرنے کے لئے زیادہ عقل کی ضرورت نہیں ہوتی۔ اور نقل اتارنا تو بالکل قبیح اور مذموم حرکت تصور ہوتی ہے۔ نقال کا نقل کرنا (سوانگ بھرنا) اسکا پیشہ ہے، مراسی کا نقلیں کرنا (حکایتیں کہنا) اسکی فطرت ہے۔ مگر ادیب سب سے بڑا نقال سمجھا جاتا ہے۔ وہ دوسروں کے الفاظ و اشعار چرا کر اپنے نام سے منسوب کر لیتا ہے۔ البتہ نقل مکان کے دونوں پہلو مثبت ہیں یعنی مجبوری اور مصلحت اور یہ بھی نقل (حدیث) ہے کہ "نقل کفر کفر نباشد" یعنی کسی کے کفر کا ذکر کرنے سے انسان کافر نہیں ہو جاتا مگر ایک طالب علم کا نقل کرنا انگریزی ضرب المثل Copying is Stealing کے مطابق سراسر چوری کرنا سمجھا جاتا ہے۔ جبکہ عدالتی فیصلوں اور دستاویزات نقل کرنے والے نقل نویس کے مدعی، مدعا علیہ اور بائع و مشتری سب مرہون منت ہوتے ہیں۔ اور فارسی ترکیب سے نقل و حمل کا مرکب عطفی بار برداری کے کام کے معنوں کا حامل ہے۔ یہاں یہ امر بھی لطف سے خالی نہیں کہ اگر نقل کی زبر کو پیش سے بدل کر نقل پڑھا جائے تو اسکا مفہوم ایک قسم کی مٹھائی ہے جو کام و دہن کو بڑا مزادیتی ہے اور نشہ کے عادی نشہ کی چیزیں کھانے پینے کے بعد تبدیل ذائقہ کیلئے جو میٹھی چیز کھاتے ہیں اسے نقل کا نام دیتے ہیں۔ اور وہ مسخرہ جو اپنی ذات سے محفل کو تفریح کا سامان مہیا کرتا ہے نقل محفل / مجلس کہلاتا ہے۔ اور کھانا جو کسی کی موت پر تقسیم کیا جاتا ہے اسے نقل ماتم کہتے ہیں۔

نقل کے اس بیان کے بعد اب ہم اصل کے اصل الاصول (لب لباب) کا ذکر کرتے

ہیں۔ مشہور مقولہ ہے کہ ”کل شئی یرجع الی اصلہ“ یعنی ہر چیز اپنے اصل پر جاتی ہے۔ اسے اردو میں یوں کہتے ہیں کہ ”اصل سے خطا نہیں کم اصل سے وفا نہیں“ یعنی شریف کبھی برائی نہیں کرتا اور رذیل کبھی بھلائی نہیں کرتا۔ فارسی میں اس کی متبادل مثل ہے کہ ”اصل بد از بدی خطا نہ کند“ یعنی کمینے سے بھلائی نہیں اور رذیل بدی سے باز نہیں آتا۔

اصل السوس طب کی اصطلاح میں ایک درخت کی جڑ کو کہتے ہیں جو مزے میں میٹھی ہوتی ہے۔ بطور دوا مستعمل ہے اردو میں اسے ملٹھی کہتے ہیں یہ کھانسی کے لئے بڑی نافع ہے۔ اصل کا اسم صفت ہے جو شریف اور جو ہر دار کے معنی دیتا ہے۔ اصیل مرد و زن کے علاوہ گھوڑے اور مرغ بھی اصیل ہوتے ہیں۔ ان کے متعلق الگ الگ کہاوتیں بھی ہیں جیسے ”اصیل گھوڑے کو چابک کی حاجت نہیں“ یعنی کسی شریف آدمی سے کام لینے کے لئے سختی کی ضرورت نہیں ہوتی۔ اور ”اصیل مرغے ٹکے ٹکے“ یہ اس وقت بولتے ہیں جب شریف اور خاندانی لوگوں کی قدر نہ ہو۔

اصول اصل کی جمع بھی ہے اور بطور واحد قاعدہ قانون اور طریقہ ڈھنگ کے معنوں میں بھی مروج ہے۔ اصول انفرادی، اجتماعی اور حکومتی سطح پر باندھے ہوتے ہیں جو اصلاح پذیر ہوتے ہیں اور جمع میں اصولیات کی شکل اختیار کرتے ہیں اور یہ اصولی بات ہے۔ علمائے کلام نے علم کلام میں مسائل کو عقلی دلائل سے ثابت کرنے کیلئے جو قاعدے وضع کیے ہیں انہیں اصول کلام کہا جاتا ہے۔ اصل اور نقل کی اس بحث کے بعد ہم اس نتیجے پر پہنچے ہیں کہ اصلی اور نقلی اشیاء کے تفاوت کو جانچ پرکھ کر اصل کی قدر کرنا چاہئے اور نقل سے پرہیز۔ بس یہی اصلی اور اصولی بات ہے۔ جس میں نقل کی اصلاً کوئی گنجائش نہیں۔

## ”دو“ سے ایک

” (عربی، فارسی، اردو اور پنجابی کے علاوہ ان تمام زبانوں کا پہلا حرف تہجی ہے جن کا رسم الخط عربی سے ماخوذ ہے۔ علم حساب میں یہ ایک ہندسے کی شکل ہے اور جمل میں اس کا ایک عدد مقرر ہے۔ عربی میں اس کی دو قسمیں ہیں (1) ممدودہ (2) مقصودہ ایک کا لفظ اردو میں کئی معنوں میں استعمال ہوتا ہے۔ جیسے (1) واحد، اکیلا (2) یکتا، منتخب (3) یکساں، متحد (4) متفق یکجا (5) نہایت، بہت بڑا (6) کوئی، دوسرا (7) تمام، سارا (8) پورا، پکا (9) سچا، صادق (10) عجیب، نادر (11) سب سے پہلا (12) وہی

ایک اکیلا ہے مگر جب دو ایک یکجا ہو جاتے ہیں تو وہ گیارہ (11) بن جاتے ہیں۔ جیسا کہ کہا جاتا ہے کہ ”ایک اکیلا دو گیارہ“ یعنی اتفاق میں برکت ہے۔ ایک ایک ہی ہوتا ہے اور ہمیشہ ایک ہی رہتا ہے اسکی اولیت اور عظمت کی واضح دلیل یہ ہے کہ خدا صرف ایک ہے۔ واحد اور تنہا۔ ایک اردو کی کثیر الاستعمال مثالوں کے شروع میں آتا ہے۔ جیسے ایک آنکھ میں شہد ایک آنکھ میں زہر۔ یا ایک ایک دم میں سو سو رنگ (متلون مزاج شخص)۔ ایک آوے کی برتن یا ایک ہی تھیلی کے چٹے بٹے یا ایک ترکش کے تیر (سب ایک جیسے) ایک اکیلا دو کا میلہ (اتفاق میں برکت ہے) ایک انار سو بیمار یا ایک انگور سو زنبور (چیز کم طلبگار زیادہ) ایک اور دس کافرق یا ایک اور سو کافرق (بڑا فرق) ایک انڈا وہ بھی گندا (ایک ہی بیٹا اور وہ بھی نالائق)۔ ایک ایک دن ایک ایک مہینے کے برابر / ایک ایک گھڑی ایک ایک برس سے زیادہ بھاری (انتظار میں وقت نہیں گزرتا)۔ ایک ایک رگ و پے میں نمک (نمک حلال، وفادار)۔ ایک ایک کے دو دو اور بھاگو ان کے تین تین (گھمسان کی جنگ)۔ ایک بات ہزار منہ (ہر کسی کا نئی بات کہنا)۔ ایک بولی تین کام (ایک وقت میں کئی کام)۔ ایک پاپی ناؤ کو لے ڈوبتا ہے، ایک مچھلی سارے تالاب / جل کو گندا کر دیتی ہے (ایک نالائق آدمی سارے خاندان کو بدنام کر دیتا ہے)۔ ایک پرہیز سو علاج (پرہیز علاج سے



بہتر ہے)۔ ایک پنتھ دو کاج (ایک تدبیر سے دو کام نکل آنا)۔ ایک تن درستی ہزار نعمت (تن درستی بہت بڑی نعمت ہے)۔ ایک تنگے کا سہارا (مصیبت میں معمولی مدد بھی کافی ہوتی ہے)۔ ایک چوری دوسرا سینہ زوری (تصور بھی کرنا اور پشیمان بھی نہ ہونا)۔ ایک کڑوا کر یلا دوسرا نیم چڑھا (برے کے لئے برائی کے اسباب پیدا ہونا)۔ ایک توے کی روٹی کیا تلی کیا موٹی (چھوٹے بڑے سب ایک جیسے)۔ ایک جان دو تن (ایک جان دو قالب، گہری دوستی)۔ ایک جان ہزار غم (بے حد مصیبتیں)۔ ایک حمام میں سب ننگے (ایک برائی میں سب شامل)۔ ایک در بند ہزار در کھلے (آمدن کا ایک ذریعہ بند ہو جائے تو خدا دوسرا کھول دیتا ہے)۔ ایک دن کا مہمان دو دن کا مہمان تیسرے دن بلائے جان (زیادہ دنوں کا مہمان دو بھر ہو جاتا ہے)۔ ایک شیر مارتا ہے سو گیدڑ کھاتے ہیں (ایک باہمت کی کمائی پر کئی ناکارے پلتے ہیں)۔ ایک فرہاد سو تیشے ایک جان سواندیشے (آدمی کو بہت سی مصیبتیں)۔ ایک کرے دس بھریں (ایک کی غلطی کا خمیازہ سب بھگتیں)۔ ایک کہے نہ چار سنے (نہ کسی کو برا کہو نہ خود برا سنو)۔ ایک کی لاشی دس کا بوجھ (ایک شخص پر سارے گھر کی ذمہ داری)۔ ایک میان میں دو تلواریں نہیں ساسکتیں (ایک چیز کے دو طلبکار یکجا نہیں رہ سکتے)۔ اکی "نہ" سو سکھ / ایک چپ سو سکھ (نہ اور خاموشی میں عافیت ہے)۔ ایک ہاتھ سے تالی نہیں بچتی (دوستی یا عداوت یکطرفہ نہیں ہوتی)۔ ایک نور آدمی ہزار نور کپڑا (لباس سے انسان کی خوبصورتی بڑھ جاتی ہے)۔

اب "ایک" کی کہنے سننے اور کرنے کے لئے چند ایک اچھی اچھی باتیں ملاحظہ کیجئے:

ایک بات یا ایک بچن کی کیا بات ہے؟ بات کا پکا اور قول کا سچا انسان ہی قدر کی نگاہ سے دیکھا جاتا ہے اور ایک ہی بات میں کئی باتوں کا اشارہ کر دینا ذہانت کی بات ہوتی ہے۔ "ایک نکتے کی بات" پر ہر کوئی ایک ایک کا منہ تکنے لگتا ہے۔ ایک ایک کی چار چار کہنا مبالغہ آمیزی ہے اور "ایک کی ایک سے کہنا" لگائی بھائی متصور ہوتی ہے۔ مگر مصیبت کا ایک ایک سے احوال کہنا بذات خود ایک مصیبت ہے۔ "ایک کی سوسانا" اچھی بات نہیں ہوتی مگر دوسن کر ایک کہنا عقلمندی اور بردباری کی بات ہے۔ بزبان شاعر یہی بہتر ہے کہ:

کہے ایک جب سن لے انسان دو

زبان حق نے دی ایک اور کان دو

مگر یاد رہے کہ اچھی اور نصیحت کی بات سن کر ایک کان سے سن کر دوسرے کان سے نکال دینا بہت بری بات ہے اور ہاں برائی کی بات سننے کے لئے ایک کان بہرا اور ایک گونگا کر لینا چاہئے۔

بچہ پاؤں پاؤں چلنا سیکھتا ہے مگر آوارہ گرد "ایک پاؤں پھرتا" ہے اس کا ایک پاؤں کہیں اور ایک پاؤں کہیں ہوتا ہے۔ جبکہ خادم ملازم ہر وقت "ایک پاؤں پر کھڑا رہتا" ہے۔ سگے بہن بھائی "ایک ہی سانچے میں ڈھلے" ہوتے ہیں اور ایک سے ہوتے ہیں اگر ایک کی ایک سے بنی رہے تو اتحاد قائم رہتا ہے اور اگر بگڑ جائے تو نفرت اور دوری پیدا ہو جاتی ہے۔ کہتے ہیں اور سچ کہتے ہیں کہ "ڈوبتے کو ایک تنکے کا سہارا" بھی بہت ہوتا ہے۔ مگر ایک سور ما بھاڑ کا ایک چنا بھی نہیں پھوڑ سکتا مگر مظلوم جب ایک ہو کر ظلم کے خلاف آواز اٹھاتے ہیں تو ظلم اور ظالم کا ایک ساتھ ہی خاتمہ ہو جاتا ہے۔

"ایک" کے متعلق کہنے سننے کی بہت سی باتیں ہو چکی ہیں مگر ان میں سے اکثر باتوں کا مقصد "لینا ایک نہ دینا دو" کے سوا کچھ نہیں تاہم ایک دو باتیں تو کم از کم ضرور ذہن نشین کر لینی چاہئیں کہ سب کو ایک آنکھ سے دیکھنا اور ایک سا سلوک کرنا انصاف پسندی ہے مگر سب کو ایک لاٹھی سے ہانکنا زیادتی ہے کیونکہ اس میں مراتب کا خیال پیش نظر نہیں رہتا۔ ہمیشہ ایک رہو اور نیک بنو کہ اسی میں دنیا و آخرت کی فلاح ہے اور ہاں دور حاضر میں عالمی تناظر سیاست کے تناظر میں اس امر کی اشد ضرورت ہے کہ

ایک ہوں مسلم حرم کی پاسبانی کے لئے  
نین کے ساحل سے لے کر تا بخاک کا شغری

## امید اور ناامیدی

امید کے معنی توقع کے ہیں، ناامیدی اس کا نقیض ہے جبکہ آس اور یاس اس مرکب کا مترادف ہے۔ ان مرکبات سے کئی ایک حق و صداقت سے بھرپور مقولے بنے ہیں جیسے:

آسا کبھی نہ پیاسا بے آسا رہے پیاسا۔  
 جب تک سانس تب تک آس۔  
 مایوسی گناہ ہے۔  
 اس کی رحمت سے ناامید ہونا گناہ ہے۔  
 آس بیگانی جو تکے وہ جیوت ہی مر جائے۔  
 آس کرے تو پاس آئے۔

امید کے معنی خواہش اور حمل کے بھی ہیں کیونکہ عورت جب امید یا آس سے ہوتی ہے تو وہ امید رکھتی ہے کہ اس کے ہاں لڑکا پیدا ہوگا۔ آس اور امید کا تعلق عموماً مستقبل سے ہوتا ہے اور مستقبل غیر یقینی ہوتا ہے۔ کیا معلوم آئے کہ نہ آئے؟ اس لئے اس کے جھروکے سے امید و ناامیدی ہر دو طرح کے عکس دکھائی دیتے ہیں۔ اور اسی کے دھندلکے میں امید کی کرنیں بھی دکھائی دیتی ہیں اور ناامیدی کی پرچھائیاں بھی۔ اکثر ایسا بھی دیکھنے سننے میں آیا ہے کہ ناامیدی کے چھائے بادلوں سے امید کی بجلی کی چمک بھی پیدا ہو جاتی ہے اور امید کا شجر نو بہار ناامیدی کے جھونکوں سے خزاں کا صید زبوں بھی بن جاتا ہے۔ امید اور ناامیدی حالات و واقعات پر مبنی ہوتی ہے اور مقدر کا کھیل بھی۔ محنت و کوشش سے امیدیں بر بھی آتی ہیں اور ناامیدی کی نذر بھی ہو جاتی ہیں مگر ہر کسی سے جاوے جا امیدیں وابستہ نہیں کرنا چاہئیں اور نہ نیکوں سے بدی کی اور نہ بدوں سے نیکی کی امید رکھنا چاہئے۔ کیونکہ نیکوں سے نیکی اور بھلائی کے سوا اور بدوں سے برائی کے سوا کچھ حاصل نہیں ہوتا۔ ہاں کسی سے ضرورت سے زیادہ توقعات رکھنے کا نتیجہ ہمیشہ مایوسی کی شکل

میں ہی نکلتا ہے۔ ارادے اور کوششیں اگر نیک اور مستحکم ہوں تو ان کے نتائج اور ثمرات پر ناامیدی کے سائے نہیں پڑتے۔ اور اس طرح اگر امیدیں اور مرادیں موہوم اور انہونی ہوں تو ناکامی اور مایوسی کے سوا کچھ حاصل نہیں ہوتا۔ مختصر یہ کہ امید خوف و خدشات سے نجات دلاتی ہے اور خواہشات سے ہمکنار کرتی ہے۔ شاعر حضرات چونکہ اکثر تصورات کی دنیا میں رہتے ہیں اس لئے ان کی امیدیں بھی تصوراتی اور تخیلی ہوتی ہیں۔ صرف دو نمونے پیش خدمت ہیں:

ہمیں ان سے وفا کی ہے امید جو نہیں جانتے وفا کیا ہے؟

جھروکے سے جو وہ جھانکیں اور ہم ان کو دعائیں دیں

اسی امید میں آ کر پس دیوار بیٹھے ہیں

کوشش و کار کے علاوہ مانگنے سے بھی امیدیں اکثر پوری ہو جاتی ہیں مگر اللہ کے سوا کسی دوسرے سے مانگنا جائز نہیں کیونکہ ارشاد ربانی ہے کہ "جو مانگنا ہے مجھ سے مانگو میں ہی دینے والا ہوں اور دیتا ہوں اور کسی کو کبھی مایوس نہیں کرتا" اور ساتھ ہی ساتھ یہ بھی ارشاد فرمایا کہ "مانگنے والے کو مت جھڑکو" کیونکہ وہ خیرات کی امید لے کر آتا ہے۔ لہذا اسے مایوس نہیں کرنا چاہئے۔ کسی کی امیدوں پر پورا اترنا اور اپنے فرائض ایمانداری اور وفاداری سے سرانجام دینا۔ بقول شاعر عین ایمان ہے "وفاداری بشرط استواری اصل ایمان ہے" آپ جانتے ہیں کہ ایک وفادار ساتھی جب اپنے رفیق کار اور ایک وفادار ملازم اپنے مالک و احد کی امیدوں پر پورا اترتا ہے تو اس کی مقبولیت اور قدر و منزلت میں اضافہ ہو جاتا ہے اور اگر اس میں فرض شناسی کا عنصر بھی شامل ہو تو یہ سونے پر سہاگہ ہے۔ یہ کلیہ اولاد کے لئے خاص طور پر قابل عمل ہے کیونکہ والدین کی امیدوں پر پوری اترنے والی اولاد یقیناً دنیا و آخرت میں سرفراز ہو کر فلاح پاتی ہے۔

ایک مسافر اپنی منزل پر پہنچنے کی امید لے کر مسافت طے کرتا ہے ایک سالک واصل محق ہونے کی امید میں سلوک کی منزلوں پر منزلیں طے کرتا ہے۔ راہ مجاز کا عاشق اپنے محبوب کے دیدار و وصل کی امید کے ساتھ آنکھیں بند کر کے عشق کی آفات و آلام کی اوکھن گھاٹیاں طے کرتا ہے۔ ایک طالب علم حصول کامیابی کی امید میں امتحانوں کے مشکل سے مشکل مرحلے پے در پے طے کرتا ہے۔ غرض ہر کوئی اپنی اپنی امیدیں پانے کے لئے اپنی کوششوں اور صلاحیتوں کو بروئے کار لا کر



امیدوں کے سہارے زندگی بسر کرتا ہے اور منزلِ مراد پا کر خوشی و شادمانی سے ہمکنار ہوتا ہے اور دوسروں سے امید لگائے بیٹھے رہنے سے عموماً امید لگی ہی رہتی ہے اور بالا آخر امیدوار امید و بیم کے عالم میں امید قطع کر کے امید توڑ دیتا ہے۔ مگر اقبال اپنی نوجوان نسل سے قوم کی امیدیں وابستہ کر کے ان کی تربیت کی ضرورت پر زور دیتے ہوئے امید بھرے لہجے میں کہتا ہے کہ:

نہیں ہے نا امید وہقال اپنی کشت ویراں سے

ذرا نم ہو تو یہ مٹی بڑی ذرخیز ہے ساقی

فاسق و فاجر، عصیاں کار، خطا کار، غلط کار اور گناہگار کبھی اپنے پروردگار کی رحمت و بخشش سے ناامید نہیں ہوتا مگر بقول عمر خیام ضرورت اس امر کی ہے کہ:

باز آ باز آ ہر آنکہ ہستی باز آ

گر کافر و گہر و بت پرستی باز آ

امیدویاس کی اس مختصر سی بحث کے بعد میرا تو یہی مشورہ ہے کہ اگر کوئی اپنی حاجت روائی کا

امیدوار یا آس مند بن کر آپ کے پاس آئے تو اسے ناامید و مایوس نہ کیجئے کیونکہ اس فعل نیک

سے خدا تعالیٰ خوش ہو کر آپ کی حاجتیں اور ضرورتیں پوری فرماتا ہے۔ بحر زندگانی میں غوطہ زن ہو

کر ہر مراد پانے کی کوشش کیجئے اور یہ کہہ کر کبھی ہمت نہ ہاریئے کہ:

کوئی امید بر نہیں آتی کوئی صورت نظر نہیں آتی

بلکہ یاد رکھیئے کہ زندگی کا انحصار صرف امید اور تمنا پر ہے مگر داناؤں کا یہ کہنا بھی درست

ہے کہ

"کسی سے امیدیں نہ باندھو کیونکہ جب امیدیں ٹوٹ جاتی ہیں تو بڑا دکھ پہنچتا ہے"

## بات

بات میرا موضوع ہے مگر مجھے اس بات کی سمجھ نہیں آتی کہ بات کیا ہے؟ میں بات کو سمجھنے کی کوشش ضرور کرتا ہوں مگر بات ہے کہ اکثر میری سمجھ سے ماورا ہو جاتی ہے۔ میں جانتا ہوں کہ جہاں کہیں دو شخص ملتے ہیں یا اکٹھے ہوتے ہیں تو بات شروع ہو جاتی ہے۔ کبھی کسی کی بات کبھی کسی کی بات۔ بس پرانی بات پر ہی بات ہوتی ہے۔ اپنی بات پر بات کم ہی کی جاتی ہے۔

کیا بات اتنی ہی فالتو ہے کہ بولنے سے ہو جاتی ہے۔ آخر یہ بات ہوتی ہی کیوں ہے؟ اس کا بس ایک ہی جواب ہے کہ اگر بات نہ ہو تو بولنا ہی نہیں ہوتا اور جب بولنا ہی نہ ہو تو بات نہیں ہوتی کیونکہ جب کوئی بولے گا تو بات ہوگی اور جب کوئی بولے گا ہی نہیں تو بات کیسے ہوگی۔ اور جب کوئی بات نہیں ہوگی تو بات نہیں ہوگی۔ بس میں سمجھ گیا کہ بات بذات خود ایک بات ہے کیونکہ بات ہی کو بات کہتے ہیں اور یہ بولنے سے ہی ہوتی ہے۔ یہ بات بھی عجیب بات ہے کہ بولنے سے بات ہو جاتی ہے اور جب بات ہو جاتی ہے تو بس پھر باتیں بلکہ باتیں ہی باتیں شروع ہو جاتی ہیں۔ کبھی کوئی بات سامنے آتی ہے تو کبھی کوئی بات۔ انسان اگر بات کرنا چھوڑ دے تو نہ بات ہوگی اور نہ اس پر باتیں ہوں گی۔ یوں وہ خود بھی بات کرنے سے بچ جاتا ہے اور دوسروں کی باتیں سننے سے بھی بچ جاتا ہے اور طرح طرح کی باتیں بھی نہیں بن پاتیں۔ مگر اس حقیقت سے بھی انکار نہیں کہ جب تک کوئی شخص بات نہ کرے تو وہ اپنی باتیں (خیالات) دوسروں تک کیسے پہنچا سکتا ہے اس لئے بات کرنا ہی چاہئے مگر سچی اور کھری اور کبھی کوئی جھوٹی بات نہیں کرنا چاہئے کیونکہ ایک جھوٹی بات کو سچی بات ثابت کرنے کے لئے سو اور جھوٹی باتیں کرنا پڑتی ہیں۔ بات اگر سچی ہو تو لاکھوں جھوٹی باتوں پر بھاری رہتی ہے اس لئے بات ہمیشہ سچی کرنا چاہئے۔ مگر آنکھوں والے کہتے ہیں کہ بات آنکھوں ہی آنکھوں میں ہو جاتی ہے جبکہ رمز شناسوں کا کہنا ہے کہ بات اشاروں کنایوں سے بھی ہو جاتی ہے اور کہی بھی جاسکتی ہے اور سمجھنے والے اسے فوراً سمجھ لیتے ہیں۔ ان دونوں طبقوں کی بات پر "فکر ہر کس بقدر ہمت اوست" کی مثال صادق آتی ہے اور دیکھنے جانے

والوں کی فہم و ادراک کی متقاضی ہے۔  
 اگرچہ بات سے باتیں بنانا، باتیں گھڑنا، پیدا کرنا اور پھر ان سے کام کی بات نکالنا میری  
 عادت ثانیہ ہے لہذا موضوع کو سمجھتے ہوئے میرا مشورہ بس اتنا ہے کہ آپ سب باتوں کو چھوڑ کر  
 میری یہ دو چار باتیں سنیں اور ان پر سوچ بچار کے بعد عمل پیرا ہونے کی کوشش کریں بس اسی میں  
 بھلا بلکہ بھلا ہی بھلا ہے:

- 1- غلط بات کو صحیح بات سے مت ملائیے۔
- 2- سچی بات کو کبھی نہ چھپائیے۔
- 3- بات کو کبھی نہ بڑھائیے۔
- 4- ہر بات کو سنئے مگر صرف اللہ اور اس کے رسول ﷺ کی بات کو ہی مانئیے یا پھر
- 5- صرف اپنے من کی بات سنئے۔
- 6- عورت کی بات پر کبھی نہ چلیں۔
- 7- یاد رکھیں کی اللہ تعالیٰ کو سب باتوں کی خبر ہے۔

"نشند و گفتند و برخاستند" مگر جو گونگے اور بہرے ہیں وہ سدا آرام میں رہتے ہیں  
 کیونکہ ان پر برا بھلا کہنے سننے کا کبھی بھی الزام نہیں آتا۔ بات کہنے اور سننے کی اس بحث سے یہی  
 نتیجہ نکلتا ہے کہ وہی بات کہنی چاہئے جو کہنے کے قابل ہو اور وہی بات سنی چاہئے جو سننے کے لائق  
 ہو۔ اب رہی بات سنی سنائی، ان سنی اور انہونی بات کی تو آپ جانتے ہیں کہ سنی سنائی بات ہوا کی  
 بات یعنی افواہ ہوتی ہے جو قابل یقین نہیں ہوتی اور ان سنی بات کا تو وجود ہی مفقود ہوتا ہے۔ جب  
 وہ سننے میں ہی نہیں آتی تو اسے بات کہنا یا سمجھنا ہی عجیب بات ہے۔ باقی رہی انہونی بات تو اس  
 میں ہونے کی نفی پائی جاتی ہے تاہم اسے دو معنوں میں لیا جاتا ہے اولاً ایسی بات جو وقوع پذیری  
 سے عاجز و عاری ہو۔ ثانیاً ایسی بات جو ناقابل وقوع ہوتے ہوئے وقوع پذیر ہو اس نادر بات کو  
 انوکھی بات بھی کہا جاتا ہے۔ یہ ہو کر ہی رہنے والی بات ہوتی ہے اسے شدنی بھی کہا جاتا ہے۔ اور  
 قسمت کا لکھا بھی سمجھا جاتا ہے۔ سچ تو یہ ہے کہ کہی ان کہی باتوں پر یقین کرنا کم عقلی ہے ان کی  
 تصدیق مقدم ہے ورنہ یہی مثال صادق آئے گی کہ "کان کونہ دیکھنا اور کتے کے پیچے دوڑ پڑنا"

دل کی بات دل سے اٹھتی ہے یہ کسی کو نہیں بتانی چاہئے کیونکہ یہ راز کی بات ہوتی ہے اور صرف راز دار سے ہی راز داری سے کہنی چاہئے۔ دل کی بات اکثر دل ہی میں رہ جاتی ہے اور کسی سے کہی نہیں جاسکتی بقول شاعر:

دل کی دل میں رہی بات نہ ہونے پائی حیف ہے اس شوخ سے ملاقات نہ ہونے پائی

کہتے تھے کہ یوں کہتے یوں کہتے اگر ملتا سب کہنے کی ہیں باتیں کچھ بھی نہ کہا جاتا چکر کی بات اور چکر دار بات میں بڑا فرق ہے۔ چکر کی بات ہیرا پھیری کی بات ہوتی ہے آکر آدمی چکر اجاتا ہے۔ مگر چکر دار کی بات سراسر دھوکے اور فریب کی بات ہوتی ہے۔ ہوا کی بات ہوتی ہے سنی سنائی ہوتی ہے۔ اسے افواہ جان کر ناقابل یقین قرار دیا جاتا ہے۔ ڈھنگ کی بات اچھی لگتی ہے اور بے ڈھنگی بات بری لگتی ہے وقت کی بات اپنے وقت پر خوب چیتی ہے اور بے موقع کی بات بے وقت کی راگنی کہلاتی ہے اور ایک رات کی بات ہزاروں کی بات ہوتی ہے جس کی تیز روشنیوں کی چکا چوند میں تماش بین رقاصہ کی پائل کی جھنکار پر مد ہوش ہو کر اس کے پاؤں پر اوندھا گم جاتا ہے۔ دل لگی کی باتیں دل بہلاوے کی باتیں ہوتی ہیں اور نرم و نازک باتیں دھیمے انداز سے بڑی موثر ہوتی ہیں جبکہ تند و تیز باتوں میں تلخ لہجہ کے باعث نفرت اور کڑواہٹ پیدا ہوتی ہے۔

اگر کسی کی بات بھاری ہو یا بری لگے تو اسکو دبا لینا چاہئے۔ تلخ ہو تو اسے پی جانا چاہئے اسے بڑھانے یا بڑی کرنے سے بات بگڑ جاتی ہے اور بگاڑ بڑھ جاتا ہے۔ اگر بات راز کی ہو تو اسے پھیلانا نہیں چاہئے اس سے شکر رنجی پیدا ہوتی ہے اور جھگڑا بڑھ جاتا ہے۔ بات جو بھی کی جائے سچی کھری اور پکی کی جائے اور اس پر ہمیشہ قائم رہنا چاہئے یہی حق گوؤں اور جوانمردوں کا شیوہ ہے کیونکہ حق سچ کی بات پتھر کی لکیر ہوتی ہے۔ اچھی بات کو پلے باندھ لینا چاہئے اور بری بات کو بھلا دینا چاہئے۔ بہادر اور جوانمرد ہیں وہ لوگ جو اپنی بات کی پاسداری کرتے ہیں اور اپنی بات پر مرثتے اور جان دے دیتے ہیں۔

بات کو سن کر بات پالینا عقلمندی اور حقیقت پسندی کی دلیل ہے۔ دوران گفتگو کسی کی بات کا ثنا اور اپنی بات منوانے پر دھونس دینا بری عادت ہے۔ مجلس و آداب کا تقاضا ہے کہ بات چیت تحمل اور بردباری سے کی جائے بڑوں کی بات پر ہنسنا بے ادبی ہے اور چھوٹوں کی بات کو درخور



اعتنا نہ سمجھنا کم فہمی ہے۔ بات نہ بے پرکی اڑانی چاہئے اور نہ جی سے گھڑنی چاہئے بلکہ ایسی ہونی چاہئے جو دل سے نکلے اور دل میں اتر جائے۔ بے تکی اور بے سرو پا بات بے رنگ اور بے اثر ہوتی ہے چاہے اس میں کتنی ہی رنگ آمیزی کی گئی ہو۔ جھوٹی اور دو کوڑی کی بات کے پاؤں نہیں ہوتے اور اسے کسی بھی مقام پر قرار نہیں۔ مگر اچھی اور سچی بات دور دور تک پہنچ جاتی ہے۔ بات دہرانے سے بات جمتی ہے مگر بات جتانے اور بات اچھالنے سے بات جاتی رہتی ہے۔

بات کے لپکے اور چسکے سے بات فروغ نہیں پاتی۔ بات اگر موقع کے مطابق کی جائے تو سنور جاتی ہے۔ اگر رشتے کی بات چل نکلے تو جانچ پرکھ اور سمجھ کر کی جانی چاہئے اور جب طے ہو جائے تو اس سے پھرنا نہیں چاہئے۔ بات کرنے کا انداز اور ڈھنگ ایسا ہونا چاہئے کہ منہ سے پھول جھڑتے نظر آئیں۔ اس بات کو گرہ میں باندھ لینا چاہئے کہ بات کو طول نہیں دینا چاہئے۔ دوسروں کی باتوں میں عیب ڈھونڈنا اور دخل دینا سراسر حماقت ہے۔ یاد رکھنے کی یہ بات بھی ہے کہ بات کے پر بھی ہوتے ہیں اور اسے پر لگ بھی جاتے ہیں جو اڑتے اڑتے کہیں کی کہیں پہنچ جاتی ہے اور منہ سے نکلی ہوئی بات تو ہمیشہ پرانی ہو کر رہ جاتی ہے۔ ایک ہی بات کو پکڑ کر بیٹھ رہنا اور بات کی کھال اتارنے کی فکر میں رہنے سے کچھ حاصل نہیں ہوتا اسے گئی گریزی سمجھ کر خیر باد کہنے میں ہی عافیت ہے۔ کڑوی کیسی اور ترش و تلخ باتوں کو پی جانا چاہئے۔ بزرگوں اور دانشوروں کی باتیں سنہری ہوتی ہیں انہیں اقوال زریں بھی کہتے ہیں کیونکہ وہ ان کے تجربے کا نچوڑ ہوتی ہیں اور ان میں پوشیدہ مصلحتوں اور نصیحتوں سے درس عمل بھی ملتا ہے لہذا ان کی قدر کرنی چاہئے۔ ہنسی مزاح کی باتیں دل لگی کی باتیں ہوتی ہیں جس سے آرزوگی کا مداوا ہوتا ہے۔ اور مجلس کشتِ زعفران بن جاتی ہے۔ البتہ طنز کی باتیں دل میں ہلکی سی چھین کا باعث ہوتی ہیں مگر بچوں کی معصوم باتیں پیاری پیاری اور بھولی بھالی لگتی ہیں اس لئے بڑی شیریں ہوتی ہیں اور بہت بھلی لگتی ہیں مگر عورتوں کی باتیں اعتبار کے قابل نہیں سمجھی جاتیں۔

باتیں تو بہت ہو چکی ہیں اب بات سے منسوب چند مروجہ ضرب الامثال ملاحظہ کیجئے تاکہ

بات کا بھید پایا جاسکے۔

یعنی بات بدلنے اور وعدہ خلافی سے عزت جاتی رہتی ہے

بات بدلی سا کھ بدلی

یعنی بات ختم ہوئی قصہ تمام ہوا

بات گئی رات گئی

یعنی معمولی آدمی کا بڑا دعویٰ کرنا  
 یعنی آخری اور حتمی بات، خلاصہ مطلب  
 یعنی کبھی وعدہ قول نہیں نبھایا  
 یعنی اگر اعتبار اٹھ جائے تو پھر نہیں جتا  
 یعنی باتیں تو بہت بنانا مگر عمل نہ کرنا  
 یعنی واسطہ پڑنے یا ہمسفر ہونے سے ہی کسی کا حقیقت  
 معلوم ہوتی ہے

چھوٹا منہ اور بڑی بات  
 سو بات کی ایک بات  
 بات تھل کی نہ بٹیرے کی  
 بات گئی پھر ہاتھ نہیں آتی  
 بات لاکھ کی کرنی خاک کی  
 بات چلے جائیے یا بات پڑ جائیے

یعنی (پنجابی میں اس کا متبادل یوں ہے "وہ پیاجانے یا راہ پیاجانے")  
 یعنی عزت چاہتے ہو تو کسی کا احسان نہ لو، سوال نہ کرو  
 یعنی مصیبت تو گزر جاتی ہے مگر برتاؤ یاد رہتا ہے  
 یعنی کھانا من پسند کھائیں مگر بات ایسی کریں جو دوسروں کو  
 بری نہ لگے

بات جو چاہے اپنی پانی مانگ نہ پی  
 بات رہ جاتی ہے وقت نکل ا گزر جاتا ہے  
 بات کہئے جگ بھاتی، روٹی کھائیے من بھاتی

یعنی مشکل موقع کھونے کے بعد اس کی تلافی مشکل ہے  
 یعنی منہ سے نکلی بات کبھی چھپ نہیں سکتی  
 بات کا چوکا آدمی، ڈال کا چوکا بندر پھر نہیں سنبھلتا  
 بات کہی اور پرانی ہوئی اب بات منہ سے نکلی ہزار  
 ہیں پڑی

یعنی ہنسی مذاق میں اگر کوئی ناگوار بات ہو تو یہ کہتے ہیں  
 بات کی بات لات کی لات اب بات کی بات  
 خرافات کی خرافات

بات کی جمع باتیں اور باتوں ہے۔ آپ جانتے ہیں کہ بات سے بات نکلتی ہے اور چلتی ہے  
 اور پتہ نہیں چلتے چلتے وہ کہاں سے کہاں تک جا پہنچتی ہے اور باتیں بنانے اور کہنے والے باتوں ہی  
 باتوں میں بہت سی باتیں کہہ جاتے ہیں۔ کہتے ہیں کہ باتوں سے کام نہیں چلتا مگر بات بنانے  
 والے اپنی باتوں سے بڑے بڑے کام نکال لیتے ہیں لیکن باتوں کے دفتر کھولنے اور اپنی پتہ  
 سنانے سے باتوں کی خاک اڑ جاتی ہے اور بات نہ تو بنی رہتی ہے اور نہ بن پڑتی ہے۔ اب یہاں  
 اگر باتیں بنانے والوں کے کچھ اوصاف و کمالات کا ذکر ہو جائے تو بہتر ہوگا۔

باتیں بنانے والوں کو باتوں، بکی، باتوں یا باتوں کی کہتے ہیں۔ باتوں یا باتوں کا دھنی ہوتا ہے

اسے بہت باتیں آتی ہیں۔ وہ باتیں بناتا بھی ہے اور چبا چبا کر بھی کرتا ہے۔ وہ باتیں کہتا بھی ہے اور اڑاتا بھی ہے۔ وہ باتیں سنتا بھی ہے اور سنا تا بھی ہے۔ وہ باتیں لگاتا بھی ہے اور ملاتا بھی ہے۔ اس لئے اسے عرف عام میں باتوں کی پڑیا بھی کہا جاتا ہے۔ وہ باتوں کا جمع خرچ بھی کرتا ہے اور ان کا تار اور جھاڑ بھی باندھتا ہے۔ وہ باتوں کا منہ چومتا ہے اور باتوں کے لچھے سے باتوں کا باغ لگاتا ہے۔ وہ دوسروں کو اپنی باتوں میں بہلاتا، پھسلاتا، الجھاتا اور پھانتا ہے اور کچھ لوگ اسکی باتوں میں آ بھی جاتے ہیں اور بعض اسکی باتوں کو تاڑ ٹٹول کر اس کی باتوں کے صدقے قربان بھی جاتے ہیں مگر وہ ہے کہ سب کو اپنی باتوں میں دھر لیتا ہے۔ بس یوں سمجھئے کہ اس کی باتیں صرف باتیں ہی باتیں ہوتی ہیں۔ خالی، چسکے دار، اور بد مزاج جو آئینہ ہو جاتی ہیں۔

بس اب بات کی بات بہت ہو چکی۔ بات سے باتیں نکلیں بھی، پھوٹیں بھی وہ ہلکی بھی ٹھہریں اور وزنی بھی مگر بات تو یہ ہے کہ ہمارے ہاتھ یہی بات آئی ہے کہ بات کوئی بھی ہو، کیسی بھی ہو اس میں کوئی نہ کوئی بات ضرور ہوتی ہے۔ اس سے بات نکالنا چاہئے اور اسے ہنس کے ٹال دینا نہ اچھی بات ہے اور نہ ایک کان سے سن کر دوسرے کان سے نکال دینا احسن سمجھا جاتا ہے۔ ہر بات کی ایک آبرو ہوتی ہے اس کا خیال رکھنا چاہئے تاکہ یہ اکارت نہ چلی جائے۔ اور جہاں تک بات کہنے کا تعلق ہے تو اس سلسلے میں بقول شاعر یہی عرض ہے کہ:

کہے ایک جب سن لے انسان دو  
زباں حق نے دی ایک اور کان دو

## بلا اور وبا

بلا کثیر المعانی لفظ ہے عام طور پر اس سے مراد پتہ، مصیبت، آفت، قہر اور دکھ لی جاتی ہے۔ یا پھر آسب، سایہ، جن بھوت اور چڑیل و ڈائن لی جاتی ہے۔ اور وبا کے معنی متعدی بیماری کے ہیں جو ہوا کے خراب ہونے سے پھیلتی ہے۔ بعض اوقات جانوروں سے بھی وبائیں پھیلتی ہیں اور کچھ وبائیں پر اسرار بھی ہوتی ہیں۔ وباؤں سے بچنے اور ان کی روک تھام کے لئے علم وبائیات (EPIDEMIOLOGY) کا مطالعہ ضروری ہے۔

بلائیں ناگہانی ہوتی ہیں اور آسمانوں سے نازل ہوتی ہیں اور وبائیں ماحول سے پھوٹی ہیں اور ہوا کے دوش پر سوار ہو کر اطراف عالم میں پھیلتی ہیں۔ بلائیں قدرتی ہوتی ہیں جیسے گھٹن، جس، آندھیاں، زلزلے، طوفان، بارشیں اور سیلاب وغیرہ۔ انہیں ہم موسمی بلائیں بھی کہہ سکتے ہیں۔ ان کا انسداد و مدارک انسان کے بس میں نہیں ہوتا تاہم ان کے نزول پر حفاظتی اقدامات بروئے کار لائے جاسکتے ہیں۔ وبائیں طبی نقطہ نظر سے مختلف قسم کے وائرسوں سے پھیلتی ہیں جیسے زلہ، زکام، ہیضہ اور چیچک وغیرہ۔ اگرچہ ان کے پھیلنے میں موسمی اثرات کارفرما ہوتے ہیں لیکن ناقص تغذیہ اور بے احتیاطی کا بھی ان کے عام ہونے میں بڑا عمل دخل ہوتا ہے۔ کچھ وبائیں ایسی بھی ہیں جو انسان کی اپنی پیدا کردہ ہیں جیسے رشوت، ذخیرہ اندوزی، منافع خوری، طبقاتی اونچ نیچ، گروہی اور لسانی تعصب، مذہبی اور مسلکی انتہا پسندی، تخریب کاری، وہشت گردی اور گراں فرشی وغیرہ۔ یہ وبائیں عام طور پر بلا جواز ہوتی ہیں اور لا علاج سمجھی جاتی ہیں

وباؤں کی طرح بلاؤں کو بھی اکثر اوقات انسان از خود دعوت دیتا ہے اور انہیں اپنے پیچھے لگا کر انہیں جھیلنے پر مجبور ہو جاتا ہے اور جب کوئی بلا اس کے سر پر آ پڑتی ہے، اس کے سر منڈھی جاتی ہے یا اس کے گلے پڑ جاتی ہے تو وہ ان کو ٹالنے یا رد کرنے کے لئے طرح طرح کے حربے استعمال کرتا ہے اور نوع بہ نوع کوششیں بروئے کار لاتا ہے۔ ردِ بلا کے لئے تو وہ خاص طور پر تعویذ گنڈے اور درود و وظائف سے بھی کام لیتا ہے تاکہ بلا دور رہے۔ مگر یاد رہے کہ جب



کوئی بلا آ پڑتی ہے یا پیچھے لگ جاتی ہے تو اس سے نجات پانے اور چھٹکارا حاصل کرنے کے لئے بڑی حکمت و دانائی اور تدبیر و تدبیر سے کام لینے کی ضرورت ہوتی ہے۔ لیکن کسی بلا کو اپنے گلے باندھنا یا اپنے سر لینا پر لے درجے کی حماقت ہے۔ آتش حسد و رشک سے جل بھن کر یا انتقام اور دشمنی لینے کی خاطر بلا کی طرح کسی کے پیچھے پڑنا سراسر مقام انسانیت سے بعید ہے اور باعث بلائے جان ہے۔ البتہ بلا زدہ افراد کی مدد کرنا عین ثواب ہے اور بچوں کی بلائیں لینا عورتوں کا پسندیدہ و تیرہ ہے جسے مردوں کو بھی اپنا لینا چاہئے۔

اگرچہ بلائیں اور وبا ئیں اپنے اسباب و عمل اور اثرات و تاثرات کے لحاظ سے مختلف ہیں لیکن نتائج اور انجام کے لحاظ سے دونوں ایک ہی سی ہیں۔ دونوں ہلاکتوں اور اموات کے علاوہ املاک و اموال کی تباہی و بربادی کا بھی باعث بنتی ہیں۔ بلا شبہ بلاؤں اور وباؤں کے مسائل و مصائب سے دوچار ہونے پر انسان خود کو مجبور و بے بس سمجھتا ہے اور اظہارِ عجز سے کام لیتا ہے۔ مگر میں سمجھتا ہوں کہ کوئی بھی بلا بلائے بے درماں نہیں کیونکہ مناسب حکمت عملی، موثر اور نتیجہ خیز اقدامات اور قابل عمل منصوبہ بندی سے صبر و تحمل کے ساتھ ان پر قابو پالینا ناممکن نہیں مگر اس کے لئے ہمت و استقلال اور جہد و کاوش کی ضرورت ہے۔ اسی لئے ان کی بلا خیزیوں سے نجات حاصل کرنے اور انسانی تحفظ و سلامتی اور فلاح و بہبود کی راہیں نکلتی ہیں۔

## بولنا اور لکھنا

کلام انسانی، مافی لغمیر کے اظہار کا نام ہے۔ اسکی دو صورتیں ہیں۔ تقریر اور تحریر یعنی انسان اپنے دل کی بات بول کر یا لکھ کر بیان کرتا ہے۔ بولنا بھی ایک فن ہے اور لکھنا بھی اور ہر فن کے لئے کچھ گرا اصول ہوتے ہیں جنہیں جان کر اور ان پر عمل کرنے سے انسان ماہر فن بن جاتا ہے۔ بولنا انسان کا پیدائشی حق ہے اور پڑھنا لکھنا سیکھنا ہر مرد و زن پر فرض ہے۔ جس کی ادائیگی مہد سے لحد تک جاری رہتی ہے اس حق و فرض کے سلسلے میں کوئی رکاوٹ یا پابندی انسانی بنیادی حقوق میں سراسر زیادتی ہے مگر بولنے اور لکھنے والوں کا بھی یہ فرض ہے کہ وہ ان فنون کے آداب و اطوار کو ملحوظ خاطر رکھیں اور حد سے تجاوز نہ کریں مگر برائی کو روکنے اور سچی بات کہنے سے کبھی باز نہیں رہنا چاہئے۔ کیونکہ ان دونوں افعال کو اسلام نے جہاد بالقلم اور جہاد باللسان قرار دیا ہے۔

آج کا دور جمہوریت کا دور ہے اور جمہوری نظام حکومت کا یہ خاصا ہے کہ وہ "By the people of the people for the people" ہوتی ہے۔ اس میں رائے دہی اور تقریر و تحریر کی آزادی ہوتی ہے مگر کار پردازان جمہوریت حق رائے دہی میں دھونس، دھاندلی اور چکر سے اسکی روح کو پامال کر دیتے ہیں اور ارباب حکومت تقریر و تحریر کی آزادی کے دعویدار ہوتے ہوئے "تاب سخن ندارند" کے مصداق طرح طرح کے قدغن لگا کر زبان بندی اور قلم بندی کے احکام صادر فرما کر عوام کے فطری اور جمہوری حق کو سلب کر لیتے ہیں اور یوں روح جمہوریت داغدار ہو کر فنا پذیر ہو جاتی ہے۔

بولنے اور لکھنے کے ان فطری اور سیاسی پہلوؤں کے اظہار کے بعد اب اگر ان کے ادبی اور اخلاقی پہلوؤں پر بات ہو جائے تو بہتر ہوگی۔ طبع انسان میں بولنے اور لکھنے کی صلاحیتیں جدا جدا ہوتی ہیں۔ کسی میں بولنے کی صلاحیت زیادہ ہوتی ہے اور کسی میں لکھنے کی۔ اگر یہ دونوں صلاحیتیں یکجا ہو جائیں تو "سونے پہ سہاگہ" ثابت ہوتی ہیں۔ بولنے والا بے باک ہوتا ہے اور لکھنے والا محتاط۔ بولنے والا اپنے بول سے پھر سکتا ہے مگر لکھنے والے کے لئے فرار ممکن نہیں۔ وہ

پکڑا جاتا ہے کیونکہ اس کی لکھت ہی اس کا ثبوت ہوتی ہے۔ اس میں شک نہیں کہ بولنے کو لکھنے پر اولیت اور فضیلت حاصل ہے اس سے بھی انکار ممکن نہیں ہاں اگر تقریر کو ضبط تحریر میں لایا جائے تو وہ بھی تحریر کی صفات سے متصف ہو جاتی ہے۔ آخر میں بولنے کے آداب و محاسن کے بیان پر اکتفا کرنے ہوئے عرض گزار ہوں کہ:

ہمیشہ سوچ سمجھ کر بولنا چاہئے جیسا کہ کہا جاتا ہے:

"Think before you speak" پہلے تو لو پھر بولو۔

جب کہو سچ کہو۔

جب کہو سچ کی بات کہو کیونکہ سانچ کو آئینہ نہیں

سچ کا بول بالا جھوٹے کا منہ کالا۔

سچ کہو سچ کہو ہمیشہ سچ کہے بھلے مانسوں کا شیوہ سچ

سچ کہنا اور سدا سکھی رہنا۔

سچائی میں بڑائی اور بھلائی ہے۔

اب ذرا سچ کی تلخ سچائیاں ملاحظہ کیجئے

سچ بات کڑوی لگتی ہے سچ ہمیشہ کڑوا ہوتا ہے جیسا کہ انگریزی زبان میں کہا جاتا ہے کہ

(Truth is always bitter) مگر فارسی والے اس میں اضافہ کرتے ہوئے یوں کہتے ہیں

کہ:

سچ اگر چہ تلخ است ولیکن بر شیریں دارد۔

سانچ کہے سو مارا جائے، جھوٹ کہے لڈو کھائے۔

سچ کہنا آدھی لڑائی مول لینا ہے۔

اگر بولنے اور کہنے کی اتنی باتیں یاد نہ رہ سکیں تو کم از کم ان دو باتوں کو کبھی نہ بھولئے:

بولو تو سچ، کہو تو سچ اور تو لو تو سچ۔

جب بولو اچھا بولو اور کبھی بڑا بول نہ بولو۔

بقول شاعر:

بڑا بول بولونہ ہرگز کبھی کہ اس کا نتیجہ ہے شرمندگی

## بے حیائی اور بے غیرتی

بے حیائی، حیا کا جبکہ بے غیرتی، غیرت کا متضاد ہے۔ حیا کے معنی شرم اور جھجک کے ہیں اور غیرت کے معنی پاسِ عزت و آبرو اور نام و ناموس کے ہیں۔ شرم کے احساس و اظہار کا پتہ آنکھوں سے چلتا ہے اور عزت و ناموس کی پاسداری کا احساس دل و دماغ کی سوچ و فکر کا نتیجہ ہوتا ہے جس کے لئے انسان اپنی انا کا مسئلہ بنا کر کچھ بھی کر گزرتا ہے۔ حیا عورت کا زیور ہے اور غیرت کو مرد کی مردانگی سے تعبیر کیا جاتا ہے۔ مگر عورت کی حیا کا پردہ جب اٹھ جائے تو اسکی آنکھوں کا پانی مر جاتا ہے اور وہ بے راہ روی کا شکار ہو کر مذہبی، اخلاقی اور سماجی تمام حدیں پار کر جاتی ہے وہ کسی کے روکے نہیں رکتی۔ جہاں تک کہ وہ زینت بازار بن کر دعوت گناہ دیتی ہے اور مرد اپنی فطری کمزوری کے باعث اس کا شکار بن کر عورت کے احترام اور اس کے تحفظ کے فرض کو بھلا دیتا ہے اسکی آبرو سے کھیلتا ہے اور اپنی عزت کو داغدار بنا کر ذلیل و رسوا ہوتا ہے۔ مرد کا جب احساس غیرت ختم ہو جائے تو وہ بے غیرتی پر اتر آتا ہے اس کے جوہر مردانگی کی آب و تاب مٹ جاتی ہے اس کی انا مر جاتی ہے اور وہ نام و ناموس کی پاسداری کا فریضہ ادا نہیں کر پاتا اور یوں وہ مرد کے نام کو بدنام بلکہ بے نام کر کے رکھ دیتا ہے اور دوسرے لوگ اسے مرد کہنے اور سمجھنے میں شرم محسوس کرتے ہیں۔

تاریخ عالم شرم و حیا اور عزت و غیرت کے ساتھ ساتھ بے شرمی، بے حیائی، بے عزتی اور بے غیرتی کے واقعات سے بھری پڑی ہے اور روزمرہ کی زندگی میں ہمیں ایسے ہی واقعات سننے اور دیکھنے کا اتفاق ہوتا رہتا ہے۔ جن سے ہمیں خوشی بھی ہوتی ہے اور دکھ بھی، سبق بھی ملتا ہے اور عبرت بھی، ہمارے جذبات اور احساسات کو ٹھیس بھی پہنچتی ہے اور تحریک بھی ملتی ہے۔ یہ تاثر حالات و واقعات کے تناظر میں ابھرتا ہے مگر ضرورت اس امر کی ہے کہ ہم بے حیائی اور بے غیرتی کے اسباب و علل جان کر ان کی روک تھام کیلئے موثر اور قابل عمل رویہ بروئے کار لائیں تاکہ ہم خود کو اور اپنی نسل نو کو ان کے تند و تیز طوفانوں سے بچا سکیں۔



بلاشبہ شرم و حیا ہو یا عزت و غیرت، بے شرمی و بے حیائی ہو یا بے عزتی و بے غیرتی سب کا تعلق فطری احساس سے ہے۔ مگر دیکھنا یہ ہے کہ ان کے فروغ و تدارک کے کونسے اقدامات کو بروئے کار لانا ضروری ہے۔ اس ضمن میں سب سے اہم بات یہ ہے کہ میڈیا کا قبلہ درست کیا جائے، فحش لٹریچر کی اشاعت پر پابندی لگائی جائے، تھیٹروں اور سینما گھروں کو تالے لگا دیئے جائیں، رقص و سرور اور ناچ گانے کی محفلوں پر قدغن عائد کیا جائے، حسن کے بازار بند کر دیئے جائیں، ٹی وی اور کیبل والوں پر پابندی لگائی جائے کہ وہ بیجان انگیز اور اخلاق باختہ ڈراموں اور پروگراموں کو پیش کرنے سے لازماً پرہیز کریں۔ معلمین کو چاہیے کہ وہ اپنی درسگاہوں کے ماحول کو ہر لحاظ سے اسلامی، اخلاقی اور اصلاحی بنانے کی بھرپور سعی کریں تاکہ ان کے متعلمین کی صحیح خطوط پر تربیت ہو سکے اور وہ صحیح معنوں میں معماران قوم کہلانے کے مستحق بن سکیں۔ یاد رہے کہ اگر ہم تنہا انفرادی اور اجتماعی سطح پر اصلاح کن کوششوں سے کام نہ لیا تو ہماری نسل نوبد اخلاقی، بے حیائی، اور بے غیرتی کے بڑھتے ہوئے طوفانوں میں گھر کر تباہ ہو جائے گی۔ آئیے ہم سب مل کر اپنے مستقبل کے وارثوں کو فلاح کی راہ پر لائیں ورنہ تاریخ ہمیں کبھی معاف نہیں کرے گی۔

اگرچہ بات ذرا طول پکڑ گئی ہے مگر اسکی طوالت پر ہمیں کچھ افسوس بھی نہیں ہے بلکہ ہمیں مناسب اور جائز لگتی ہے۔ تاہم ہم اس طوالت کو دور کرنے کے لئے موضوع کو کچھ اس طرح سمیٹنے کی کوشش کرتے ہیں کہ حیا اور غیرت کے توازن پر کوئی آنچ نہ آنے پائے۔ کہتے ہیں کہ ایک حیا جنت کو لے جاتی ہے اور ایک حیا دوزخ کو لے جاتی ہے، ایک غیرت ناموری کا باعث بنتی ہے اور ایک غیرت ذلت و رسوائی کا باعث ہوتی ہے۔ ہماری دعا ہے کہ خداوند قدوس عورت کو حیا اور مرد کو غیرت کی لاج پالنے اور رکھنے کی توفیق دے تاکہ وہ زن و مرد کے درجے سے گرنے نہ پائیں۔

## پتنگ اور پتنگا

پتنگ مونث ہے اور پتنگا مذکر ہے۔ پتنگ کاغذی ہوتی ہے مگر پتنگا ایک ذی روح پرندہ ہے۔ پتنگ اور پتنگا میں صرف الف کا فرق ہے۔ پتنگ سے اگر الف کو جوڑ دیا جائے تو وہ پتنگ سے پتنگا بن جاتی ہے اور اگر پتنگا سے الف کو جدا کر دیں تو وہ پتنگا سے پتنگ بن کر رہ جاتا ہے۔ یوں دونوں اپنی جنس تبدیل کر کے مونث سے مذکر اور مذکر سے مونث بن جاتے ہیں مگر دونوں میں ایک قدر مشترک ہے۔ دونوں اڑتے ہیں لیکن یوں بھی ان میں فرق ہے اور وہ یہ کہ پتنگ اڑائی جاتی ہے اور پتنگا خود اڑنے کی صلاحیت رکھتا ہے۔ پتنگ ڈور کے سہارے فضا میں اڑتی ہے اور پتنگا عشق کی بدولت شمع کے گرد گھوم گھوم کر شمع کی لو میں جل کر امر ہو جاتا ہے۔

پتنگ کو انگریزی میں کائٹ (Kite) اور پنجابی میں گڈی کہتے ہیں۔ پتنگ ہندی زبان کا لفظ ہے جس کا ہندی میں متبادل لفظ کنکوا ہے۔ کنکوے کے علاوہ اس کے معنی ایک چھوٹا سا پردار کیرا بھی ہے جو روشنی پر گرتا ہے اُردو میں اسے پتنگا اور فارسی میں پروانہ کہتے ہیں۔

اُردو والوں نے پتنگ / کنکوے اور پتنگے سے کئی دوسرے مرکبات وضع کر رکھے ہیں۔ مثلاً: پتنگ بڑھانا۔ پتنگ / کنکوا اڑانا۔ پتنگ / کنکوا کاٹنا۔ پتنگ / کنکوا اڑانا۔ پتنگا ہونا یعنی پھرتی سے کوئی کام کرنا۔ پتنگے لگانا یعنی غصے سے بدن میں آگ لگانا۔ پتنگے لگانا یعنی شرارت کرنا، آگ لگانا اور لگائی بھائی کرنے والی عورت کو پتنگ چھری کہا جاتا ہے۔

پتنگ بازی ایک شوقیہ کھیل ہے جس میں بچے بوڑھے اور مرد و زن سب حصہ لیتے ہیں اور اتنی مستیاں کرتے ہیں کہ کھیل کے شیدائی سودائی نظر آتے ہیں۔ چھتوں، پارکوں اور میدانوں میں پتنگ بازی کے مقابلے ہوتے ہیں۔ ان مقابلوں کے ساتھ ساتھ تو آجکل لباس وغیرہ میں بھی جدتیں آگئی ہیں۔

بسنت اگرچہ ایک ہندووانہ تہوار ہے جو ہر سال وسط فروری میں منایا جاتا ہے مگر پاکستان اور بنگلہ دیش میں بھی یہ نہ صرف منایا جاتا ہے بلکہ دھوم دھام سے منایا جاتا ہے اور



اسے بسنت میلہ کا نام دیا جاتا ہے جس کا اہتمام شہر شہر اور گاؤں گاؤں کیا جاتا ہے۔ آج کل تو اس میلے کو حکومت کی اشیر باد بلکہ سرپرستی بھی حاصل ہو چکی ہے۔

بسنت رات کو تو وہ ادھم اٹھتا ہے کہ "بوکاٹا" کے شور سے کانوں پڑی آواز سنائی نہیں دیتی۔ آتش بازی، ڈھول دھمکا اور فائرنگ کی ٹھاہ ٹھاہ سے راتوں کی نیند حرام ہو جاتی ہے۔ دھاتی تار اور کیمیکل ڈور سے بجلی میں بار بار تعطل پیدا ہوتا رہتا ہے۔ صنعتی نظام درہم برہم ہو جاتا ہے اور کروڑوں کا نقصان ہو جاتا ہے اور بے موت ہلاکتیں واقع ہو جاتی ہیں اور پتنگ اڑانے اور لڑنے والے مختلف قسم کے حادثوں سے دوچار ہو کر اور مجروح و مضروب بن کر ہسپتالوں میں جا پہنچتے ہیں مگر افسوس کہ اس کا فرانہ کھیل کے تدارک و انسداد کے لیے نہ حکومت کوئی قدغن لگاتی ہے اور نہ پتنگ بازی کے شائقین کے ذہن میں یہ بات آتی ہے۔ حیف، صد حیف۔

## پنجر اور پنجرہ

پنجر اور پنجرہ بھی خاک اور خاکہ کی طرح ملتے جلتے الفاظ ہیں جن میں صرف ”ہ“ کا فرق ہے۔ پنجر کے ساتھ اگر ”ہ“ کو ملا دیں تو وہ پنجرہ بن جاتا ہے اور اگر پنجرہ کی ”ہ“ اڑا دیں تو وہ پنجر بن کر رہ جاتا ہے۔

معنی کے لحاظ سے پنجر ڈھانچے کو کہتے ہیں جو بے جان ہوتا ہے اور پنجرہ قفس کو کہتے ہیں جو جانداروں کے لیے ہوتا ہے جس کا ڈھانچہ عام طور پر لوہے یا لکڑی کی سلاخوں سے بنایا جاتا ہے جس کے سوراخوں سے بند جانوروں کی خبر گیری کی جاتی ہے۔ اسی لحاظ سے خاکہ بھی ایک ڈھانچہ ہوتا ہے جو کسی شخص کا لیکر دار آئینہ ہوتا ہے جس میں سے جھانک کر شخصیت کو تاکا جاسکتا ہے۔ یہ لکھا بھی جاتا ہے، کھینچا بھی جاتا ہے اور اڑایا بھی جاسکتا ہے۔ اس کی نوعیت کا انحصار خاکہ نگار کی افتاد طبع کا رہن منت ہوتا ہے۔ بادی النظر میں پنجرہ اور قید کا مفہوم تو ام ہے۔ پنجرہ اور پنچھی کا تعلق جڑواں نظر آتا ہے۔ یہ ایک بندی خانہ ہے جس میں پنچھی کے پنکھ کاٹ کر سدا کا قیدی بنا دیا جاتا ہے مگر وسیع النظری میں اس کی وسعت بے پایاں ہے۔

جسم روح کا پنجرہ ہے، دہن زبان کا اور کھوپڑی دماغ کا پنجرہ ہے۔ ہاسٹل بورڈرز کا پنجرہ ہے اور ہسپتال مریضوں کا پنجرہ ہے۔ حوالات ملزموں کا پنجرہ اور جیل مجرموں کا پنجرہ۔ طالب علم سکول یا مدرسے کے پنجرے میں بند رہتے ہیں اور چھٹی کے وقت یوں نکل کر دوڑتے ہیں جیسے ایک پنچھی پنجرے کی قید سے نکل کر اڑتا ہے۔ ادارے اور دفاتر بھی پنجرہوں سے کم نہیں جس میں اہلکار اوقات کار میں بند و پابند رہتے ہیں اسی طرح تربیت گاہیں تربیت پانے والوں کے نزدیک پنجرے ہی سمجھی جاتی ہیں۔

چڑیا گھر بھی جیل کی طرح ایک بڑا پنجرہ ہے جس میں جانوروں کے ڈر بے، پرندوں کے گھونسلے اور درندوں کے لیے جنگلے بنے ہوتے ہیں۔ یہ سب پنجرے ہی تو ہیں جن میں انہیں قید کر کے رکھا جاتا ہے۔

مکان زندوں کا پنجرہ ہے جسے وہ اپنی مرضی سے کھولتے اور بند کرتے ہیں اور قبر مردوں کا پنجرہ ہے جو ایک بار بند ہو کر دوبارہ کبھی نہیں کھلنا گویا وہ سدا کا قید خانہ ہے۔

عاشق کا دل عشق کا پنجرہ ہے جس میں محبوب کی تصویر اور اُس کی یاد مستقل بسیرا رکھتی ہے اور نگاہ میں ہمیشہ محبوب ہی سما یا رہتا ہے یہاں تک کہ تصویر کے پنجرے میں سدا خیال یار اور تصویر جاناں مقید رکھتے ہیں مگر رہائی پانے کی کوشش میں گھوم پھر کر بے بس ہو کر رہ جاتے ہیں۔ اور اسیرانِ حرص و ہوس تو ہمیشہ خواہشات کے پنجرے میں بند رہتے ہیں۔

کتاب بھی ایک پنجرہ ہے جس میں حالات و خیالات بند کئے جاتے ہیں۔ جنہیں پڑھ پڑھا کر پھر کتاب میں بند کیا جاتا ہے۔

پس ثابت ہوا کہ پنجرہ قید یا پابندی کی علامت ہے اور قید و بند کی کئی قسمیں اور صورتیں ہیں جیسے: قید محض، قید سخت، قید تا برخواست عدالت، قید تنہائی، قید سلاسل، جس بے جا، جس دوام وغیرہ۔

نجات اور رہائی قید کے متضاد ہیں اور پنجرہ قید بندی کا دوسرا نام ہے اور پنجرہ قیدی کے انجر پنجر ڈھیلے کر دیتا ہے اس لیے بہتر یہی ہے کہ پنجرے کی کھڑکی کھول دی جائے تاکہ قیدی آزاد ہو کر باقی ماندہ زندگی اپنی مرضی سے گزار سکے۔



## پیار اور بیوپار

پیار انس و موانت اور الفت و محبت ہے اور بیوپار کاروبار اور دھندہ ہے۔ پیار، لاڈ، مامتا، التفات دوستی اور میل ملاپ کا نام ہے۔ جبکہ بیوپار لین دین، خرید و فروخت اور سوداگری ہے۔ پیار ایک جذبہ ہے جو دل میں پیدا ہوتا ہے آنکھوں سے جھلکتا ہے اور زبان سے ظاہر ہوتا ہے اس کا تعلق دل سے ہے۔ پیار جب بڑھ جاتا ہے تو وہ عشق کا روپ دھار لیتا ہے جبکہ بیوپار مال و اسباب سے ہوتا ہے اور زر و مال سے بڑھتا اور چمکتا ہے عقل سے اس کے ہیر پھیر کا کام چلتا ہے۔ بیوپاری کے حربوں اور ہتھکنڈوں سے پرانا، ناکارہ اور بوسیدہ مال بھی ہاتھوں ہاتھ بک جاتا ہے۔ اور اس کے جائز و ناجائز ہونے کا انحصار بیوپار کی نیت اور طرز عمل پر ہوتا ہے۔ اسکی ذہنیت تاجرانہ ہوتی ہے اسکی سوچ ہمیشہ نفع و مفاد پر مرکوز رہتی ہے وہ ہر نوع نفع کمانے اور نقصان سے بچنے کی فکر و دھن میں لگا رہتا ہے لیکن پیار کرنے والا پیا، پریم یا معشوق کہلاتا ہے اس کی ہر حرکت اور ادا سے خلوص و اخلاص ٹپکتا ہے۔ وہ ایثار پیشہ ہوتا ہے۔ پیار کرنا اس کا اوڑھنا بچھونا ہوتا ہے۔ وہ ہر کسی کو پیار کی آنکھ سے دیکھتا ہے، پیار کی پیاری پیاری باتیں کرتا ہے۔ وہ اپنے پیارے کو اپنے پیار کا محور و مرکز خیال کرتا ہے اور اس کی پیاری پیاری اداؤں پر جان چھڑکتا ہے۔ اسی لئے وہ اسے پیارا لگتا ہے۔ جبکہ بیوپار تو صرف بیوپار ہے اور پیار بہت کچھ بلکہ سب کچھ ہوتا ہے۔ وہ عشق بھی ہے اور حسن بھی، وہ یگانہ بھی ہے اور بیگانہ بھی، وہ دلکش بھی ہے اور قابل قدر بھی وہ لین دین میں کھرا ہوتا ہے۔ وہ پیار کے بدلے میں صرف پیار چاہتا ہے۔ وہ اپنی ہر شے پیار کے نام وقف کر دیتا ہے۔ وہ اپنے پیار کی خاطر کسی چیز کے دینے میں دریغ نہیں کرتا اور یوں وہ ہر صورت میں اپنا پیار ظاہر کر کے ظاہر ہوتا ہے۔

بیوپار ہمیشہ کسی ایک جنس کا ہوتا ہے مگر پیار کی دو جنسیں ہوتی ہیں۔ ایک مردانہ پیار جبکہ دوسرا زنانہ پیار۔ پیار کی ان ہر دو اقسام میں ارمان ایک قدر مشترک ہوتا ہے مگر مردانہ پیار میں ایک مردانگی اور رعب و دبدبہ ہوتا ہے جبکہ زنانہ پیار میں ایک گوشت و جاہت اور دلکشی ہوتی ہے۔ مردانہ

پیار کا اظہار دلیرانہ اور بر ملا ہوتا ہے۔ جبکہ زنانہ پیار میں پوشیدگی ہوتی ہے۔ مردانہ پیار کے انداز عاشقانہ ہوتے ہیں اور زنانہ پیار کے انداز دلبرانہ ہوتے ہیں جس میں خود سپردگی اس کی انتہا ہے اور یہی وہ مقام ہے جس میں عاشق و محبوب دو قالب ہوتے ہوئے ایک جان ہو جاتے ہیں اور من و تو کی تمیز مٹ جاتی ہے "من تو شدم تو من شدی تا کس نہ گوید بعد از یں من دیگر م تو دیگر"۔

یو پارے کبھی گھائے کا سودا نہیں کرتا وہ اپنا مال کبھی کوڑیوں کے مول نہیں بیچتا۔ جلب منفعت ہمیشہ اس کے پیش نظر رہتی ہے مگر پیار کرنے والا نفع و نقصان کی کبھی نہیں سوچتا۔ اس کا پیار ہمیشہ قربانی کا متقاضی رہتا ہے۔ وہ پیار کے بول ہی بولتا رہتا ہے اور اپنی ہر شے پیار کے داؤ پر لگائے بیٹھا رہتا ہے جہاں تک کہ وہ اپنی ذلت و رسوائی کو بھی خاطر میں نہیں لاتا۔ وہ بقول شاعر "بدنام اگر ہوں گے تو کیا نام نہ ہوگا" اپنی بدنامی کو بھی اپنی ناموری پر محمول کرتا ہے مگر اپنے پیار (معشوق) کی رسوائی ہرگز نہیں چاہتا۔ چاہے اسے اپنی جان پر ہی کیوں نہ کھیلنا پڑے۔

یو پارے منفعت کوئی کا دوسرا نام ہے اور پیار صرف جی کا زیاں۔ منفعت کوئی یو پارے کی خشت اول ہے مگر پیار کی بنیاد جی کے زیاں پر ہوتی ہے۔ یو پارے کما تا ہے اور پیار کھوتا ہے۔ یو پارے کما کر زندہ و تابندہ رہتا ہے اور پیار بہت کچھ کھوکھو کر پیار حاصل کرتا ہے۔ وہ پیار کی خاطر موت کو گلے لگا کر امر ہو جاتا ہے اور مر کر اپنے پیار کو جلا اور تابندگی بخشتا ہے۔ نفع خوری سے یو پارے کی پیاس اور بھڑکتی ہے مگر پیار کی پیاس ہمیشہ پیاسی ہی رہتی ہے۔ یو پارے میں خرید و فروخت اور لین دین ہوتا ہے مگر پیار نہ خریدا جاسکتا ہے نہ بیچا جاسکتا ہے۔ یہ انمول ہوتا ہے اور صرف قربانی کا متقاضی رہتا ہے۔ یو پارے میں کوشش و کار کا رگر ہوتی ہے مگر پیار تعلق و واسطہ اور رشتہ و ناطہ کی بنیادوں پر استوار ہوتا ہے۔ یو پارے کی طرح پیار بھی مختلف النوع ہوتا ہے۔ پیار ہر تعلق اور رشتے کی بنیاد پر ہوتا ہے جس سے اسکی نوعیت کا تعین ہوتا ہے۔ ماں باپ سے پیار، بہن بھائیوں سے پیار، عزیز و اقارب سے پیار، دوست احباب سے پیار، خدا سے پیار، محبوب سے پیار، جان سے پیار، دنیا سے پیار، مال و زر سے پیار، دین سے پیار، کرنی سے پیار، اپنے جملہ متعلقات سے پیار۔ غرض کس کس سے پیار اور کس کس کا پیار شمار کیا جائے۔ پیار کی انواع و اقسام کا احاطہ ناممکن ہے۔ مگر یاد رہے کہ ممتا کا پیار سب سے اولیٰ اور افضل ہے۔ ہر پیار اس کے مقابلے میں ہیچ اور بے قدر ہے۔ اور وہ پیار جو حرص و ہوس کا متمنی ہو ہر حال میں قابلِ مذمت و نفرت ہے۔ ایسا پیار ہر لحاظ سے سفلہ،

کمینہ، اور مذموم ہوتا ہے۔ ایسا پیار صرف سوداگری اور بیوپار ہے کیونکہ حرص و ہوس بیوپار اور صرف بیوپار کا خاصا ہوتا ہے اس لئے پیار کو محض عشق و عاشقی سمجھنا اور اسے اس کے حدود میں محدود کر دینا پیار کی اہمیت و ماہیت کے شعور و آگہی سے ناواقفیت کی دلیل ہے۔ یہ کم فہمی اور نادانی ہے اور پیار کی سراسر توہین ہے۔ حرص و آرزو کی تکمیل کی خاطر جو لوگ اپنے محبوب و معشوق کو مجبور و مقصد سمجھ کر پیار کا نام دیتے ہیں وہ پیار کی آن اور شان کو داغدار کر کے نہ صرف ہوس پرست ہونے کا ٹائٹل لے کر پیار کے پیارے لفظ کی توہین کے مرتکب ہوتے ہیں اس لئے وہ پیار کے بجائے پیار کے نقیض (نفرت) کے مستحق ہیں۔ ان کو ہرگز منہ نہیں لگانا چاہئے کیونکہ وہ ملعون ہیں انہیں نفرت و ملامت کے تیروں سے چھلنی کر دینا چاہئے۔ لیکن معاشرتی زندگی میں "پیار دو اور پیار لو" کا کلیہ بڑا کارگر ثابت ہوتا ہے۔

کہتے ہیں کہ پیار کے خوشنما اور تناور درخت کی جڑ حسن ہے کیونکہ حسن ہی پیار کو جنم دیتا ہے اور دل کو اپنی طرف مائل کرتا ہے مگر حقیقت یہ ہے کہ حسن کا تعلق دیدہ بینا سے ہے۔ وہی چیز حسین ہے جسے نگاہ حسن دیکھتی ہے۔ یہ نگاہ کا کمال بھی ہے اور قصور بھی۔ جس چیز کو جس آنکھ سے دیکھا جائے وہ ویسی ہی نظر آتی ہے۔ اس کے حسن کا دار و مدار دیکھنے والے کی آنکھ میں ہوتا ہے۔ وہ جیسا محسوس کرتا ہے وہ ویسا ہی دکھائی دیتا ہے۔ سچ ہی ہے کہ "لیلیٰ کے دیکھنے کو مجنوں کی آنکھ چاہئے" اس حقیقت کو مولانا شبلی نے اپنے پیارے انداز میں بڑی خوبصورتی سے واضح کرتے ہوئے کہا ہے کہ ایک مالی کی نگاہ میں گل کی کیا اہمیت ہے اور ایک پنساری اسے کس نظر سے دیکھتا ہے۔ مگر ایک شاعر اسے دیکھ کر بے ساختہ پکار اٹھتا ہے کہ "اے گل بتو خرسندم تو بوائے کسے داری"

دیکھا جو حسن یار طبیعت چل گئی

آنکھوں کا تھا تصور چھری دل پہ چل گئی

المختصر پیار پیار ہے اور بیوپار بیوپار ہے۔ پیار کو پیار سمجھ کر کیجئے مگر بے لگام نہ چھوڑیئے۔ اسے بیوپار نہ بنائیئے اور نقصان کے خدشے سے محفوظ رہیئے۔ اسی انداز فکر سے پیار کی انیسیت و اہمیت کا احساس اجاگر رہے گا اور یہ حقیقت بھی واضح ہوگی کہ پیار زندگی میں صرف ایک بار ہی کیا جاتا ہے۔

## تخت اور تاج

تخت اور تاج ایک دوسرے کے لازم و ملزوم ہیں۔ تخت بغیر تاج کے اور تاج بغیر تخت کے بے معنی ہیں۔ دونوں کا آپس میں چولی دامن کا ساتھ ہے ایک کے بغیر دوسرے کا تصور تک ممکن نہیں ہے۔ فارسی مرکب تخت و تاج کا مفہوم (ملک و سلطنت) اسی حقیقت کا عکاس ہے۔

تخت اور تاج کے الفاظ عربی الاصل ہیں لیکن فارسی اور اردو میں بعینہ استعمال ہوتے ہیں۔ ہندی میں تخت کو سنگھاسن اور تاج کو مٹک کہتے ہیں جبکہ تاج انگریزی میں (Crown) کہلاتا ہے۔ تخت پر براجان ہونے والا تاجدار یا تاجور کہلاتا ہے جو ملک و سلطنت کا مالک و مختار سمجھا جاتا ہے۔ مختصراً تخت سے مراد مقام و مسند حکمرانی ہے اور تاجور سے مراد حکمران ہے۔

تخت چوکی، گدی اور مسند کے معنی دیتا ہے۔ عام طور پر اسے راج گدی کے معنوں میں استعمال کیا جاتا ہے۔ دیگر معانی میں اس سے مراد وہ تخت بھی مراد ہے جو سجا کر محرم کے جلوس میں نکالا جاتا ہے جس پر ارباب نشاط مرثیہ پڑھتے ہوئے نکلتے ہیں نیز اس سے مراد وہ تخت بھی ہے جس پر شادی بیاہ کے موقع پر لڑکے ناچتے اور نعرے لگاتے ہوئے نکلتے ہیں علاوہ ازیں اس سے مراد ہاتھی دانت وغیرہ سے بنی ہوئی وہ تختی بھی مراد ہے جو تاروں کو طبلہ کی سطح سے ذرا اوپر اٹھائے رکھتی ہے۔ تخت کی دوسری اقسام میں تخت عاج مشہور ہے جو ہاتھی دانت سے بنا ہوتا ہے اور کنایۃ دن اور معشوق کی ساق بلوریں کے معنوں میں بھی استعمال ہوتا ہے اسی طرح تخت آبنوی ہے جو آبنوس کی سخت سیاہ اور وزنی لکڑی سے بنا ہوتا ہے اور کنایۃ رات کے معنی دیتا ہے۔ ان کی تیسری قسم تخت رواں / تخت ہوائی ہے جسے ہوادار پاکی بھی کہہ سکتے ہیں اور اژن کھٹولہ بھی۔ یہ تخت کی وہ قسم ہے جس پر بادشاہ سوار ہو کر نکلتا تھا۔ اس کی چوتھی قسم تخت طاؤس / طاؤسی ہے جو ہندوستان کے مغل شہنشاہ شاہجہان نے بنوایا تھا۔ اور اس کی پانچویں اور آخری بلکہ سب سے اعلیٰ و افضل قسم تخت سلیمان / سلیمانی ہے جس پر حضرت سلیمان بیٹھ کر اڑا کرتے تھے۔ مگر عجیب بات تو یہ ہے کہ سہاگ رات کو تخت کی رات اور نکاح کے وقت دلہن کے

پہنے ہوئے سرخ جوڑے کو تخت کی لال کسوت کہا جاتا ہے۔

تختِ تخت کی تصغیر اور تختی اس کی تانیث ہے جو بے شمار مفاہیم میں استعمال ہوتے ہیں۔ عام طور پر اس سے مراد تختہ سیاہ لی جاتی ہے جس پر چاک سے لکھ کر طالب علموں کو سکھایا جاتا ہے یا پھر اس سے تختہ مشق کا مفہوم لیا جاتا ہے جسے لڑکوں کے مشق کرنے کی تختی کہتے ہیں مگر تختہ کی دو مشہور اقسام ہیں ایک تختہ مرگ جس پر مردے کو نہاتے ہیں اور دوسری تختہ تابوت جس پر مردے کو لے جاتے ہیں۔ تختہ الٹ جانا/دینا/الٹانا تباہی و بربادی کے لیے محاورہ استعمال ہوتا ہے اور تخت یا تختہ فارسی کی مشہور مثل ہے جو کامیابی یا موت کے انجام کا مفہوم ظاہر کرتی ہے۔

تختہ کی طرح تختی کی بھی دو مشہور اقسام ہیں۔ ایک لوح مزار اور دوسری وہ جس پر بچے لکھنے کی مشق کرتے ہیں مگر وہ تختی پر تختی رکھنے کو منحوس خیال کرتے ہوئے اکثر اردو کی یہ مشہور مثل بولتے ہیں کہ "تختی پر تختی میاں جی کی آئی کم بختی"

اب رہا سوال تاج کا تو بادی النظر میں اس سے مراد شاہی ٹوپی ہے مگر یہ مکان کے چھجے اور گنجے کی پہلی بازی کے علاوہ پرندوں کی کلغی کے معنوں میں بھی استعمال ہوتا ہے جیسے تاج ہند، تاج خروس (مرغ) اور تاج طاؤس (مور) جسے اردو میں مور ملکٹ کہتے ہیں وغیرہ۔ لطف کی بات تو یہ ہے کہ شعلے کا شعلہ بھی تاج شمع کہلاتا ہے۔ چونکہ تاج عظمت و احترام کی دلیل سمجھا جاتا ہے اس لیے اکثر اس کی نسبت سے نام بھی رکھے جاتے ہیں مثلاً تاج دین، تاج محمد یا تاج بی بی اور تاج محل مگر نام رکھنے سے کوئی تاجدار نہیں بن سکتا اور نہ جوڑ توڑ کرنے والے اور ستاروں کا ملاپ اور توڑ کرنے والے نے تاج بادشاہ تاجور کہلاتے ہیں مگر مغل بادشاہ بہادر شاہ ظفر اور افغان بادشاہ بے تاج ہو جانے پر بھی بادشاہ ہی کہلاتے چلے آ رہے ہیں۔

تاج کے اس ذکر سے یہ بات واضح ہو جاتی ہے کہ اس کا تعلق بہر حال سر سے ہے اور جس طرح جسم کا بالائی حصہ ہونے کی وجہ سے بلند ترین مقام رکھتا ہے اس طرح تاج پوش بھی سب سے افضل ترین، بلند ترین اور علو مرتبت متصور ہوتا ہے اور لائق تعظیم و اطاعت ہوتا ہے اس لحاظ سے شوہر کو سر تاج کہا جاتا ہے۔ تاج پوشی کو عزت اور تکریم کے ساتھ ساتھ خوش پوشی اور خوشنمائی کی علامت بھی سمجھا جاتا ہے۔ یہی وجہ ہے کہ عورتیں خصوصاً دلہنیں سونے اور چاندی کے بنے قیمتی اور چمکدار تاج سر پر سجا کر خوش اور خوشنما ہونے کی دلدادہ ہوتی ہیں۔



کبھی وقت تھا کہ تاج و تخت کا مالک شاہ، بادشاہ، شہنشاہ یا سلطان کہلاتا تھا اور اپنے لیے مختلف القابات و خطابات اختیار کرتا تھا۔ کوئی خسرو کہلاتا تھا۔ کسی کو قیصر کہا جاتا تھا اور کوئی زار کہلاتا تھا۔ دنیا کو فتح کرنے کا سکندر کا خواب ادھورا رہ گیا اور وہ شاہِ جہان کا لقب نہ پاسکا مگر ہندوستان کے دو مغل بادشاہ شاہِ جہان اور جہانگیر کے لقب سے محض تاجدارِ ہند ہوتے ہوئے جہانگیری اور شاہِ جہانی کے دعویدار بھی بنے رہے۔

وہ زمانے بھی گزر گئے جب تخت و تاج کو وراثت کا حصہ سمجھا جاتا تھا اور زور آور وارث دیگر وارثان کو اس حق وراثت سے محروم کر دیتا تھا یا پھر کوئی قتل و غارت کا بازار گرم کر کے بزرگوں و شمشیر دوسروں سے تاج و تخت چھین کر قبضہ جما لیتا تھا۔ تاجپوشی کی رسم و روایت بھی زمانے کے ساتھ ساتھ مٹی اور بدلتی گئی۔ جمہوریت کے جدید دور میں تاجپوشی کی جگہ حلف و فاداری رواج پا چکی ہے تاہم آج بھی تاج پوشی ایک اعزازی ریت کے طور پر چل رہی ہے۔ کسی ادیب یا شاعر کی نگارشات پر یا حسن کا مقابلہ جیتنے والی حسیناؤں کے لیے تاجپوشی کا اہتمام بطور خاص کیا جاتا ہے مگر فقراء و علماء کی رسم دستار بندی بدستور تاجپوشی کہلاتی ہے اور پہلوانی کا گرز پہلوانوں کے لیے تاج ہی تصور ہوتا ہے۔

المختصر تخت و تاج کا حصول ایک شاہی جنون ہے جو انسان کو پاگل بنا دیتا ہے۔ تاریخ عالم شاہد ہے کہ تخت و تاج جنگ و جدل اور قتل و غارت کے بغیر نہیں ملتا۔ یہ جنون انسان کو باپ، بیٹے اور بھائیوں جیسے خونی رشتوں سے بھی بیگانہ کر دیتا ہے اور حصولِ تخت و تاج کے بعد وہ خود سر اور مغرور بن جاتا ہے اور بزبانِ شاعر اس حقیقت کو فراموش کر دیتا ہے کہ:

جس سر کو غرور آج ہے یاں تاجوری کا  
کل اس پہ یہیں شور ہے پھر نو حہ گری کا

یہاں تک کہ وہ خدا کو بھی بھول کر خدا بن بیٹھتا ہے۔ عیش و طرب، لہو و لعب اور ظلم و تشدد کو اپنا کر خود اپنے برے انجام کے اسباب پیدا کر لیتا ہے۔ اس کا سکون ختم ہو جاتا ہے اور جانے انجانے خوف اسے پریشان کرتے رہتے ہیں اور یوں انگریزی مثل اس پر حرف بحرف صادق آتی ہے کہ:

**Uneasy lies the head that wears the crown.**

میرا خیال و مشورہ تو یہی ہے کہ تخت و تاج (اقتدار) کی حرص و ہوس میں انسان

کو چاہئے کہ وہ اپنی عاقبت کو خراب نہ کرے بلکہ تخت نشینانِ خاک (فقراء) کی سی قناعت، سادگی اور عاجزی اختیار کر کے اطمینانِ قلب اور روحانی بادشاہت کے مزے لوٹے اور کسی تاجور کے خوف و خطر سے بے نیاز اور محفوظ ہو رہے اور صرف ایک ہی تاجدار (تاجدارِ مدینہ ﷺ) کی غلامی اختیار کر کے یہی ورد کرتا ہے کہ

" اے تاجدارِ حرم! ہو نگاہِ کرم "

## تذیر اور تقدیر

تذیر اور تقدیر دونوں عربی کے مونث الفاظ ہیں تذیر کے معنی فکر کرنا اور سوچنا کے ہیں۔ آگے پیچھے سمجھ کر انجام پر نظر رکھنا ہے۔ تجویز بتانا اور نصیحت کرنا کے معنوں میں بھی استعمال ہوتا ہے۔ علاوہ ازیں حکمت و چالاکی اور چارہ و علاج کا مفہوم بھی رکھتا ہے اور کسی کو زک پہنچانے کی کوشش کرنے کے معنی بھی دیتا ہے اور

تقدیر کے معنی قسمت، نصیب اور مقسوم کے ہیں یعنی اندازہ قدرت جو اللہ تعالیٰ نے ہر شے کے لئے روزِ ازل سے مقرر کر رکھا ہے۔ مقدّر اس کا ہم معنی لفظ ہے۔

تذیر کی بھی جاتی ہے اور چلائی بھی جاتی ہے۔ یہ سوچتی بھی ہے اور بتائی بھی جاتی ہے۔ یہ بن بھی پڑتی ہے اور الٹ بھی جاتی ہے۔ یہ لڑی اور لڑائی بھی جاتی ہے۔ تذیر گر مُدب کہلاتا ہے۔ اور اگر اس کی تذیر فاسد ہو تو اسے مفسد سمجھا جاتا ہے۔ اور تقدیر لکھی ہوتی ہے اور اس کا لکھا پورا ہو کر رہتا ہے۔ یہ موافق بھی ہوتی ہے اور ناموافق بھی۔ یہ کھوٹی بھی ہوتی ہے اور کھری بھی۔ یہ کھل بھی جاتی ہے اور لوٹ بھی جاتی ہے۔ یہ بن بھی جاتی ہے اور بگڑ بھی جاتی ہے۔ یہ سیدھی بھی ہوتی ہے اور الٹی بھی ہوتی ہے۔ یہ جاگ اچک بھی پڑتی ہے اور سوا کھو بھی جاتی ہے۔ یہ الٹ اپلٹ بھی جاتی ہے اور پھرا پھرا بھی جاتی ہے یعنی بدل بھی جاتی ہے اور بگڑ بھی جاتی ہے غرض اس کے کھیل نرالے ہیں اور اس کے چکر ہمیشہ چلتے رہتے ہیں اور اس کے آگے کسی کی نہیں چلتی۔ تقدیر والے کو تقدیر کا سکندر کہتے ہیں اور تقدیر کا بیٹا ہمیشہ تقدیر کو کوستا اور روتا رہتا ہے۔

تذیر اور تقدیر دونوں کے لئے وقت کا عمل دخل بڑا اہم ہے۔ دونوں کو اس کی ضرورت ہوتی ہے۔ وقت بدلتا رہتا ہے اور یادیں چھوڑ جاتا ہے مگر تقدیر نہیں بدلتی اس کا لکھا نمٹ ہوتا ہے اور وقت پر ہو کر رہتا ہے اور تذیر کے لئے بھی وقت درکا ہوتا ہے اور وقت کے ساتھ ساتھ تذیریں بھی بدلتی رہتی ہیں مگر انتہا پسندوں نے تذیر کو قدر اور تقدیر کو جبر جان کر قدر یہ اور جبر یہ الگ الگ کردہ بنا رکھے ہیں جو ہمیشہ آپس میں متحارب و متصادم رہتے ہیں اور ایک

دوسرے کی بات کو ماننا تو درکنار سننے تک کے روادار نہیں۔

کاروبار کو چمکانے، مقصد کو پانے، دوستی اور دشمنی کو نبھانے، کھانے کمانے غرض زندگی بتانے کے لئے انسان طرح طرح کے پاڑ بیلتا ہے۔ سینکڑوں حربے عمل میں لاتا ہے۔ دوسروں کو فریب دیتا ہے اور خود بھی دھوکا کھاتا ہے۔ دوسروں کو نفع و نقصان پہنچاتا ہے اور خود بھی نفع و نقصان پاتا ہے۔ یہ سب کچھ کیا ہے اور ایسا کیوں ہے؟ یہ سب تدبیریں ہی تو ہیں۔ برائیں تو ثمر بار ورنہ خاردار۔ مگر ایسا نہیں ہے کیونکہ ان کا انجام ہمیشہ تقدیر کے مطابق ہوتا ہے۔ تقدیر اچھی تو انجام اچھا۔ تقدیر بُری تو انجام بُرا۔ جیسی تو فارسی کی یہ ضرب المثل زبانِ زوِ خاص و عام ہے کہ

تدبیر کند بندہ تقدیر زند خندہ

یعنی تقدیر کے آگے تدبیر نہیں چلتی اور وہی کچھ ہوتا ہے جو منظورِ خدا ہوتا ہے۔ صاحبانِ تدبیر کا کہنا ہے کہ تدبیر سے تقدیر بدل جاتی ہے اور صاحبانِ یقین و ایمان کا عقیدہ ہے کہ "تقدیر بدل جاتی ہے دعاؤں کے اثر سے"

اب آپ فیصلہ کر لیں کہ کیا بدلتا ہے اور کون کس کو بدلتا ہے؟ کیا تقدیر تدبیر کی محتاج ہے یا تدبیر تقدیر کے تابع ہے؟ میں تو بس اتنا کچھ ہی جانتا ہوں کہ تقدیر کو نہیں بدل سکتی تاہم اگر کوئی تدبیر سوچے تو اسے چلانا ضرور چاہئے ہو سکتا ہے کہ وہ کارگر ثابت ہو مگر تقدیر سے زور نہیں چلتا۔ مقدر کے آگے کسی کی نہیں چلتی تقدیر ا مقدر کا لکھا کبھی نہیں مٹتا جو مقدر میں ہوتا ہے وہی ملتا ہے۔

مختصر امیرِ عقیدہ اور مشورہ یہی ہے کہ تدبیر سے تقدیر کو آزمانہ چاہئے اور انجام کو مقدر پر چھوڑ دینا چاہئے کیونکہ قسمت خدا بناتا ہے سب کچھ اسی کے قبضہ میں ہے۔ اگر انسان کے بس میں ہوتا تو ہر کوئی بادشاہ ہوتا کوئی گدا نہ ہوتا اور نہ ہی کوئی انسان مجبور و بے بس ہوتا یہ سب مالک کے ہاتھ میں ہے۔ کسی کو بادشاہ، کسی کو وزیر، کسی کو اسیر، کسی کو غریب اور کسی کو فقیر بنا دیتا ہے۔ بقول شاعر:

کوئی شے تیرے کرم سے بے نیازی نہیں میری جھولی ہی تنگ ہے تیرے یہاں کی نہیں

## تہمت اور بہتان

تہمت اور بہتان عرب نژاد بہن بھائی ہیں۔ تہمت چھوٹی ہے اور بہتان بڑا ہے۔ ان کا تعلق بدگمانی کی نسل سے ہے اور ان کا خاندان شک و شبہ کا خاندان کہلاتا ہے۔ جھوٹ ان کا مورثِ اعلیٰ ہے۔ ان کا جنم تراش سے ہوتا ہے۔ بعض خلش اور عداوت کو ان کی وجہ پیدائش بتاتے ہیں۔ ان کا بچپن خراش اور چھین میں گزرتا ہے۔ جوانی خواہش انتقام میں پروان چڑھتی ہے اور زندگی دن کا فساد اور قتل و غارت کا میدان کارزار بن کر تباہی و بربادی اور موت پر جانچ ہوتی ہے۔

تہمت اور بہتان مترادف الفاظ ہیں جو الزام اور بدنامی کے معنی دیتے ہیں۔ یہ اٹھنا / اٹھانا، لگنا / لگانا، بندھنا / بندھانا، تراشنا، جوڑنا دھرنا، دینا، لینا اور رکھنا وغیرہ افعال سے مل کر استعمال ہوتے ہیں مگر ان کی بنیاد جھوٹ پر رکھی جاتی ہے اور کوئی پرکھ پر چول اور تصدیق تحقیق نہیں کی جاتی یہی وجہ ہے کہ یہ افواہ کی طرح پھیل کر کسی کی شخصیت کو داغدار کر دیتے ہیں اسی لئے ان کی بے اصلی کو کردار کشی کا اصل حربہ قرار دیا جاتا ہے۔ ان کا لگایا ہوا داغ دھونے کے لئے ان کی اصلیت اور حقیقت جان کر شاید مہیتا کرنے کے لئے خاصہ وقت لگتا ہے مگر اس کے باوجود لگے داغ کے مٹنے کی اُمید شاید ہی پوری ہوتی ہے۔ چونکہ یہ دونوں بہن بھائی بذاتِ خود اپنی الزام تراشی اور افترا پردازی کی وجہ سے بدخصلت اور غلط کار ہیں اس لیے وہ دوسروں کو بھی اپنا سا سمجھنے لگتے ہیں یا انہیں اپنا سا بنانے کی کوشش میں لگے رہتے ہیں۔ افترا پردازی کا شمار افعالِ بد میں سرفہرست ہے۔ یہ فعل بد عورتوں اور سیاستدانوں کی سرشت میں داخل ہوتا ہے کہ وہ جب چاہیں، جو چاہیں اور جس پر چاہیں افترا باندھ کر اپنا اُتو سیدھا کر لیتے ہیں مگر یہ ان کی کم فہمی ہے کیونکہ دوسروں کو اُتو بنانے کی کوشش میں ان کا اپنا اُتو بھی بول جاتا ہے مگر وہ اس سے بے نیاز اور بے خبر ہو کر اپنی اہن میں لگے رہتے ہیں جو سراسر حماقت ہے۔ اسی لئے افترا پرداز کو جھوٹ کی پوٹ یا جھوٹ کا پتلا کہہ کر احمق گردانا جاتا ہے لیکن اسلامی شریعت میں یہ بات قابلِ تعزیر جرم ہے جس کی سزا اسی کوڑے متعین ہے۔



پولیس کے جھوٹے مقدموں (شراب، جو، ناجائز اسلحہ، آوارہ گردی، اغواء، حدود وغیرہ) کا شمار بھی اسی قبیل میں ہوتا ہے جو وہ ناراض ہو کر، کسی کے کہنے پر یا پھر کبھی بارگینگ کے لئے قائم کرتی ہے جسے عوام اس کی کرشمہ سازیوں کا نام دے کر شکوہ سنج رہتے ہیں اور اپنی بے بسی و بے چارگی پر نوحہ کناں رہتے ہیں۔ یہی حال بعض ایجنسیوں، کمشنوں اور انکوائری کمیٹیوں کا ہے جو معاملات کو کھٹائی میں ڈال کر سچ کو جھوٹ اور جھوٹ کو سچ ثابت کرنے کے لئے جھوٹی رپورٹوں کا طومار باندھ دیتی ہیں مگر عدالتی تحقیق و تفتیش کی رپورٹیں لاجواب سمجھی جاتی ہیں جو بال کی کھال اتار کر اور حقیقت کی تہہ کو پہنچ کر حق و انصاف کے تحت تیار کی جاتی ہیں بلاشبہ افترا پردازی سراسر جھوٹ اور بد نیتی پر مبنی ہوتی ہے مگر عجب بات تو یہ ہے کہ اس کا جھوٹ سفید جھوٹ ہونے کی باوجود بھی اس امر کی نفی کر دیتا ہے کہ ”جھوٹ کے پاؤں نہیں ہوتے“ یا ”جھوٹ کی ناؤ نہیں چلتی“ مگر یہ چلتے چلتے اپنے تئیں سچ بن کر دکھانے میں کامیاب ہو جاتا ہے اور جھوٹ موٹ اڑا کر دوسروں کی شخصیت کا جنازہ نکال دیتا ہے۔

بس میری تو یہی دعا ہے کہ خدا تعالیٰ اسی دونوں بہن بھائیوں کو عقل سلیم عطا فرمائے اور راہ راست دکھائے تاکہ وہ جھوٹی سچی کہنے، ہانکنے اور اڑانے سے باز رہیں اور ہم سب بہن بھائیوں کو بھی ان کی بد اطواری کے اثر سے دور اور محفوظ رکھے اور یہ توفیق بخشے کہ ہم جھوٹے کے گھر تک پہنچ کر اس کا منہ کالا کر سکیں۔

## تیزی اور سُندی / تلخی اور تُرشی

تیزی اور سُندی فارسی کے مونث الفاظ ہیں اور ہم معنی سے ہیں اور بے شمار مفاہیم کو واضح کرتے ہیں مثلاً تلخی، چڑچڑاپن، سختی، غصہ، ظلم، گرم مزاجی، غضبناکی، گرمی، گرانی، مانگ، ضرورت۔ پھرتی، جلدی وغیرہ مگر "تیزی" صفر کے مہینہ اور "سُندی" شہوت کے معنوں میں منفرد ہیں۔ جبکہ

تلخی اور تُرشی بھی فارسی مونث ہونے کے ناطے تیزی اور سُندی کے قریبی رشتے دار ہیں۔ "تلخی" اپنی سختی اور کڑواہٹ کے باعث "تیزی" کے قریب تر ہے اور "تُرشی" اپنی کھٹاس اور بد مزگی کے باعث "تیزی" اور "سُندی" سے ذرا دور سے رشتہ استوار کرتی ہے۔

تیزی و سُندی اور تلخی و تُرشی سب میں ایک صفت مشترک ہے اور وہ یہ تمام اسمائے کیفیت ہیں۔ تیزی "تیز" سے اور سُندی "سُند" سے، تلخی "تلخ" سے اور تُرشی "تُرش" سے مشتق ہے جو سب بطور اسمائے صفت استعمال ہوتے ہیں اور بطور سابقہ مختلف اسمائے فاعل کی ترکیب کے کام آتے ہیں جیسے

تیز سے: تیز رو۔ تیز رفتار۔ تیز پرواز۔ تیز دست۔ تیز دندان۔ تیز زبان۔ تیز مزاج۔ تیز طبع۔ تیز قدم۔ تیز گام۔ تیز گوش۔ تیز قلم۔ تیز دماغ وغیرہ۔  
سُند سے: سُند خو۔ سُند مزاج۔ سُند رفتار۔ سُند فہم وغیرہ۔  
تلخ سے: تلخ زبان۔ تلخ کام۔ تلخ گفتار۔ تلخ نگاہ۔ تلخ نوا۔ تلخ جواب وغیرہ۔  
تُرش سے: تُرش رو۔ تُرش مزاج وغیرہ۔

علاوہ ازیں یہ الفاظ مرکباتِ عطفی کی صورت میں بطور ہم معنی بھی استعمال ہوتے ہیں جیسے تیز و سُند یا تیزی و سُندی اور تلخ و تُرش یا تلخی و تُرشی۔  
 اب ہم ان کے اچھے برے اثرات سے چند مفید اور قابل عمل نتائج اخذ کرنے کی کوشش کرتے ہیں۔

تیز اور تیزی: تیز پروازی اور تیز رفتاری اگرچہ مسافت کی راہ میں خطرناک ہے لیکن تخیل کے میدان میں علو خیالی اور مضمون آفرینی میں معاونت دیتی ہے۔

تیز دست اور تیز گام (قدم) اپنے کام اور سفر کو جلد جلد ختم کر لیتا ہے اور تیز طبع اور تیز فہم اپنی عقل و ذہانت کی بدولت اپنے مقاصد کو پالیتا ہے مگر

تیز زبان اور تیز مزاج اپنی تیز زبانی اور تیز مزاجی کے باعث ہمیشہ ناکام و ذلیل ہوتا ہے تیز ہونا یا تیزی کرنا کسی نوع مفید ثابت نہیں ہوتا۔

سُند اور سُندی:

ما فوق فقرات میں تیز اور تیزی کی جگہ سُند اور سُندی کے استعمال سے ایک سے مفہم متبادر ہوتے ہیں لیکن شاعر مشرق کی یہ نصیحت لازماً قابلِ یقین و عمل ہے کہ:

سُندی بادِ مخالف سے نہ گھبرا اے عقاب  
یہ تو چلتی ہے تجھے اونچا اڑانے کے لئے

البتہ تیز و سُند شراب سے اجتناب ضروری ہے جو انسان کو مدہوشی کے عالم میں از خود رفتہ کر

دیتی ہے۔

تلخ اور تلخی:

تلخ بات اور تلخ جواب ہمیشہ ناگوار گزرتے ہیں تلخ زبان اور تلخ گفتار شخص ہمیشہ ذلیل و خوار

ہوتا ہے۔

تلخ گوئی اور تلخ نواکی سے ہمیشہ تلخی (ناگواری اور دشمنی) پیدا ہوتی ہے اور بڑھتی ہے۔

تلخ عیش شخص اور تلخ کام عاشق کی زندگی ہمیشہ برے حال میں گزرتی ہے۔

البتہ تلخ نگاہی بڑے کام کی چیز ہے ہمیں تلخ ہو کر تلخی پیدا کرنے سے ہر چند بچنا چاہئے۔

ٹرش اور ٹرشی:

ٹرش اور ٹرش مزاج کو کوئی پسند نہیں کرتا اگر مقبولیت درکار ہو تو ٹرش روئی اور ٹرش مزاجی سے

ہر چند اجتناب ضروری ہے کیونکہ ٹرش ہونا ٹرشی پیدا کرنے کا سبب ہوتا ہے۔ لہذا

تلخ و ٹرش گفتار و افعال سے ہمیشہ بچنے کی کوشش کرنی چاہئے تاہم "تلخ و ٹرش چشیدن"

دنیاوی زندگی کا لازمہ ہے جس سے مفر نہیں۔

## ثواب اور عذاب

ثواب اور عذاب عربی الاصل متضاد الفاظ ہیں۔ ثواب بدلہ، معاوضہ، اجرت اور جزا کے معنوں میں اور عذاب اذیت، دکھ، تکلیف اور سزا کے معنوں میں استعمال ہوتا ہے۔ مختصراً ہم انہیں جزا اور سزا کے مفہوم میں محدود کر سکتے ہیں۔

ثواب میں عوض معاوضہ ہے اور عذاب میں عتاب کا عنصر غالب ہوتا ہے مگر ”صواب“ املا کے لحاظ سے ثواب سے مختلف ہے جو صرف راست، خوب اور نیک کام کا مفہوم رکھتا ہے مگر ثواب کی طرح اس سے اجر و معاوضہ کا اظہار نہیں ہوتا۔

ثواب اور عذاب کا تصور اسلام کا بنیادی عقیدہ ہے۔ یہ ہماری دنیاوی اور اخروی زندگی کا محور ہے۔ نیکیوں اور نیک کاموں کا صلہ دنیا کی عارضی زندگی میں بھی ملتا ہے اور آخرت کی ابدی زندگی میں بھی۔

”وہ دنیا، ستر آخر“ کے بمصداق عارضی زندگی کے نیک اور درست اعمال کا اجر و انعام ابدی زندگی میں کئی گنا بڑھ کر ملتا ہے۔ بعینہ اعمالِ بد کی سزا بھی آخرت میں ملتی ہے جو بڑے کریناک اور عبرتناک عذاب (جو سب سے بڑا عذاب ہے) کی صورت میں ہوتی ہے۔ نیکی کے بدلے جنت اور کوثر و سسبیل کی نعمتیں مقدر بنتی ہیں اور بدی کے عوض جہنم اور دہکتے ہوئے کونلوں کی مسلسل اذیتیں ملتی ہیں۔

جنت کے لالچ اور جہنم کے خوف دلانے کے پس پردہ خالق حقیقی نے ہماری زندگی کی جو راہیں متعین فرمائی ہیں ان پر گامزن ہونے میں ہی ہماری فلاح و بہبود مضمر ہے اور یہ بات بڑی اہم ہے کہ احکامِ خداوندی کی بجا آوری کے سبب زندگی نہ صرف بنتی سنورتی ہے بلکہ دیگر مذاہب کے پیروکاروں کے لئے مثال بھی ثابت ہوتی ہے۔

ہندو عقیدہ میں سورگ اور نرگ یعنی جنت اور دوزخ کے اعتقاد میں اور یہود و نصاریٰ اور مجوسیوں کے عقائد میں بھی جزا و سزا کا تصور موجود ہے مگر ان میں وہ بات نہیں جو اسلامی

تصویرِ ثواب و عذاب میں ہے۔ "یہ تو ہم خرما و ہم ثواب" والی بات ہے یعنی احکامِ الہی کی اطاعت کی سعادت کے ساتھ ساتھ انعام و اکرام کا استزاد۔۔۔ دوہرا فائدہ۔۔۔ مزے ہی مزے۔۔۔ موجودہ دور مافیاز کا دور ہے جن کی سرگرمیاں (لوٹ مار، قتل و غارت گری، قبضہ گیری، دہشت گردی وغیرہ) ان گنت عذابوں میں شمار ہوتی ہیں۔ دکانوں، مکانوں اور شاہراہوں کے تجاوزات سدِ راہ ہونے کی وجہ عذابِ جاں سے کم نہیں۔ آسمانی آفتوں، سیلابوں، زلزلوں اور طوفانوں کے عذاب اس پر مستزاد ہیں۔

ثواب و عذاب کے تصور کی اس یاد دہانی کے بعد اب یہ آپ کی صوابدید پر ہے کہ آپ اپنے اندازِ عمل اور طرزِ حیات میں ثواب حاصل کرنے کا ارادہ باندھتے ہیں یا عذاب جھیلنا پسند کرتے ہیں۔ بہتر تو یہی ہے کہ ہم پاداشِ اعمال کی وجہ سے عذابِ الہی میں گرفتار نہ ہوں اور بے سوگاموں سے گریز کریں تاکہ ہم پر "ثواب نہ عذاب کمر ٹوٹی مفت" کی مثال صادق نہ آنے پائے اور ہاں فاتحہ درود کا ثواب مردوں کو کثر پہنچاتے رہا کریں تاکہ مرنے کے بعد ان کا حق ادا ہوتا رہے۔ مزید یہ کہ دوسروں کو بھی کوکری کے ساتھ ساتھ کارہائے ثواب پر آمادہ کرنے کے لئے تاکید و تلقین کرتے رہیں اور بذاتِ خود بھی اس پر کاربند رہیں کیونکہ یہی ہماری اطاعت شعاری اور سعادت مندی کا تقاضا ہے۔ خدائے عزوجل ہم سب کو توفیقِ رفیق عطا فرمائے۔ مزید برآں ہمیں ہر وقت یہ دعا مانگتے رہنا چاہیے کہ

ربنا اتنا فی الدنیا حسنة و فی الاخرة حسنة و قنا عذاب النار

آمین



## جبر اور صبر

آگ اور پانی کی طرح جبر اور صبر بھی ایک دوسرے کے متضاد ہیں میں تو کہوں گا کہ جبر عین آگ ہے اور صبر مانند پانی ہے۔ جبر اور صبر متضاد ہونے کے ساتھ ساتھ ہم وزن اور ہم قافیہ بھی ہیں۔ جبر علم حساب میں کسروں کا اختصار کہلاتا ہے اور جبر و مقابلہ علم ریاضی کی وہ شاخ ہے جسے الجبرا کہتے ہیں اس میں علامتوں اور حرفوں کے ذریعے عمل کیا جاتا ہے اور معلوم مقداروں کے ذریعے نامعلوم مقادیر دریافت کی جاتی ہیں۔

جبر کے معنی ظلم و تعدی، جو رستم ہیں اور صبر شکر و تحمل اور تسلیم و رضا کا نام ہے۔ جبر ذہنی خرابی ہے اور صبر دلی خوبی ہے۔ جبر خلش ہے اور صبر اس کا مرہم ہے۔ جبر آتش سوزاں ہے اور صبر آبِ خنک۔ جبر زبردستی و زیادتی ہے اور صبر تحمل و برداشت ہے۔ جبر بُرائی ہے اور صبر اچھائی ہے۔ جبر بدعا ہے اور صبر نیکی ہے۔ جبر شیطانی صفت ہے اور صبر صفتِ ربانی ہے۔ جبروں کا ساتھی شیطان ہوتا ہے اور صابروں کا ساتھی رحمان ہوتا ہے۔ جبر انسان کو جابر اور صبر صابر بنا دیتا ہے۔ جبر سے انسان مجبور اور صبر سے مصبور بن جاتا ہے۔ جبر کا شمر تلخ و ترش ہوتا ہے اور صبر کا پھل میٹھا ہوتا ہے۔ جبر باعث تشویش ہے اور صبر باعث تسکین۔

جبر بولتا ہے اور صبر چپ رہتا ہے۔ جبر سے شور برپا ہوتا ہے اور صبر سے خاموشی چھا جاتی ہے جیسا کہ ”ایک چپ سوسکھ“ کی مثل مشہور ہے۔ جبر جابر کی چال ہے اور صبر اُس کی ڈھال ہے۔ اسی چلن سے ان کی تشخیص ہوتی ہے۔ جبر آفت ہے اور صبر عافیت ہے۔ جبر شر ہے اور صبر خیر ہے۔ جبر عصیت ہے اور صبر مظلومیت ہے۔ جبر جفا کاری ہے اور صبر اس کا استیصال ہے۔ جبر فنا پزیر ہے اور صبر کو بقائے دوام حاصل ہے۔

جبر و صبر کا مرکب متضاد مفہوم کا حامل ہے۔ جبر جب ضبط کا مفہوم دیتا ہے تو جبر اور صبر ہم معنی بن جاتے ہیں۔ دل و جذبات پر جبر کر کے جب صبر کا دامن تھام لیا جاتا ہے تو احساسِ جبر مجبور ہو کر صبر کی صورت اختیار کر لیتا ہے۔

جبر غضب اور قہر کو بھی کہتے ہیں مگر انسانی جبر و قہر تو طوعاً و کرہاً برداشت ہو ہی جاتا ہے مگر خدا تعالیٰ کے جبر و قہر کی گرفت ناقابل یقین و برداشت ہوتی ہے کیونکہ جباری و قہاری اُس کی صفت ہے اور اس سے بڑا کوئی جبار اور قہار نہیں لہذا اس کے جبر و قہر سے ہمیشہ ڈرتے رہنا چاہیے۔ خوفِ خدا رکھنے والے لوگ اسی خوفِ خداوندی سے ہمیشہ ترساں و لرزاں رہتے ہیں مگر قہر درویش بر جان درویش کے سوا کچھ نہیں البتہ جو استاد مہر پدر سے بہتر خیال کیا جاتا ہے اور جابر کے سامنے کلمہ حق کہنا بڑا جہاد متصوّر ہوتا ہے۔

برداشت اور بردباری کو بھی صبر کا نام دیا جاتا ہے اور بربریت اور دہشت گردی کو بھی جبر کہا جاتا ہے۔ جبر سراسر تم پیشہ ہے اور صبر سراسر اپا مصلحت اندیش ہے۔ جبر نفرت اور بغاوت کو جنم دیتا ہے اور صبر اصلاح اور فلاح کی صلاحیت پیدا کرتا ہے جابر کی جابرانہ حرکات کو جبار اپنی جبارانہ عادات سے برداشت کرتا ہے۔ جبر کی چیرہ دستیایں اور ستم انیاں جب انتہا کو پہنچ جاتی ہیں تو صبر کا دامن ہاتھ سے چھوٹ کر اپنا رنگ خوب دکھاتا اور جماتا ہے۔ صبر کا یارا جبر کی استحصالی قوت کا ایسا منہ توڑ جواب دیتا ہے کہ جبر اپنی موت آپ مہر جاتا ہے۔ جبر بے چینی اور بد امنی کی راہ ہے اور صبر امن و سلامتی کا راستہ ہے۔ جبر ہمیشہ سرنگوں ہوتا ہے اور صبر سرفراز ہوتا ہے۔

آجر اجیر سے جبراً کام لیتا ہے جسے اجیر جبراً و قہراً کرتا ہے اور صابر جب صبر کی سل چھاتی پر رکھ لیتا ہے تو اس کا صبر جابر کی جان پر پڑتا بلکہ ٹوٹ پڑتا ہے اور جب صابر کو صبر کا یارا نہیں رہتا تو وہ صبر کر کے بیٹھ جاتا ہے۔

صبر ضبطِ نفس اور شکیبائی کا نام ہے اس سے سکون و اطمینان ملتا ہے اور جابر پر خدا کی مار کا سبب بنتا ہے۔

جبر کو بے شمار قسموں میں تقسیم کیا جاسکتا ہے۔ مثلاً معاشی اور معاشرتی جبر، سماجی اور اخلاقی جبر، حکومتی اور حکمرانی جبر وغیرہ۔ حکومتی جبر گونا گوں ہوتا ہے جیسے قلم بندی، زبان بندی، نظر بندی، خانہ بندی، جبری ٹیکس اور جبری بھرتی وغیرہ۔ مگر

صبر کی دو اعلیٰ اقسام بھی ہیں ایک صبرِ ایوبؑ جو انتہائی مشہور صبر ہے اور دوسرا صبرِ جمیل جس پر ثواب ملتا ہے۔ فارسی میں اس کی ایک مشہور ضرب المثل ”صبر گر چہ تلخ است ولے بر شیریں دارو“ ہے یعنی صبر اگر چہ ناگوار ہے مگر اس کا انجام بہت اچھا ہوتا ہے۔ اور اردو

میں اس کی مشہور ضرب المثل ”صبر کی داد خدا کے ہاتھ“ ہے یعنی صابر کا انصاف خود خدا ہی کرتا ہے اور صبر آزمائیاں میں اس کی توفیق بھی خدا تعالیٰ ہی عطا کرتا ہے اور اپنے صفاتی نام ”صبور“ کے طفیل گناہگاروں پر نرمی کرتا ہے۔

بلاشبہ صبر سب سے بڑی دعا ہے، ہر درد کی دعا ہے اور ایک وصفِ خاص ہے مگر بے صبری فطری کمزوری ہے جو حصول مقصد کی بے تابی سے عبارت ہے جس سے حرص و ہوا کی شدت ظاہر ہو کر انسان کو بے اطمینانی اور بے سکونی کے سوا کچھ حاصل نہیں ہوتا اور وہ یہ حقیقت فراموش کر بیٹھتا ہے کہ جو مقدور و مقسوم ہوتا ہے وہ اسے وقت پر مل ہی جاتا ہے۔

حاصل کلام یہ کہ جو روجہر سے خدا کا خوف کیجئے اور جب کوئی آپ پر جبر کرے تو صبر کو شعار بنائیے اور اس پنجابی مثل پر عمل کیجئے ”صبر شکر درگاہے لیکھا“ اور ارشادِ باری اور فرمانِ رسول ﷺ کو پیش نظر رکھیے کہ

"إِنَّا اللَّهُ مَعَ الصَّابِرِينَ"

الصَّبْرُ مِفْتَاحُ الْفَرَحِ

## جدائی اور موت

جدائی رفاقت کی ضد ہے اور موت حیات کی ضد۔ جدائی دوری اور تنہائی ہے اور موت ختم ہو جانے کا نام ہے۔ جدائی تڑپاتی اور رلاتی ہے اور موت مٹا کر خاک میں ملا دیتی ہے جدائی میں صبر و قرار نہیں آتا۔ دوست احباب ناصح بن کر صبر کی تلقین کرتے ہیں اور موت پر آنسو بہانے والوں کو اعزاز و اقارب یوں دلا سے دیتے ہیں کہ موت سے مفر نہیں۔ یہ اٹل ہے۔ یہ امر ربی ہے۔ ”مرضی مولا از ہمہ اولیٰ“ کے بمصداق رضائے ربی کو مانے بنا کوئی چارہ نہیں۔ مرحوم کے لئے دعائے مغفرت کی ضرورت ہے یوں لو احقین کو یہ حقیقت جان کر صبر آجاتا ہے اور وقت کے گزرنے کے ساتھ ساتھ رنج و غم کے زخم مندمل ہو جاتے ہیں مگر عالم جدائی میں کوئی نصیحت، کوئی تلقین اور کوئی دلاسا کام نہیں آتا۔ یہی خواہوں اور غمگساروں کی تمام ہمدردیاں دھری کی دھری رہ جاتی ہے اور وقت گزرنے کے ساتھ ساتھ اس کی شدت میں کمی کے بجائے مسلسل اضافہ ہوتا رہتا ہے۔ اس کا کوئی چارہ اور علاج نہیں مگر اسیر جدائی اس اسیرِ نفس کی طرح ہوتا ہے جو پنجرے میں پھڑ پھڑاتا رہتا ہے اور اڑنے کے لئے تڑپتا ہے مگر قید و بند کی صعوبتوں سے نجات نہیں پاسکتا۔ بالآخر وہ تنگ آجاتا ہے اور اس قید تنہائی کا خود ہی مداوا تجویز کرتے ہوئے یوں گویا ہوتا ہے کہ

یہ کہاں کی دوستی ہے کہ بنے ہیں یارِ ناصح

ارے کوئی غمگسار ہوتا کوئی چارہ ساز ہوتا

پھر تمللا کر دیدارِ یار کے واحد علاج کی نشاندہی کرتے ہوئے پکارا ٹھتا ہے کہ

از سرِ بالینِ من بر خیزاے ناداں طیب

درد مند عشق را دارو بجز دیدار نیست

کہتے ہیں کہ جدائی (ہجر و فراق) عاشق کی موت ہے۔ میں کہتا ہوں کہ موت سے بدتر ہے کیونکہ وصالِ یار اس کے مقدّر میں نہیں ہوتا اور وہ فراق سے کبھی چھٹکارہ نہیں پاسکتا جبکہ

موت انسان کو قید حیات سے رہائی دلا کر غم و آلام زندگی سے نجات کا ذریعہ بنتی ہے۔

موت کے دو پہلو ہیں \_\_\_\_\_ جدائی اور ملاپ \_\_\_\_\_

موت کا ایک پہلو تو یہ ہے کہ انسان دنیا والوں اور دنیاوی زندگی سے جدا ہو جاتا ہے اور

خود دو حصوں میں بٹ جاتا ہے \_\_\_\_\_ جسدِ خاکی اور روح \_\_\_\_\_ جسدِ خاکی روح سے چھڑ کر

اپنی اصل (خاک) میں جا ملتا ہے اور روح جسدِ خاکی سے جدا ہو کر اپنی اصل (عالم ارواح) میں جا

ملتی ہے۔ مختصراً یہ کہا جاسکتا ہے کہ موت جسم اور روح کی جدائی کا نام ہے۔

جدائی الگ ہونے اور چھڑ جانے کی کیفیت کا نام ہے یہ کیفیت بڑی جانکسل اور ناقابل

برداشت ہوتی ہے۔ اس کے متحمل ہونے کا کسی کو یارا نہیں۔ یہ ایک گھن کی طرح انسان کو اندر سے

کھوکھلا کر دیتی ہے اور زندگی کو اجیرن اور دو بھر بنا ڈالتی ہے۔ خدا کسی کو اس جان لیوا کیفیت سے

دو چار نہ کرے کیونکہ یہ کیفیت جیتے جی مار دیتی ہے اور مار مار کر یوں زندہ رکھتی ہے کہ اس کا شمار نہ

زندوں میں رہ جاتا اور نہ مردوں میں۔ دعا ہے کہ خدا کرے کہ کبھی کسی کا یار نہ چھڑے۔

جدائی میں تنہائی کا غالب احساس شدید رنج و کرب کا باعث بنتا ہے جس سے چھٹکارہ پانا نا

ممکن امر ہے اس کے صبر آزمائیاں کائے نہیں کلتے۔ کوئی کوشش بر نہیں آتی اور اس کے خاتمے کی

کوئی صورت نہیں بن پڑتی۔ لا چاری اور بے بسی حد سے بڑھ جاتی ہے اور اس کی قوت برداشت

جواب دے جاتی ہے اور بالآخر انسان گھل گھل کر موت کی آغوش میں ابدی نیند سو جاتا ہے۔

اب تک کا جدائی کا ذکر بجز یارتک محدود نہ سمجھیں جو ایک مہجور کو موت کے منہ میں جھونک کر

گوشہ لحد تک پہنچا دیتا ہے مگر اسکے سوا جدائی کے اور بھی کوئی روپ ہیں جن سے انسان کو اپنی حیات

مستعار میں واسطہ و سابقہ پڑتا ہے جن سے انسان کو مقابلہ کرنے پہننے کی ضرورت پڑتی ہے۔

جس طرح شاخ درخت سے جدا ہو کر سوکھ جاتی ہے اور پتہ شاخ سے جدا ہو کر مرجھا جاتا

ہے بعینہ ایک انسان اپنے خاندان سے کٹ کر یا معاشرہ سے الگ ہو کر زندگی کے دن نہیں

گزار سکتا۔ اس کی مثال ماہی بے آب کی سی ہے جو سمندر سے الگ ہو کر تڑپ تڑپ کر اور سسک

سسک کر جان سے ہاتھ دھو بیٹھتی ہے یا ڈار سے چھڑے پرندہ کے مانند ہے جو یکہ و تنہا سرگردانی

کے عالم میں پھڑ پھڑاتا اور اڑتے اڑتے تھک ہار کر زمین پر گر پڑتا ہے اور دم توٹ دیتا ہے پس

ثابت ہوا کہ انسان کی کامیاب زندگی کا راز ملاپ اور یکجہتی میں ہے جدائی اور تنہائی میں نہیں۔



قبیلہ ہو یا قوم، فرد ہو یا خاندان، جماعت ہو یا انجمن ان کی باہمی وابستگی اور ہم آہنگی اتفاق و اتحاد کو فروغ دیتی ہے اور مقاصد حیات کو پانے کی ضمانت فراہم کرتی ہے بقول اقبال:

وابستہ رہ شجر سے اُمید بہار رکھ

اور ان کے باہمی تنازعات و اختلافات دوری، جدائی اور تنہائی کا باعث بنتے ہیں اور وہ فرمودہٴ اقبالؒ کو درخورِ اعتنا نہیں سمجھتے کہ

موج ہے دریا میں اور بیرونِ دریا کچھ نہیں

خاندان اور قبائل جب ایک دوسرے سے جدا ہوتے ہیں تو بکھر کر کمزور ہو جاتے ہیں جبکہ ملکی اور علاقائی علیحدگی نئی ریاستوں اور حکومتوں کو جنم دیتی ہے جن کا پھر سے ایک ہونا ناممکن ہوتا ہے۔ اسی طرح ایک جماعت کو چھوڑ دینا یا اس سے الگ ہو کر دوسری جماعت میں جا ملنا یا اپنی جدا تنظیم قائم کر لینا ایک سیاسی مشغلہ سمجھا جاتا ہے کیونکہ ان کی علیحدگی اور ملاپ ایک شاطرانہ چال ہوتی ہے جو ذاتی مفادات کے لئے چلی جاتی ہے۔ ایسا کرنے سے مقبولیت اور کامیابی کا چانس بھی ہوتا ہے اور نفرت و ناکامی کا بھی۔ بہر حال یہ فعل مہجول بھی متصوّر ہوتا ہے اور نامقبول بھی۔

نتیجتاً ہم یہ کہہ سکتے ہیں کہ جدائی اور ملاپ، علیحدگی اور اشتراک، نفاق اور اتحاد کی بنیاد اختلافات اور مفادات ہوتے ہیں جو نظر یہ ضرورت کے تحت صورت پزیر ہوتے ہیں اور ان کی نوعیت وقتی اور عارضی بھی ہوتی ہے اور مستقل بھی۔

ہجر اور وصل اور جدائی اور ملاپ کے اس ذکر سے جو مثبت اور منفی اثرات مرتب ہوتے ہیں ان کا اندازہ دونوں کیفیتوں کے متاثرین بخوبی جانتے مگر میں تو اس عقیدہ کا قائل ہوں کہ

"ناخن گوشت سے کبھی جدا نہیں ہوتے"

## جمہور اور جمہوریت

جمہور اور جمہوریت عربی الفاظ ہیں۔ جمہور کے لغوی معنی ریت کا ٹیلہ یا ریت کا ڈھیر ہے۔ عمومی طور پر اس سے مراد عوام یعنی سب لوگ لی جاتی ہے اور جمہوریت جمہور (عوام) کا طرز حکومت ہے۔

جمہوریت جمہور کا اپنا تخلیق کردہ نظام ہے جس میں عوام اور ریاست کے مابین حقوق و فرائض کا تعین کیا جاتا ہے۔ ووٹ دینے اور رائے کے اظہار کی آزادی ہوتی ہے۔ پارلیمنٹ کی خود مختاری اور آئین کی بالادستی ہوتی ہے۔ ان خصوصیات کی بنا پر سیاسی رواداری کا تاثر ابھرتا ہے۔ کیونکہ عوام کا یہ اپنا طرز حکومت خود اپنے لئے ہوتا ہے۔ اس میں غیروں کا عمل دخل قطعاً نہیں ہوتا مگر افسوس کہ دیکھنے میں یہی آیا ہے کہ اس دھرتی میں جمہور کی کوئی اوقات نہیں اور اسے کیڑے مکوڑوں سے زیادہ اہمیت نہیں دی جاتی۔ ہمارے وطن عزیز میں عملاً اس کو پنپنے اور فروغ پانے کا موقع نہیں ملا کیونکہ کوتاہ اندیش اور اقتدار کے بھوکے سیاستدانوں اور فوجی آمروں نے اس کے ثمرات شیریں سے کما حقہ مستفید ہونے کی عوام کو مہلت ہی نہیں دی۔

باوجود اس کے کہ آج کا دور جمہوریت کا دور ہے۔ ہر چھوٹے بڑے ملک میں اس کے شعور کا ادراک موجود ہے مگر کہیں بھی اسکی صحیح قدروں کی پاسداری دیکھنے کو نہیں ملتی۔ سیاستدانوں کے ذاتی مفادات نے عوام کو برغمال اور جمہوریت کو اپاہج بنا کر رکھ دیا ہے۔ جمہوریت کے پودے کی صحیح معنوں میں آبیاری نہیں کی گئی۔ یہی وجہ ہے کہ یہ شجر سایہ دار ہونے کے بجائے خزاں زدہ ہو کر بے سایہ سا ہو کر رہ گیا ہے۔ ارباب اختیار اپنے فرائض منصبی دیانت اور جانفشانی سے ادا نہیں کرتے۔ وہ ہمیشہ مفادات کی جنگ جیتنے کی فکر میں لگے رہتے ہیں چاہے انکے مقاصد کے حصول کی تک و دو میں جمہوریت کی اقدار پائمال ہوں یا اسکی بساط تک الٹ جائے۔

پاکستان کے حصول کا مقصد بقول قائد اعظمؒ "ایک اسلامی نظریاتی فلاحی مملکت" کا قیام تھا۔ نظریہ توحید پر حاصل کی گئی اس مملکت میں جب تک اس میں اسلامی تصورات اور اس کے

اصول و قوانین کی عملداری نہ ہو وہ کیسے ایک فلاحی مملکت بن سکتی ہے؟ ضرورت اس امر کی تھی کہ پیغمبر اسلام ﷺ کی تعلیمات کا مکمل نفاذ ہو اور جمہور اپنے تئیں اسلامی ڈھانچے میں ڈھالیں اور انفرادی اور مجموعی نقائص کی اصلاح کریں اور جمہوریت کے بدن میں داخل امراض کا علاج کریں مگر افسوس کہ ہم نے اپنی کوتاہ اندیشی اور مفاد پرستی کی خاطر جمہوریت کی اصلیت و حقیقت سے بے نیاز ہو کر اسے محض ایک کھلونا بنا کر رکھ دیا ہے۔ ہوس اقتدار میں منتخب اور آئینی حکومت کا آن واحد میں تختہ الٹ کر رکھ دینا عوام کے فن حاکمیت کی توہین ہے۔ جمہوریت کی روح کا قتل ہے۔ بنیادی حقوق کا استحصال ہے۔ جبر و استبداد ہے۔ ایک آمرانہ حرکت ہے اور ستم بالائے ستم یہ کہ جمہوری اور آئینی اداروں کو غیر جمہوری اور غیر آئینی اداروں میں تبدیل کر کے زیر نگیں بنا لینا روح پاکستان کے سراسر منافی ہے۔ اس آمریت کا کمال ملاحظہ ہو کہ جمہوریت کی دلہن کو آمریت کی چادر میں چھپا چھپا کر حق ملکیت کا دعویٰ کیا جاتا ہے اسے ہم آمرانہ جمہوریت کا اگر نام دیں تو بے جا نہ ہوگا کیونکہ قومی اور ملکی سطح کے فیصلے کرنے کا حق و اختیار سیاست دانوں کا ہے جبکہ سرحدوں کی پاسبانی اور ملک کا دفاع فوج کی ذمہ داری ہے ضرورت اس بات کی ہے کہ تمام ادارے اپنے آئینی کردار کے پابند رہیں اور ایک دوسرے کے معاملات میں دخل اندازی سے گریز کریں۔ میدان سیاست اور میدان جنگ دو الگ الگ میدان ہیں۔ میدان سیاست کے کھلاڑی جنگی حربوں سے نابلد ہوتے ہیں اور میدان جنگ کے جنگجو سیاسی حربوں سے نا آشنا ہوتے ہیں۔ مملکت خداداد کے تحفظ اور اس کی بقا و استحکام ملک و قوم کی بنیادی ضرورت ہے جو ان ہردو اداروں کے آئینی کردار سے مشروط ہے یعنی جغرافیائی سرحدوں کا دفاع فوج کا کام ہے اور حکمرانی کا حق سیاستدانوں کا۔ دونوں طبقے اگر قومی جذبے سے سرشار ذاتی مفادات سے بالاتر اور غیر ملکی حکمرانوں کے اثر و رسوخ سے بے نیاز ہو کر پوری لگن اور دیانتداری سے اپنے فرائض ادا کریں تو یقیناً بابائے قوم کا خواب پورا ہوگا۔

منتخب جمہوری اداروں کی اکھاڑ پچھاڑ کی ذمہ داری صرف فوجی جرنیلوں کے سر تھوپنا زیادتی کے مترادف ہے کیونکہ اس کے پس منظر میں سیاستدانوں کی کوتاہ اندیشی اور نااہلیت ہی اس کی وجہ دکھائی دیتی ہے جو کسی بھی سبب سے ان کی کوتاہی کی دلیل ہے کہ وہ باہمی محاذ آرائی سے جمہوریت کا تحفظ کرنے میں ناکام رہے ہیں۔

اہل دانش کو انقلاب کا نقیب سمجھا جاتا ہے ان کا فرض بنتا ہے کہ وہ جمہوریت کے فروغ کے لیے اپنا زور قلم استعمال کریں اور جمہوریت کو آمریت سرمایہ داری اور جاگیر داری سے بچانے کے لئے سر توڑ کوششیں کریں اور جمہوریت کے ارتکاز کو چند ہاتھوں میں محدود رکھنے کے خلاف صدائے احتجاج بلند کریں۔ مغربی اور اسلامی جمہوریت کے تفاوت کو جمہور کے ذہنوں میں اجاگر کرنے کی سعی فرمائیں۔

میرے نزدیک اصلاح احوال کے لئے یوں تو بہت سی چیزوں کی ضرورت ہے تاہم چند تجاویز پیش خدمت ہیں جن سے بہتری کی توقع وابستہ کی جاسکتی ہے۔

- ۱۔ حقیقی جمہوریت کے لئے نئے نئے تجربات نہ کئے جائیں۔
- ۲۔ انتخابات بنیادی دستور کے مطابق عمل میں لائے جائیں۔
- ۳۔ جمہوریت کو کلیتہً اسلامی رنگ میں رنگا جائے۔
- ۴۔ قومی اور وطنی جذبات کو مخلصانہ انداز میں اپنایا جائے۔
- ۵۔ جمہور کو نہ بے وقوف بنایا جائے اور نہ انہیں نظر انداز کیا جائے

تا کہ

مصوّرِ پاکستان کی جمہوریت سے دلدادگی کے باوصف یہ ثابت نہ ہونے پائے کہ

جمہوریت اک طرزِ حکومت ہے کہ جس میں  
بندوں کو گنا کرتے ہیں تو لا نہیں کرتے

## جھڑکی اور دھمکی

جھڑکی اور دھمکی دونوں جڑواں بہنیں ہیں۔ جھڑکی چھوٹی اور دھمکی بڑی ہے۔ ان کی ماں کا نام طاقت ہے اور باپ کا نام غرور ہے۔ انہیں اپنے والدین پر فخر ہے اور یہ دونوں اپنے والدین کی چیتتی اولاد ہیں مگر جھڑکی زبان بندی کا پروانہ ہے اور دھمکی بلیک میلنگ کا موثر ہتھیار ہے۔ جھڑکی اگر کارگر ثابت نہ ہو تو نوبت دھمکیوں تک پہنچ جاتی ہے اور اگر دھمکی سے کام نہ بن پڑے تو دھماکے شروع ہو جاتے ہیں جو بڑھتے بڑھتے بڑی مہلک صورت اختیار کر لیتے ہیں۔

جھڑکی اور دھمکی دونوں درحقیقت رعب جمانے کے موثر حربے کے طور پر کام میں لائی جاتی ہیں۔ انسان اپنے ہم جنسوں کو مرعوب کرنے، زیر اثر لانے، ڈرانے دھمکانے اور محکوم بنانے کے کام آتی ہیں۔ یہ دولت اور سیٹھس کا سمبل سمجھی جاتی ہیں۔ یہ غرور و تکبر کی علامت ہیں اور اظہارِ تعالیٰ کا ذریعہ ہیں۔ صاحبانِ اختیار و قوت انہیں اپنا استحقاق تصور کرتے ہوئے بروئے کار لاتے ہیں مگر وہ یہ بھول جاتے ہیں کہ دین، اخلاق اور معاشرہ انہیں ہرگز یہ حق نہیں دیتا۔ جھڑکیوں اور دھمکیوں کے ذریعے سے رعب جمانے والے کو یہ یاد نہیں رہتا کہ وہ بھی انسان ہے اور اسے دوسرے انسانوں کی یوں تحقیر و تذلیل کا کوئی حق نہیں ہے۔ یہ سراسر غرور و نفس کا دھوکا ہے، فرعونیت ہے اور فرعون کی عاقبت سے کون آگاہ نہیں۔ جاہ و منصب، قوت و اختیار اور دولت و حکومت آنے جانے والی چیزیں ہیں انہیں قطعاً دوام حاصل نہیں۔ ان اشیاء کے نشے کا شمار انسان کو اپنی عاقبت اور انجام سے بے خبر کر دیتا ہے اور یہی اس کی سب سے بڑی بدبختی ہے مگر ان چیزوں کو امانت سمجھنے والے بڑے خوش بخت اور بانصیب ہوتے ہیں جو کسی مرتبے پر پہنچ کر بھی عجز و انکسار اور عدل و انصاف سے کام لیتے ہیں اور عاجز و مسکین اور عادل و منصف بن کر رہتے ہیں۔

جھڑکی اور دھمکی کی حقیقت جاننے کے لئے انہیں اسبابِ عمل کے تناظر میں دیکھنے سے پتہ چلتا ہے کہ کسی کی احتیاج، ضرورت اور حاجت ان کو سوالی بنا دیتی ہے وہ صاحبِ استطاعت ضرورت مند کی ضرورت پوری کرنے کے لئے اس کے ساتھ تعاون کرنے کے بجائے جھڑک دیتا



ہے مگر وہ خود اپنی خواہش کو پورا کرنے اور اپنی بات منوانے کی خاطر دوسروں کو طرح طرح کی دھمکیاں دیتا ہے اور تکمیل مدعا کے لئے جبر و جور کے ہتھکنڈوں سے کام لیتا ہے مگر دونوں صورتوں میں جواز کی کوئی وجہ دکھائی نہیں دیتی۔ اگر انسان تھوڑی سے عقلمندی اور دوراندیشی سے کام لے اور خود کو دوسروں کی جگہ رکھ کر دیکھے تو اس کی آنکھوں پر نخوت کی بندھی پٹی کے کھلنے کی قوی امید ہو سکتی ہے اور وہ جان سکتا ہے کہ کائنات کے مالک و مختار کی کونسی حکمت اس طبقاتی تقسیم میں پوشیدہ ہے۔ یہ اصلاحِ نفس کا راز ہے یہ حقیقت بنی کا درسِ نصیحت ہے اور مقامِ شکر کا موقع ہے۔ وہ مختارِ کل ہے جس کو جس حال میں چاہے رکھتا ہے اس کے فضل و کرم کے شکرانے میں ضرورت مند کو جھڑکنے اور دھتکارنے کے بجائے اس کی ضرورت کو پورا کرنے میں عافیت ہے اور دیگر انسانوں کو زیر اثر لانے اور مقبولیت کا درجہ حاصل کرنے کی خاطر ان کا ڈرانے دھمکانے کے بجائے ان سے برابری کا سلوک روار کھنے سے شرطِ انسانیت بجالانے کے مترادف ہے۔ اور

ہر حال میں بے نیاز اللہ تعالیٰ سے ڈرتے رہنا ہی عبدیت کا تقاضا ہے اور یہی رازِ حقیقت اس امرِ الہی میں مخفی ہے:

"وَمَا السَّائِلُ فَلَا تَنْهَرُ"۔

## جھوٹ اور سچ

جھوٹ اور سچ ایک دوسرے کی ضد ہیں۔ جھوٹ میں کھوٹ اور سچ میں صداقت کا عنصر نمایاں ہوتا ہے۔ جھوٹ مکر، فریب، دھوکا اور دغا کے معنوں میں ہوتا ہے۔ جو حقیقت کے برعکس اور واقعہ کے خلاف جھوٹ ہی ہوتا ہے۔ غلط کو بھی جھوٹ ہی کہتے ہیں۔ جھوٹ مذکر بھی ہے اور مونث (پس خوردہ) بھی۔ جھوٹ سراسر گناہ ہے اور سچ سراپا نیکی ہے۔ جھوٹا مردود اور سچا مقبول ہوتا ہے۔ جھوٹے پر خدا کی لعنت برسی ہے اور سچے پر خدا کی رحمت ہوتی ہے۔ سچے کے منہ سے پھول جھڑتے ہیں اور جھوٹے کے منہ سے بد بو آتی ہے۔

جھوٹا ناقص، نقلی، بے ایمان، نکتے اور بے کار کو بھی کہتے ہیں جیسے ہاتھ کا جھوٹا ہونا۔ جھوٹا کام، جھوٹا کاغذ، جھوٹا وعدہ، جھوٹی قسم، جھوٹی گواہی، جھوٹی زبان، جھوٹی خبر، جھوٹی مہندی وغیرہ وغیرہ۔

مثل مشہور ہے کہ سچ کڑوا ہوتا ہے اور جھوٹ کبھی نہیں پھلتا پھولتا۔ اس حقیقت کو حضرت بابا بلھے شاہ نے ناصحانہ انداز میں بڑی خوبصورتی سے یوں بیان کیا ہے:

سچ آکھیاں بھانبر چدا اے جھوٹ آکھیاں کجھ نہ بچدا اے

بعض جھوٹ سچ لگانے کے عادی ہوتے ہیں اور بعض جھوٹ میں سچ کی آمیزش کو مصلحت گردانتے ہیں اور اپنے جھوٹ کو سچ ثابت کرنے کے لئے فارسی کی یہ ضرب المثل پیش کرتے ہیں کہ "دروغ مصلحت آمیز بہ ز راستی فتنہ انگیز" مگر حقیقت سے انکار ممکن نہیں کہ جھوٹ جھوٹ ہے اور سچ سچ۔ نہ جھوٹ سچ ہو سکتا ہے اور نہ سچ جھوٹ۔ یہ الگ بات ہے کہ وکلاء و خطباء حضرات دلائل و خطابت کے بل بوتے پر سچ کو جھوٹ اور جھوٹ کو سچ ثابت کرنے کے لئے ایڑی چوٹی کا زور لگاتے ہیں مگر گوش ہوش اور چشم بینا میں جھوٹ اور سچ کی حقیقت کبھی نہیں چھپ پاتی۔

بعض لوگ جھوٹ کی پوٹ ہوتے ہیں اور ان کو جھوٹ کے پتلے بھی کہا جاتا ہے جھوٹ ان کی سرشت میں داخل ہوتا ہے وہ ہمیشہ جھوٹ موٹ کہتے رہتے ہیں اور جھوٹی سچی ہانکتے اور

اڑاتے رہتے ہیں اسی لئے انہیں جھوٹا، لپاٹی یا جھوٹوں کا بادشاہ کہتے ہیں۔ مگر یہ عجیب بات ہے کہ جھوٹ کی پتلی کو جھوٹ کی رانی یا ملکہ نہیں کہتے بلکہ جھوٹوں کی نانی کہتے ہیں۔ لیکن ایسے جھوٹوں کو لوگ پوچھتے تک نہیں کیونکہ وہ اس مقولہ کی صداقت کو جانتے ہیں کہ ”جھوٹے کا منہ کالا، سچ کا بول بالا“۔

کہتے ہیں کہ جھوٹ کے پاؤں نہیں ہوتے، مگر جھوٹ کی ناؤ نہیں چلتی اور جھوٹ برابر کوئی پاپ بھی نہیں مگر اس کے باوجود نامعلوم لوگ جھوٹ کے دفتر کیوں کھول لیتے ہیں اور جھوٹ کے پل کیوں باندھتے ہیں جھوٹ کو جھوٹ جانتے ہوئے بھی جھوٹ کے پتلے کھڑے کر دیتے ہیں۔ وہ جھوٹ بولتے بھی ہیں۔ جھوٹ پکڑتے بھی ہیں جھوٹ لگاتے بھی ہیں۔ جھوٹ گھڑتے بھی ہیں۔ دوسروں کو بدنام کرنے کے لئے جھوٹ بکتے بھی ہیں مگر سچے ایسے جھوٹوں کے گھر تک بھی جا پہنچتے ہیں۔

ماہرین نفسیات کا کہنا ہے کہ جھوٹ بولنا فطری امر ہے۔ ہر کوئی جھوٹ بولتا ہے۔ بچے اپنی غلطیوں کو چھپانے کے لئے جھوٹ بولتے ہیں اور عورتیں حقیقت کو چھپانے کے لئے قسم کھا کر جھوٹ بولتی ہیں۔ جھوٹ طبقوں، قوموں اور ملکوں کے مابین نزاع کا باعث بنتا ہے اور بعض اوقات ایسی سنگین صورت اختیار کر جاتا ہے کہ مسئلہ بن جاتا ہے۔ بالخصوص زوجین کے مابین دروغ گوئی کے باعث مسئلہ بڑا گھمبیر اور لائیکل ہو کر رہ جاتا ہے۔ کچھ لوگوں کے بقول اگر اس مسئلے کو اقوام متحدہ کی جنرل اسمبلی کے حوالے کر دیا جائے تو اس کا وجود خطرے میں پڑ جائے گا۔ عورتوں کی دروغ گوئی میں کسی کو کلام نہیں۔ اس کی سنگینی کا کون معترف نہیں؟ لیکن ماہرین نفسیات نے اس مسئلے کی نزاکت اور پیچیدگی کو بہت حد تک کم کر دیا ہے۔ یورپ کی بعض یونیورسٹیوں نے اس مسئلے کے حل کے لئے باقاعدہ پوسٹ مارٹم کا طریقہ اختیار کر کے رپورٹ ترتیب دی ہے اس کے مطابق

(۱) عورتیں ابتدائی عمر ہی سے دروغ گوئی کی جانب مائل ہو جاتی ہیں۔

(۲) ڈاکٹر بلیک فارلین کے خیال کے مطابق لڑکیاں 4/5 سال کی عمر ہی سے دروغ گوئی کا فن سیکھ لیتی ہیں جبکہ لڑکے 6/7 سال کی عمر میں جھوٹ بولنا شروع کرتے ہیں۔ ان کی رائے میں لڑکوں کے مقابلے میں لڑکیوں کو اس فن میں سبقت حاصل ہے۔

(۳) وی آنا یونیورسٹی کے شعبہ نفسیات نے ثابت کیا ہے کہ عورتیں دروغ گوئی کے مقابلے میں

زبردست فطری صلاحیتوں کی مالک ہوتی ہیں۔ وہ اس سنجیدگی، سلیقے، اور خوبصورتی سے جھوٹ بولتی ہیں کہ سننے والے آنکھ بند کر کے قبول کرنے پر مجبور ہو جاتے ہیں۔

(۴) جب کوئی مرد جھوٹ بولتا ہے تو اس کا چہرہ متغیر ہو جاتا ہے اور وہ نروس دکھائی دیتا ہے مگر جب کوئی عورت جھوٹ بولتی ہے تو اس کے چہرے پر کوئی نمایاں کیفیت نہیں ابھرتی۔ وہ اس اعتبار سے جھوٹ بولتی ہے کہ وہ بالکل سچ معلوم ہوتا ہے۔

(۵) عورت مرد کو جھوٹ بولنے پر مجبور کرتی ہے۔

(۶) بقول مس لارن عورتیں دروغ گوئی سے اس لئے کام لیتی ہیں تاکہ وہ چاہی جائیں۔

(۷) عورتیں نسوانی انا اور فطری کمزوریوں کے باعث جھوٹ بولنے پر مجبور ہوتی ہیں ان میں سچ بول کر حقائق کی ٹھوس اور ناخوشگوار تلخیوں سے مقابلہ کرنے کی سکت نہیں ہوتی۔ وہ تفصیلات میں جانے سے گریز کرتی ہیں اور اس بات سے بھی بے پروا ہوتی ہیں کہ جھوٹ کے نتائج کس قسم کے ہوں گے۔

واقعی زیب و تزیینت، تزئین و آرائش، بناؤ سنگھار اور تصنع پسندی سے عورت کا فطری لگاؤ اس بات کا غماز ہے کہ یہ سب اس کے جھوٹے کام ہیں۔ وہ ہمیشہ اپنی عمر بتانے کے لئے جھوٹ بولتی ہے۔ وہ کمزور اور شکنجی مزاج ہے اور یوں وہ اپنی کمزوریوں اور حقیقتوں کو چھپانے کے لئے ہمیشہ جھوٹ کا سہارا لیتی ہے۔ داناؤں کا یہ قول جھوٹ تو نہیں ہے کہ ”زن، زر اور زمین تینوں فتنے ہیں“ بلکہ یہ کہنا اور سمجھنا چاہیے کہ جھوٹ فتنہ ہے، شر ہے، نزاع ہے، جنگ ہے۔ جھوٹ کو منہ نہیں لگانا چاہیے بلکہ اس سے منہ پھیر لینا چاہیے۔

اب اگر سیاستدانوں کی کارکردگیوں کے پس منظر میں ان کی جبلت اور خصلت کی لُوہ لگائی جائے تو یہی حقیقت واضح ہو جاتی ہے کہ جھوٹ ان کی گھٹی میں شامل ہے۔ اس کے بغیر ان کی سیاسی شخصیت اجاگر نہیں ہوتی۔ جھوٹ کے ہتھیار اور حربہ سے ہی ان کی صلاحیتیں ابھرتی ہیں اور جلا پاتی ہیں۔ جھوٹ کے نسخے، کیمیا کے مسلسل استعمال سے ان کی قوتِ کار میں اضافہ ہوتا ہے جس کے بل بوتے پر وہ ہمیشہ کامیابیوں اور کامرانیوں سے ہمکنار ہوتے ہیں۔ وہ اپنے جھوٹے وعدوں اور نعروں سے عوام کو خوب اُلُو بناتے ہیں اور عوام ہیں کہ ان کے جھانسنے میں آکر ان کی داد و تحسین کے لئے اپنے دیدہ و دل کو فرشِ راہ بنا دیتے ہیں۔ جھوٹ ان کے نزدیک وقت کی اہم ضرورت

ہے۔ نہ صرف بوقتِ ضرورت بلکہ بغیر ضرورت کے بھی اس کا استعمال قلب و ذہن کے لئے باعثِ سکون و راحت ہے۔ سچ تو یہ ہے کہ میدانِ سیاست جھوٹ کی سب سے بڑی دھج کا ہی مرہونِ منت ہے۔

جھوٹ اور سیاست کا چولی دامن کا ساتھ ہے۔ جھوٹ کے سیاست پر اور سیاست کے جھوٹ پر اثرات بڑے گہرے اور سحر انگیز ہوتے ہیں اور ان کے حیرت انگیز نتائج و فوائد برآمد ہوتے ہیں۔ جھوٹ سے سیاست چمکتی ہے اور سیاست سے جھوٹ کو فروغ ملتا ہے۔ سیاستدان جھوٹ کو عبادت سمجھتے ہیں مگر حقیقت میں یہ طالع آزمائی ہے مخاصمت کا رجحان ہے۔ دشمنوں اور رنجشوں کی زہریلی غذا ہے اور یہ انتقام کی بنیاد پر استوار ہوتی ہے۔ جھوٹ بولتے وقت ان کے چہروں پر شرم کے آثار تک دکھائی نہیں دیتے وہ اپنے چہروں پر ایسے ایسے کئی چہرے بنا لیتے ہیں کہ ان کے حواری ان کے جھوٹ کو فرحت ز اور راحت افزا سمجھتے ہوئے تالیاں بجاتے ہیں اور خوش ہو کر ناچنے لگ جاتے ہیں مگر حقیقت آشنا لوگ ان کے جھوٹ کا پول بڑے حسین انداز میں یوں کھولتے ہیں کہ ان کے جھوٹ سے خود جھوٹ اپنا منہ چھپاتا ہے اور شرم خود شرم سار ہو جاتی ہے۔

سیاستدانوں کی دروغ گوئی اور غلط بیانی کا اگر عورتوں سے مقابلہ و موازنہ کیا جائے تو نہلے پے دلے کا تاثر ملتا ہے۔ عورتوں کی دروغ گوئی میں یک رنگی پائی جاتی ہے جبکہ سیاسی بیان بازی میں ہمہ رنگی ہوتی ہے۔ سیاست دان گرگٹ کی طرح رنگ بدلنے میں بدطولی رکھتے ہیں فرمان خداوندی ہے کہ جَاءَ الْحَقُّ وَ ذَهَبَ الْبَاطِلُ إِنَّ الْبَاطِلَ كَانَ ذَهُوًّا (سچ آیا اور جھوٹ گیا۔ بے شک جھوٹ جانے ہی والا ہے) اس لئے سچ اور جھوٹ کا اتحاد اور ملاپ ممکن نہیں۔ اگر دونوں کو ملایا جائے تو یہ الٹی سیدھی بات ہے۔ "دروغ آمیز راستی" یا "دروغ مصلحت آمیز" \_\_\_\_\_ دونوں بناوٹی کہاوتیں ہیں۔ دونوں کا مفہوم ایک ہی ہے اور وہ جھوٹ ہے، سچ نہیں۔ جھوٹ جھوٹ ہی ہے سچ کے ساتھ اس کا آمیزہ یا مرکب اس میں مٹھاس پیدا نہیں کر سکتا۔ دروغ مصلحت آمیز کی حقیقت وہی ہے جو بھوک میں خنزیر کھانے کی یا بیماری میں شراب پینے کی۔ جس طرح حرام میں شفا نہیں اسی طرح جھوٹ میں مصلحت پیدا نہیں ہو سکتی اور اگر بزرگ کہیں کہ "دروغ آمیز مصلحت" سچ ہے تو یہ ان کا سچ ہے۔ یہ ان کی سوچ ہے، عقل ہے، حکمت ہے، دانائی ہے۔ یہ ان کا معاملہ ہے۔ ممکن ہے کہ ان کے نزدیک اس کا کوئی جواز ہو لیکن ہر کسی کے بس کا یہ روگ نہیں کیونکہ ہر کوئی اس کے استعمال سے سچا یا بزرگ نہیں بن سکتا۔ سچ تو یہ ہے کہ "جس کا کام اسی کو سا جھے اور کرے تو



ڈھینکا باجے"

سچ پانی اور جھوٹ آگ ہے۔ آگ اور پانی کا کیا جوڑ؟ ایک وقت میں آگ جلے گی یا پانی بجے گا۔ اگر یہ حقیقت ہے کہ جھوٹ کی آگ کو سچ کا پانی سرد کر سکتا ہے تو یہ بھی سچ ہے کہ جھوٹ سچ میں آگ بھی لگا سکتا ہے۔

آج سچ کا زمانہ نہیں۔ جھوٹ کا دور دورہ ہے۔ سچ کہنے والا پھنس جاتا ہے اور جھوٹ کہنے والا چھوٹ جاتا ہے۔ بقول حالی:

ہم نہ کہتے تھے کہ حالی چپ رہو راست گوئی میں ہے رسوائی بہت

ہر شخص جھوٹ بولتا ہے باسی چیزوں کو تازہ، ناخالص کو خالص، نقلی کو اصلی، بے کار کو کار آمد، غیر مفید کو فائدہ مند، گدھے کے گوشت کو موٹے بکرے اور گتے کے گوشت کو پہاڑی بکرے کا گوشت کہہ کر بیچا جاتا ہے۔ اکیڈمیوں کا میاں سو فیصد کامیابی کے بورڈ لگا کر طالب علموں کو ٹیوشن کے لئے پھانسی ہیں۔ عطائی ڈاکٹر شرطیہ علاج کا جھانسنہ دیتے ہیں۔ ڈرائیور نان سٹاپ کہہ کر مسافروں کو خوار کرتے ہیں۔ انسانی سمگلنگ کے دھندہ کو بیرون ملک پرکشش ملازمت کی ضمانت دے کر فروغ دیا جاتا ہے۔ خوب روٹ کیوں کو ماڈل گرلز یا سٹیج فنکارہ بنانے کا لالچ دے کر انہیں کافرانہ چالوں سے گناہ کے دلدل میں پھینکا جاتا ہے۔ غرض ہر شعبہ حیات اور ہر کاروبار میں جھوٹ کے کھوٹے سکوں سے دولت کمانے اور ہتھیانے کے کامیاب حربوں سے کام لیا جاتا ہے مگر میری سمجھ میں یہ بات نہیں آتی کہ یہ لوگ پیسے کی خاطر اپنا نامہ اعمال کیوں سیاہ کرتے ہیں؟

آج کی دنیا سائنس کی دنیا ہے آج کا دور دلائل کا دور ہے۔ مشاہدات و تجربات اور دلائل و براہین سے سچ کو جھوٹ اور جھوٹ کو سچ ثابت کیا جاتا ہے۔ اگر وقت کے ساتھ ساتھ چلنا ہے۔ زمانے کا ساتھ دینا ہے۔ اس دنیا میں رہنا ہے۔ مادہ پرستی کی دوڑ میں حصہ لینا ہے اور کامیاب زندگی گزارنا ہے تو پھر جھوٹ سچ کو ملا کر کام میں لانا پڑے گا سچ کی تکذیب اور جھوٹ کی تصدیق کرنا پڑے گی۔ سچ کی اقدار کو پامال کر کے جھوٹ کا بول بالا کرنا پڑے گا۔ عصری تقاضوں کو پورا کرنے کے لیے اور وقتی مفادات کی خاطر سچ اور جھوٹ کو بطور ایک ہتھیار استعمال کرنا پڑے گا۔ سچ اور جھوٹ کو ہاتھی کے دانت کہنا پڑے گا جن کے متعلق کہا جاتا ہے کہ "ہاتھی کے دانت دکھانے کے اور، کھانے کے اور" بس کامیاب زندگی کا گر درحقیقت جھوٹ اور سچ کے ملے

جلے گروں کا نام ہے \_\_\_\_\_ دونوں حیلے بہانے ہیں، حربے ہیں، مگر ہیں اگر یقین نہ آئے تو سیاستدانوں سے جا کر پوچھ لیجئے، ان سے سیکھ لیجئے یا پھر ان کے قول و فعل، گفت و شنید اور حرکات و بیانات سے اس امر کی تصدیق کر لیجئے یا دکلاء حضرات کے زور خطابت کے دلائل سے جان جائے اور مان لیجئے کہ سچ مچ آج کا زمانہ سچ کا زمانہ نہیں رہا اور جھوٹ ہی وہ سچ ہے جس کے بغیر کوئی شخص سچا دکھائی ہی نہیں دیتا۔

سچ کے وہ زمانے لد گئے جب کہا کرتے تھے کہ "سچ حق ہے"۔ "ساچ کو آسچ نہیں"۔ "سچ کا بول بالا ہوتا ہے"۔ "سچ کہہ سکھی رہ"۔ "سچ کہنا آدھی لڑائی مول لینا ہے" وغیرہ وغیرہ \_\_\_\_\_ آج کل تو یہ باتیں بے معنی ہو کر رہ گئی ہیں۔ ان کی جگہ اب نئی کہاوتیں آگئی ہیں۔ مثلاً "سچ کہنا اور دکھی رہنا"۔ "سچ کہنا پوری لڑائی مول لینا ہے"۔ "سچا جائے روتا آئے، جھوٹا جائے ہنستا آئے" \_\_\_\_\_ اگر یقین نہ آئے تو آزما کر دیکھ لیجئے \_\_\_\_\_ مگر اس کے باوجود ان حقائق کو تسلیم کئے بغیر چارہ نہیں کہ

(۱) جیت ہمیشہ سچ کی ہوتی ہے اور ہار جھوٹ فریب کا مقتدر ہے۔

(۲) سچ کبھی نہیں ہارتا اور جھوٹ کبھی نہیں جیتتا۔

(۳) سچ میں سکون ہے اور اطمینان ہے اور جھوٹ میں بے سکونی اور بے اطمینانی ہے۔

(۴) ہمیشہ سچ بولو کیونکہ یہ آخرت میں بھی کام آتا ہے۔

(۵) جھوٹ بولنا اور سچ کو چھپانا سراسر فریب اور دھوکا ہے۔

(۶) جھوٹ سے بچو کیونکہ یہ دنیا کی سب سے بڑی لعنت ہے۔

(۷) جھوٹ سب گناہوں کی ماں ہے۔

(۸) جان بچانے کے لئے جھوٹ بولنا جائز ہے۔

میرے جھوٹ سچ کے اس تذکرے سے اگر کسی قاری کو تکلیف پہنچی ہو تو میں معافی کا

خواستگار ہوں اور جھوٹ سے توبہ کرتا ہوں کیونکہ بموجب فرمانِ رسول ﷺ:

(۱) ایک جھوٹ سے اگر توبہ کر لی جائے تو تمام گناہ معاف ہو جاتے ہیں۔

(۲) مسلمان کی تعریف یہی ہے کہ وہ کبھی جھوٹ نہیں بولتا۔

## چالاکی اور چا پلوسی

چالاکی اور چا پلوسی دو جڑواں بہنیں ہیں۔ چوری اور چغل خوری بھی جڑواں ہیں جبکہ عیاری ان کی بڑی بہن ہے۔ پانچوں سرشت و خو میں ایک مگر سیرت و کردار میں ایک دوسری سے مختلف ہیں۔ ہر ایک کا طرز عمل جداگانہ ہے مگر مقصد ایک ہی ہوتا ہے \_\_\_\_\_ مطلب برآری \_\_\_\_\_ منافرت، فریب دہی، تہمت بندی، الزام تراشی، کردار کشی، عصیاں کاری، کرپشن، رشوت خوری اور وعدہ خلافی وغیرہ کا شمار ان کی آل اولاد میں ہوتا ہے۔ بن ماں باپ کے اس تانیثی خاندان کی انفرادیت یہ ہے کہ اس کی کوئی زینہ اولاد نہیں۔

چالاکی میں چال بازی، چا پلوسی میں خوشامد، چغل خوری میں غیبت چوری میں پوشیدگی اور عیاری میں ہوشیاری کام آتی ہے۔ چالاکی میں ذہانت، چا پلوسی میں مسکینی، چغل خوری میں تنہائی اور عیاری میں تیزی و طراری کی ضرورت ہوتی ہے مگر چوری چھپ چھپا کر کی جاتی ہے مگر یہ الگ بات ہے کہ اگر چوری میں سینہ زوری سے کام لیا جائے تو یہ ڈکیٹی کا روپ دھار لیتی ہے۔ \_\_\_\_\_ ان سب کی وارداتیں ضرورت اور موقع محل کے مطابق ہوتی ہیں۔ مگر شارٹ کٹ لگا کر جلد مقصد کو پانا عیاری کا کمال ہے۔

یاد رہے کہ چوری پکڑی جانے پر چور چترائی سے کام لیتا ہے اور اگر وہ سزا یا ندامت کے باعث چوری سے توبہ بھی کرے تو پھر بھی وہ ہیرا پھیری سے باز نہیں رہ سکتا۔ اور ہاں یہ بھی سچ ہی ہے کہ کسی چور کو کوئی چور ہی پکڑ سکتا ہے مگر عجب بات تو یہ ہے کہ چوری کے گر کو سب میٹھا سمجھتے ہیں۔ اور یہ بھی کہا جاتا ہے کہ چور کے پاؤں نہیں ہوتے۔ اگر نہیں ہوتے تو پھر وہ چوری کرنے کے لئے کس کے سہارے چل کر آتا ہے اور کس کے بل بوتے پر بھاگ نکلنے میں کامیاب ہوتا ہے مگر یہ ضرور ماننا پڑتا ہے کہ چور بزدل ہوتا ہے جبکہ ڈکیٹ دلیر ہوتا ہے۔

چونکہ ان سب کی نسل اور جنس ایک ہی ہے اسلئے ان کا مقصد حیات اور مطمع نظر بھی صرف اور صرف مطلب برآری ہے جس کیلئے ان کے طرز طریق اور انداز کار الگ الگ ہیں۔ اگرچہ ان سب کا خانوادہ تانیثی اسمائے صفات سے متعلق ہے مگر یہ "صفات" ذکور میں بھی درآتی ہیں اسلئے تمام

اناث و ذکور ان "صفات" سے متصف ہیں مگر یہ الگ اور مسلمہ حقیقت ہے کہ انکا شمار صفات میں نہیں بلکہ ذمائم میں ہے مگر باوجود اسکے کہ اسلام نے ان ذمائم سے بچنے کیلئے ہر چند تلقین فرمائی ہے اور مکرو فریب، چالاکی و چال بازی، چغلی و چاپلوسی اور چوری چکاری سے تکمیل خواہش سے باز رہنے کی تاکید کی ہے۔ اور چغلی کھانے کو تو اپنے مردہ بھائی کا گوشت کھانے سے تعبیر کیا ہے اور دیگر ذمائم کی تعزیروں سے ڈرایا ہے مگر افسوس کہ دنیا طلبی کی سفلی خواہشات انسانی فطرت کو ہمیز لگا کر ہمیں گنہگار بنا دیتی ہیں۔ دعا ہے کہ خدا تعالیٰ ہمیں ان ذمائم سے بچنے کی توفیق عطا فرمائے۔

ان ذمائم کے پس منظر میں اگر دنیا کے لوگوں کی طبقاتی تقسیم کی جائے تو رذائل و اشراف کے دو طبقے بنتے ہیں۔ طبقہ اول میں چالاک، چابوس، چغلی خور، چور، ڈاکو، فریبی، دغا باز اور مکار و عیار آتے ہیں اور طبقہ ثانی میں شریف، معصوم اور بھولے بھالے لوگوں کا شمار ہوتا ہے جو ہمیشہ اپنے طبعی خصائص کی بنا پر طبقہ اول کا شکار بنتے ہیں۔ بعض ہنرمندوں، قلم کاروں اور سیاستدانوں کا شمار ان کے کالے کرتوں کی وجہ سے طبقہ اول میں ہوتا ہے جبکہ شریفوں، بچوں، عورتوں اور سکول ماسٹروں کا شمار طبقہ ثانی میں ہوتا ہے۔

طبقہ اول کے لوگ گرگٹ کی طرح لمحہ بہ لمحہ اپنا رنگ بدلتے رہتے ہیں کیونکہ انہیں اپنی وارداتوں کے لئے بہت کم وقت ملتا ہے اس لئے انہیں پھرتی، پختی اور ہوشیاری سے کام لینا پڑتا ہے تاکہ مطلوبہ مقاصد حاصل کرنے میں کامیاب ہو سکیں جبکہ طبقہ ثانی کے لوگوں کے پاس وافر وقت ہوتا ہے۔ بلکہ وقت ہی وقت ہوتا ہے۔ اور وہ بے وقت اپنی

سادہ لوحی اور شرافت کے باعث طبقہ اول کے جھانے میں آکر ہمیشہ لٹتے رہتے ہیں۔ مگر عاشقانِ دلگیر اپنے محبوب کی ناز برداریوں اور دلدار یوں کی خاطر لاکھوں خوشامدوں سے کام لیتے ہیں، جنگلوں کی خاک چھانتے ہیں اور دنیا داروں کے نوع بہ نوع طعنے سنتے ہیں مگر معشوقانِ بے وفا کی چالاکیوں، چال بازیوں، وعدہ خلافیوں، عہد شکنیوں اور دیگر طرح طرح کے انداز ہائے ستمانیوں سے خواہش و صل سے ہمیشہ محروم رہتے ہیں۔ کسی شاعر نے ایک عاشقِ نامراد کی محرومیوں کا ذکر کرتے ہوئے اسکے محبوب کی شاطرانہ چالاکی کو شعرا: چابکدستی سے یوں عیاں کیا ہے:

میرے محبوب نے وعدہ کیا ہے پانچویں دن کا  
کسی سے سن لیا ہوگا کہ دنیا چار دن کی ہے

اسی طرح اگر ہم اپنے معاشرے پر ایک سرسری نگاہ ڈالیں تو ہمیں ہر طرف ان ذمائم کی کار فرمائیاں اور کارستانیاں دکھائی دیتی ہیں۔ یقین نہ آئے تو افراد معاشرہ کے باہمی روابط اور رویوں پر ایک نگاہ ڈال کر اندازہ کر لیں کہ افسر اور ماتحت، دکاندار اور گاہک، ڈرائیور اور مسافر، بائع اور مشتری، استاد اور شاگرد، وکیل اور موکل، مرد اور عورت، میاں اور بیوی، دوست اور دشمن، ڈاکٹر اور مریض، آجر اور اجیر، راج اور مزدور غرض ہر کسی کا ایک دوسرے کے ساتھ برتاؤ میں ان ذمائم کے جراثیم کس تعداد میں پائے جاتے ہیں۔

انسانوں کے علاوہ جانوروں میں بھی انہی دو طرح کے طبقے پائے جاتے ہیں جیسا کہ آپ جانتے ہیں کہ لومڑی چالاک ہوتی ہے اور اپنا داؤ بچا کر رکھتی ہے۔ کو اچور ہوتا ہے اور فاختہ (جسے امن کی علامت سمجھا جاتا ہے) کے انڈے چرا کر پی جاتا ہے اور ہنس کی چاں چل کر چالاک ہنستے ہنستے اپنی چال بھی بھول جاتا ہے۔ چیز کو اچک کر لے جانے والی چیل باز اور شکرے کی ریس کرتی ہے مگر اس کے گھونسلے میں کبھی ماس نہیں ملتا۔ بکری بزدل ہوتی ہے مگر بڑی چالاک اور شیر دلی سے دودھ میں میکیاں ڈال دیتی ہے مگر بکرے کی مان بن کر اس کی خیر منانے کا اسے بہت کم وقت ملتا ہے۔ بھیڑ مسکین ہوتی ہے اور چپکے سے اپنی گردن پر چھری پھرا لیتی ہے۔ گدھا بے وقوف ہوتا ہے اور گھمیار کے ڈنڈے کھانے سے بھی نہیں سدھرتا۔ ہاتھی بھاری بھر کم ہوتا ہے اور سب کا ساتھی ہونے کا دم بھرتا ہے مگر کھانے اور دکھانے کے دانت الگ الگ رکھتا ہے لیکن افسوسناک امر تو یہ ہے کہ کمزور چیونٹیاں شہ زور ہاتھیوں کو پچھاڑ دیتی ہیں۔ شیر اپنی شہ زوری کے بل بوتے پر جنگل کا بادشاہ کہلاتا ہے اور اس کی دھاڑ سن کر ہرن تک اپنی چوڑیاں بھول جاتے ہیں مگر یہ الگ بات ہے کہ گیڈر شیر کی کھال پہن کر اپنی گیڈر بھمکیوں سے شیر نہیں بن پاتا مگر گلی میں شیر کہلانے کے باوجود بھوں بھوں ہی کرتا رہتا ہے مگر شیر کی دھاڑ کی نقل نہیں اتار سکتا۔ اور یہ بھی سچ ہے کہ شیر اور بکری نہ ایک ساتھ رہ سکتے ہیں اور نہ ایک گھاٹ پر پانی پی سکتے ہیں۔ تلی کی میاؤں سے چوہے دم دبا کر بھاگ جاتے ہیں اوزان کی اس کے گلے میں گھنٹی باندھنے کی چال نہیں چل سکتی اور بے چارے کو تو تلی کو دیکھتے ہی آنکھیں موندھ لیتے ہیں اور خاموشی سے اس کا لقمہ دہن بن جاتے ہیں۔ گائے اپنے ایک سینگ پر دھرتی کو اٹھانے اور طبعی شرافت کے باعث ہندوؤں کی ماتا بن کر پوجی جاتی ہے مگر مسلمان اسے کاٹ کر کھا جاتے ہیں بھینس ہے کہ عقل سے





بھی بڑی سمجھی جاتی ہے مگر لاشی سے ہانکی جاتی ہے۔ مور اپنی خوبصورتی پر اترا تا اور رقص کرتا ہے مگر بھدے پاؤں کو دیکھ کر رونے لگ پڑتا ہے۔ اونٹ ایسا بے ڈھب کا جانور ہے کہ اس کی کوئی کل بھی سیدھی نہیں مگر اس کے باوجود وہ صحرائی جہاز کے لقب سے ملقب ہے۔ ڈاروں کا بندر انسان بن کر بھی بندر کا بندر ہی بنا رہا ہے اور اپنی شوخیوں سے انسانوں کا منہ چڑاتا رہتا ہے اور گلے میں موتیوں کی مالا ڈالے اور ک کے ذائقہ سے نا آشنا ہی رہتا ہے۔ مرغنا اکثر اکثر کر بانگ نکالتا ہے اور مرغی کو دیکھتے ہی اس کے گرد چکر لگا کر اس کی گردن دبوچ لیتا ہے اور جنسی تمنا پوری کیے بغیر نہیں چھوڑتا مگر ہم گھر کی مرغی کو دال برابر سمجھتے ہیں چاہے وہ سونے کا انڈہ ہی کیوں نہ دیتی ہو۔ یہ الگ بات ہے کہ بے چاری مرغی حلال ہوتے ہوئے بھی دو حریص ملاؤں میں حرام سمجھی جاتی ہے سیاہ پوش کوئل اپنی کوکو سے اور بلبل خوبرو اپنے خوش نوا ترانوں سے انسانوں کے دل موہ لیتی ہیں سبز پوش طوطا ٹہنیوں پر لگے پھولوں کا رس چوس چوس کر انہیں ناکارہ کر دیتا ہے اور مالی کے منع کرنے پر اسے آنکھیں دکھاتا ہے مگر بڑھاپے کے عالم میں باوجود کہ اس کی آنتیں قل ھو اللہ اُحد پڑھنے لگ جاتی ہیں مگر وہ اپنی طوطا چشمی سے پھر بھی باز نہیں آتا۔ وفادار کُتا اپنے مالک اور اس کے مال کی حفاظت کرتا ہے اور اس کے دشمن کو آنکھیں دکھا کر اس کے گلے پڑ جاتا ہے مگر لالچی کُتا عکس آب کے دھوکے میں آ کر گوشت کے دو ٹکڑے پانے کے بجائے اصل ٹکڑے سے بھی محروم ہو کر رہ جاتا ہے مگر اس امر کی تصدیق ضرور کر دیتا ہے کہ "لا لُح بڑی بلا ہے" مگر کُتیا جب چور سے مل جاتی ہے تو ضریر گراں کا باعث بن جاتی ہے۔ کرگس اور شاہین الگ الگ جہانوں میں رہتے ہیں اور مولہ اپنی دنیا میں بستا ہے شہباز اپنی تیز نگاہی اور بلند پروازی پر نازاں ہوتا ہے اور پلکتے جھپکتے بڑی چالاکی اور مکاری کے انداز میں اپنے شکار کو دبوچ لیتا ہے مگر مولہ سے جنگ میں مات کھا جاتا ہے۔ اسی طرح نیولہ کے پھر تیلے انداز حرب سے سانپ کی زہریلی کاٹ بے اثر ہو کر اسے شکست سے دوچار کرتی ہے۔ سخت جان بچو جو ہاتھی کے پاؤں تلے بھی نہیں مرتا مردوں کو کھاتا ہے اور مردار خور گدھ انسانوں کی ناپسندیدگی کے باوجود فضا میں منڈلاتے پھرتے ہیں۔

ان ذمائم کی اس بحث کے بعد یہی دعا ہے کہ اللہ تعالیٰ انہیں ہم سے اور ہمیں ان سے

دور رکھے۔ آمین

## چلتے چلتے

میرے اس عنوان کا مصدر چلنا ہے۔ یہ جس سے بے شمار مرکبات بن کر اردو میں استعمال ہوتے ہیں۔ اس عنوان کا انتخاب میرے ذہن کی چلا چلی کا ہی نتیجہ ہے کہ وہ چل پھر کر اس عنوان پر چلا آیا ہے۔

چلو اب دیکھتے ہیں کہ اگر سلسلہ خیال چل نکلتا ہے اور قلم چل پڑتا ہے تو ان دونوں کے باہمی چل چلاؤ سے چلتے چلتے میں کہاں تک چلتا ہوں۔

اس عنوان کی بنیاد اس خیال پر رکھی گئی ہے کہ ایک ہی لفظ جب ساتھ ساتھ دو بار آتا ہے تو اس سے بات میں زور اور تاکید کا پہلو پیدا ہو جاتا ہے۔ اب دیکھتے ہیں کہ میرا یہ خیال دیکھتے دیکھتے کہاں کہاں تک پہنچتا ہے۔

مہینہ بھر سے طبیعت مضمون نویسی کی طرف مائل ہے۔ دماغ صبح و شام اور روز و شب اسی لگن میں لگن ہے۔ بیٹھے بیٹھے کوئی نہ کوئی موضوع دماغ میں در آتا ہے تو فکر اور قلم ساتھ ساتھ چل نکلتے ہیں اور دیکھتے ہی دیکھتے صفحوں کے صفحے تیار ہو جاتے ہیں۔ یقین جانئے کہ ایک ایک دن اور ایک ایک رات میں بیٹھے بیٹھے، کھڑے کھڑے اور چلتے چلتے دو دو، تین تین یہاں تک کہ چار چار مضامین لکھ لکھ کر بھی تھکن اور اکتاہٹ نہیں ہوئی چنانچہ یہ سلسلہ ہوتے ہوتے اور آہستہ آہستہ چلتے چلتے بائیں عنوان (چلتے چلتے) پہنچا ہے اور معلوم نہیں کہ اس کی رفت رفت میں کہاں کہاں جا پہنچے۔ چاہتا ہوں کہ لفظوں کے تکرار تکرار ہی میں مضامین کا ایک مجموعہ جلد جلد تیار ہو کر کتابی شکل میں دکھائی دے سکے۔

جب تو سن طبع دوڑتے دوڑتے اور پھر تخیل اڑتے اڑتے بادلوں تک جا پہنچتا ہے تو بارش کی بوند بوند اور قطرہ قطرہ بن کر ہوتے ہوتے قرطاس ابیض پر مضامین کی شکل میں گر پڑتا ہے۔

کام کرتے کرتے ہو جاتے ہیں اور رہتے رہتے رہ جاتے ہیں اسی لئے یہ کہاوت بنی ہے کہ ”آج کا کام کل پر نہ چھوڑو“۔ استاد اس کہاوت پر عمل کرنے کے لئے کہتے کہتے اور ناصح

اس پر زور دیتے دیتے اور تلقین کرتے کرتے نہیں ہارتے مگر ہم ہیں کہ ہمارے کانوں پر جوں تک نہیں ریگتی بلکہ یہ نصیحت آمیز کہاوت سنتے سنتے ہمارے کام پک جاتے ہیں اور ہم سنی ان سنی کر دیتے ہیں۔

انسان پڑھتے پڑھتے عالم بنتا ہے اور لکھتے لکھتے مصنف۔ گاتے گاتے کلاؤنت، پڑھاتے پڑھاتے استاد، کرتے کرتے فنکار، کہتے کہتے واعظ، سوچتے سوچتے مفکر، بیٹھتے بیٹھتے کابل اور بڑھتے بڑھتے کامیاب بنتا ہے۔ وہ جیتے جیتے جیتا ہے اور مرتے مرتے مرتا ہے۔

سخرہ باتوں باتوں سے حاضرین کو ہنساتا ہے۔ وہ خود نہیں ہنستا مگر ہنسنے والے ہنس ہنس کر لوٹ پوٹ ہو جاتے ہیں۔ مداری کے طرح طرح کے کرتب دیکھ کر ناظرین حیران و ششدر ہو جاتے ہیں۔ گویا گاتے گاتے سامعین کو مسحور کرتا ہے اور کوا اپنی کائیں کائیں سے کان کھاتا ہے۔

بیج زیر زمین پنپ پنپ کر سطح زمین پر نمودار ہوتا ہے اور دیکھتے دیکھتے ہی پودا بن جاتا ہے اور رفتہ رفتہ بڑھتے بڑھتے ایک تناور درخت بن جاتا ہے اور ہوتے ہوتے اس کی شاخیں پتوں، پھولوں اور پھلوں سے لد جاتی ہیں۔ یہی حال فصلوں کا ہے جن کے دانے دانے پر کھانے والوں کا نام رقم ہوتا ہے۔

بھکاری در در بھٹکتا ہے اور گھر گھر سے بھیک مانگتا ہے۔ ڈھنڈورچی ڈھول بجا بجا کر اور پکار پکار کر اعلان کرتا ہے۔ بچے گلے پھاڑ پھاڑ کر چیختے ہیں اور زور زور سے روتے ہیں اور چیختے چیختے اور روتے روتے ان کی گھگی بندھ جاتی ہے۔ بار بار دہرانے سے سبق ازبر ہو جاتا ہے۔ بار بار لکھنے سے خوش نویسی میں اضافہ ہوتا ہے اور بار بار کی مشق سے مہارت حاصل ہوتی ہے۔

گھر گھر میں ساس بہو کی روز روز کی کل کل سے نئے نئے ایسے مسائل پیدا ہو جاتے ہیں جن کا دور دور تک کوئی حل نظر نہیں آتا۔ بات بات پر ان کی نوک جھوک گھر کے سکون کو برباد کر دیتی ہے اور گھٹن کی سی فضا میں سب افراد کنبہ گھٹ گھٹ کر سانس لینے پر مجبور ہو جاتے ہیں۔

بھیڑ میں کھوا کھوا چھلتا ہے اور آدمی آدمی ٹکراتا ہے اور سنبھل سنبھل کر چلتے چلتے بھی بھیڑ میں پھنس کر گر پڑتا ہے۔ وہ پھنس پھنس کر نکلتا اور گر گر کر اٹھتا ہے اور اٹھ اٹھ کر اور بیچ بیچ کر بھیڑ سے نکلنے کی کوشش کرتا ہے مگر نکلتے نکلتے بھی اسے قدم قدم پر مشکل پیش آتی ہے۔

زندگی آنی و فانی ہے۔ یہ آرزوں اور خواہشوں سے بھر پور ہے۔ حسرتوں اور مایوسیوں کا مجموعہ ہے۔ کامیابیوں اور ناکامیوں کا مرغوبہ ہے مگر حقیقتاً گزشتہی ہے۔ گزر ہی جاتی ہے ایسے تیسے، جیسے تیسے، ہنس ہنس کر، ایڑیاں رگڑ رگڑ کر یا رو رو کر۔ راہِ حیات پر قدم قدم مصائب و مشکلات کا سامنا کرنا پڑتا ہے۔ اسکے لمحے لمحے، پل پل اور گھڑی گھڑی میں پتہ نہیں کیا کیا کچھ ہو جانے کی توقعات و خدشات کی امیدیں اور حسرتیں ایک ساتھ ہونی اور انہونی صورتوں میں اسکے گرد گردش کرتی رہتی ہیں۔ پس چاہئے کہ درپیش حالات و واقعات کا ڈٹ کر مقابلہ کرنا چاہئے۔ مصائب و آلام کی اوکھن لگاٹیوں کو پاٹ کر تقاضائے حیات سے عہدہ برآ ہونے کی کوشش کرنا چاہئے۔

رنج و راحت کے وقت اور کامیابیوں اور ناکامیوں پر ثابت قدم رہنا چاہئے۔ ان پر اترا نا اور گھبرانا نہیں چاہئے۔ ضرورت اس امر کی ہے کہ اسے رو رو کر بلکہ ہنس ہنس کر گزرنا چاہئے اور فارسی کے ان مقولوں پر عمل پیرا رہنا چاہئے کہ

زندگی آمد برائے ہندگی      زندگی بے ہندگی شرمندگی

اور

خوردن برائے زیستن و ذکر کردن است نہ کہ زیستن برائے خوردن

لیجئے آہستہ آہستہ، کہتے کہتے، لکھتے لکھتے اور ہوتے ہوتے "چلتے چلتے" اپنے انجام کی طرف بڑھتے بڑھتے اور پہنچتے پہنچتے پہنچ رہا ہے اور میں بھی جاتے جاتے یہی کہتے کہتے جاتا چاہتا ہوں۔ دنیا چل چلاؤ کا راستہ ہے جس پر کوئی آتا ہے اور کوئی جاتا ہے۔ آمد و رفت کا یہ سلسلہ ازل سے ہے اور ابد تک قائم و دائم رہے گا۔ یہ راستہ چلتے چلتے ہی طے کیا جاتا ہے لہذا اس پر چلتے رہئے کیونکہ اس پر چلنا ناگزیر ہے بس اس پر طوعاً و کرہاً جیسے بھی بن پڑے چلتے ہی رہئے۔ مری دعا ہے کہ اس پر چلتے چلتے ہم سب کا انجام بخیر ہو۔ آمین

## چور اور خور

چور اور خوردونوں کا تلفظ داؤ مجہول سے ہے ورنہ معنوں میں زمین و آسمان کا فرق آجائے گا۔ چور اردو کا اسم مذکر ہے اور خور فارسی کے مصدر خوردن کا صیغہ امر ہے جو بطور لاحقہ کسی اسم کے بعد آ کر اسے اسم فاعل بنا دیتا ہے جیسے: آدم خور اور بسیار خور وغیرہ۔ چور سے چوری اور خور سے خوری اسمائے کیفیت ہیں۔ چوری اور خوری دونوں لت اور چسکے کے سوا کچھ نہیں جو ایک بار پڑ جائے یا لگ جائے تو کبھی نہیں چھٹتے۔ لاکھ کوشش کے باوجود بھی ان سے چھٹکارا ممکن نہیں بظاہر اگر ان کو چھوڑا بھی جائے تو بھی ان کے اثرات ضرور باقی رہتے ہیں جیسے کہ یہ مثال زبان زد عام و خاص ہے کہ "چور چوری سے جائے مگر ہیرا پھیری سے نہ جائے"

چور کو فارسی میں دزد، عربی میں سارق اور انگریزی میں تھیف (Thief) کہتے ہیں۔ چور چوری کرنے والے، مکار اور فریبی کو کہتے ہیں۔ یہ بدگمانی، خفیہ، درپردہ اور اندیشہ و خوف کے معنی بھی دیتا ہے۔ تاش کے اس پتا کو بھی چور کہتے ہیں جو کھیلنے سے رہ جائے یا جسے دوسروں سے چھپائے رکھتے ہیں۔ یہ بطور سابقہ اور لاحقہ بھی استعمال ہوتا ہے۔ بطور سابقہ اس سے بے شمار الفاظ بنتے ہیں جیسے: چور بابو (ریگ رواں، سراب) چور بدن (وہ جسم جس کے موٹائی دکھائی نہ دے) چور پانی (جو ساحل سمندر کی ریت کھود کر نکالتے ہیں) چور پیٹ (جس کے حمل کا دیر تک پتہ نہ چلے) چور سپیا (جو خاک میں گر کر بمشکل ملے) چور تھانگ (جو چوری کا مال لیتا ہو) چور ہٹا (وہ دکان دار جو چوروں سے مال خریدتا ہو) چور محل (داشتہ) علاوہ ازیں چور راستہ، چور گلی، چور خانہ، چور گڑھا، چور پہرا، چور سیڑھی، چور دروازہ، چور تالا وغیرہ۔

چور کے حوالے سے بہت سی ضرب الامثال بھی وضع کی گئی ہیں جیسے: چور جانے چور کی سار (چور کو چور ہی پہچانتا ہے۔ بفارسی ولی را ولی می شناسد) لیکن انگریزی کا یہ مقولہ لا جواب ہے کہ (To set a Thief to Catch a Thief) یعنی چور کو چور ہی پکڑتا ہے۔ چور چکار چور کے لیکن چغل نہ چور کے (چور چوری تو چھوڑ سکتا ہے مگر چغل خور چغلی نہیں چھوڑ سکتا) چور سے کہے



چوری کر سادھ سے کہے تیرا گھر لٹا (اس کی نسبت بولتے ہیں جو خود ہی نقصان کرائے اور خود ہی ہمدرد بنے) چور کا بھائی گٹھ کترا (بڑے کا ساتھی بھی بُرا ہی ہوتا ہے) جو حال چور کا سو حال میرا (صفائی اور بے گناہی کے اظہار کے موقع پر بولتے ہیں) چور کو چوری ہی سو جھتی ہے (بڑے کو بُرا کام ہی نظر آتا ہے) چور کی داڑھی میں تنکا (چور کو خود ہی کھٹکار ہتا ہے) چور اور سانپ کے پیر کہاں (چور میں استقلال نہیں ہوتا ذرا سے کھٹکے سے بھاگ جاتا ہے) چور کا سر نیچا (شرمندگی کے باعث چور سر نہیں اٹھا سکتا) چور کا مال سب کوئی کھائے چور کی جان / کارت جائے (چور کے مال میں حصہ دار تو بہت لوگ ہوتے ہیں مگر اس کی سزا میں کوئی حصہ دار نہیں ہوتا) پنجابی میں بھی اس کی دو مثالیں بڑی عام اور مشہور ہیں جو ہم اکثر استعمال کرتے ہیں:

(۱) چور اچکا چودھری تے غنڈی رن پردھان

(۲) چوروی آکھن چورو چور

چور کی طرح چوری سے بھی بہت سی کہاوتیں منسوب ہیں جیسے: چوری اور چترائی (چوری کے ساتھ ساتھ حیلہ بازی کرنا) چوری اور سینہ زورپی (اپنے عیب / نقص پر نادام نہ ہونا) پوری کا گرو میٹھا (مفت کا مال اچھا لگتا ہے) چوری کا کپڑا ڈانگوں کے گز (مالِ مفت دل بے رحم یعنی چوری کے مال کی قدر نہیں ہوتی)۔

چور اور چوری کی اقسام بھی بے شمار ہیں مثلاً غلہ چور۔ گندم چور۔ آٹا چور۔ کتا چور۔ راز چور۔ لوہا چور۔ آلات چور۔ جوتی چور۔ کفن چور۔ آدم چور۔ چینی چور۔ مویشی چور اور کام چور وغیرہ غرض جس چیز کی بھی چوری کی جائے وہ شخص اسی کا چور کہلاتا ہے۔ حسین لوگ دل کی چوری کرتے ہیں اور ادیب و شاعر دوسروں کی تحریروں اور شعروں کو چوری کرتے ہیں اور بعض لوگ تو کتابوں اور دیوانوں تک کی چوری کر لیتے ہیں ایسے چور نقلی ادیب اور جعلی شاعر ہونے کے باوصف تخلیق کار ہونے کے دعویدار ہو کر صاحب کتب بن جاتے ہیں۔

موجودہ دور میں تو پانی، بجلی اور ٹیکس کی چوری تو اتنی عام ہے کہ اسے معمول کا درجہ حاصل ہو چکا ہے اور اس کے حمام میں تو بڑے بڑے پردہ نشین بھی ننگے نظر آتے ہیں جن پر میرے خیال میں فارسی کی یہ ضرب المثل بڑی صادق آتی ہے کہ "چرا دلا وراست وز دے کہ بکف چراغ دارو" سرگلنگ چوری کی انتہائی اور ترقی یافتہ جدید صورت ہے جسے بڑا منافع بخش کاروبار تصور

کیا جاتا ہے چاہے یہ مال کی ہو یا کرنسی کی، چاہے بچوں کی ہو یا بڑوں کی۔ سچ تو یہ ہے کہ یہ مکروہ اور گھناؤنا کاروبار انسانیت کے نام پر ایک بدنما داغ ہے۔ اغوا برائے تاوان بھی اسی سلسلے کی ایک کڑی ہے جو مٹی بر لالچ ہے۔

اگر بنظر غائر دیکھا جائے تو ہم سب چور ہیں۔ کوئی چھوٹا چور اور کوئی بڑا چور ہے۔ چھوٹے چور چھوٹی چھوٹی چوریاں کرتے ہیں اور بڑے چور بڑی بڑی۔ کوئی لاکھ چھپائے لیکن ہمارے اندر کا چور کبھی نہیں چھپتا جو ہمیں کسی نہ کسی چوری پر اکساتا رہتا ہے چاہے وہ غور و فکر کی چوری ہو یا مال و اشیاء کی۔ چاہے کسی کی خیر خواہی کی ہو یا حماقت کی۔ چاہے کسی کی بدخواہی کی ہو یا مخالفت کی۔ چوری کی دو وجوہ ہیں \_\_\_\_\_ ضرورت یا مجبوری \_\_\_\_\_ مگر اسے معمول بنا لینا یا گداگروں کی طرح اسے ہمیشہ اپنا لینا کسی صورت جائز نہیں مگر انگریزوں کا یہ مقولہ ہماری سمجھ سے تو ماورا ہے کہ

"If you want to have a thing borrow it, buy it or steal it."

جبکہ وہ خود چوری کو ایک فعل قبیح گردانتے ہوئے یہاں تک کہتے ہیں کہ "Copying is stealing" چوروں کی طرح خوروں کی بھی کئی اقسام ہیں مثلاً: آدم خور، حرام خور، گوشت خور، موش خور، سبزی خور، رشوت خور، کمیشن خور، چندہ خور، پلاٹ خور، مال خور، خزانہ خور وغیرہ غرض جو کوئی بھی جو کچھ کھاتا ہے وہ ویسا ہی خور کھلواتا ہے۔ یہ الگ بات ہے کہ ہر قسم کا خور بالآخر خوار ہوتا ہے مگر حیرت یہ ہے کہ وہ اپنی خواری کو درخور اعتنا نہیں سمجھتا۔

وہ زمانے لد گئے جب چوری چوری چھپے اور عام طور پر رات کی تاریکی میں کی جاتی تھیں اور اس فعل کو بڑا معیوب، قبیح اور لائق نفرت تصور کیا جاتا تھا مگر آج کل چوری کا دھندہ تو اتنا عام ہو چکا ہے کہ دن دیہاڑے اور دندناتے ہوئے کام میں لایا جاتا ہے اور اسے ہرگز معیوب اور قابل نفرت سمجھا جاتا بلکہ سبیل آف سٹیٹس گردانا جاتا ہے۔

المختصر چور چور ہی ہے۔ وہ لاکھ کوشش کے باوجود بھی سادھ نہیں بن سکتا اور چوری کبھی چھپی نہیں رہتی جب بھی پکڑی جاتی ہے قابل تعزیر ہوتی ہے لہذا باور کر لینا چاہئے کہ چور اور چوری ہر دو بدترین اور قابل نفرت ہیں اگرچہ کفن چور اور دل چور بڑے ظالم اور بہت بُرے سمجھے جاتے ہیں مگر کام چور سب سے بُرا ہے اور کام چوری سب سے بُری عادت ہے جو ہماری شخصیت کو پامال اور مسخ

کردیتی ہے۔ چوروں کا سر کچلنے اور چوری کی ہر طرح کی وارداتوں کے انسداد کے لئے نہایت موثر قانونی اقدامات کو اشد ضرورت ہے جو حکومتی سطح کا کام ہے مگر سب سے بڑھ کر انفرادی اور اجتماعی طور پر ہمیں اس کے لئے شعور پیدا کر کے فیصلہ کن اقدامات کی ضرورت نہایت ہی اہم ہے۔

بعینہ خور اور خوری قابل ملامت ہیں۔ بلاشبہ آدم خور بنی نوع انسان کا سب سے بڑا جانی دشمن ہے مگر رشوت خور نہ صرف عوام الناس کو لوٹنے کا ظلم کرتا ہے بلکہ خود پر بھی ظلم کرتا ہے اور لقمہ حرام سے اپنی اولاد کی غلط پرورش کا بھی مرتکب ہو کر اپنی اور اپنی اولاد کی عاقبت خراب کر لیتا ہے لہذا ہمیں حرام خوری سے ہر چند اجتناب کرنا چاہیے اور حلال خوری کی سعی سعید کرنا چاہیے۔ سبزی خوری کو گوشت خوری پر ترجیح دینا چاہیے اور بسیار خوری سے پرہیز کرنا چاہیے اور ہمیشہ فارسی کے اس مقولہ کو پیش نظر رکھنا چاہیے کہ

"تنور شکم دم بدم تا فتن مصیبت بود روز نایافتن" اور بسیار خور کے لئے تو بس ہماری یہی دعا ہے کہ خدا تعالیٰ اسے ہدایت دے تاکہ وہ آپ اپنا دشمن نہ بنے۔

## چھری اور چاقو

چھری اور چاقو دونوں اسم آلہ ہیں۔ چھری مونث ہے اور چاقو مذکر ہے۔ چھری کا مذکر تو چھرا ہے مگر چاقو مونث ندارد۔ قینچی کو زبردستی اس کی تانیٹ سمجھا جاتا ہے حالانکہ قینچی کا مذکر ہے قینچا جسے باغبان استعمال کرتے ہیں پنجابی میں بڑی قینچی کو قینچ کہتے ہیں جس سے بھٹروں کی اون تراشی جاتی ہے۔

چاقو کو تہہ ہونے والی چھری بھی کہتے ہیں یوں اسے چھری کا بھائی بھی تصور کیا جاتا ہے کیونکہ دونوں بہن بھائی کاٹنے تراشنے کے کام آتے ہیں۔ ادھار کو محبت کی قینچی کہا جاتا ہے اور زبان کی تیزی و طراری کو چھری سے تشبیہ دی جاتی ہے اور کہا جاتا ہے کہ زبان ہے کہ قینچی یا پھر زبان طرازی کے متعلق یوں کہتے ہیں کہ (اس کی زبان) قینچی کی طرح چلتی ہے۔ انگریز چھری کاٹنے سے کھاتے ہیں اور یوں ہاتھوں کی نعمت کا کفران کرتے ہیں۔ البتہ چھری اور چھرا دونوں قصاب کے ہتھیار ہیں جن سے وہ گوشت کے ٹکڑے ٹکڑے بلکہ بوٹی بوٹی کر کے بیچتا ہے اور اپنی روزی کماتا ہے۔ وہ اپنے پیشہ ور بھائی کو چھری بند بھائی کہتا ہے اور چھری مار گداگر زبردستی خیرات لینے کے لئے اپنے جسم کو چھری سے زخمی کر لینے کا حربہ استعمال کرتے ہیں فقیروں کے اس ٹولے کو گرز مار بھی کہتے ہیں۔ چھریوں کی لڑائی کو چھری کشاری کہتے ہیں جس سے یہ ضرب المثل بنی ہے کہ "چھری بھلی نہ کشاری" اور پنجابی جب زبردستی جلد کام کرنے پر مجبور ہو جائے تو یہ کہاوت بولتے ہیں کہ "چھری تے مٹگی" جب کسی کی نیت میں بگاڑ آ جاتا ہے تو اس کی ایذا رسانی کو "بغل میں چھری نیت بُری" کہہ کر واضح کرتے ہیں کہ ہندوؤں کی فطری منافقانہ ذہنیت کے اظہار کے لئے تو یہ ضرب المثل مشہور ہے کہ "بغل میں چھری منہ میں رام رام"

چھری ہو، چاقو ہو یا قینچی ہو سب کا کام چلنا ہے اور صفت کا ثنا ہے۔ یہ سب چلنے اور کاٹنے کے ساتھ ساتھ پھرتے بھی ہیں۔ قینچی جب کپڑے پر پھرتی ہے تو اسے لیر لیر کر دیتی ہے۔ چاقو جب لڑائی جھگڑے میں چل جاتا ہے تو زخموں پہ زخم لگاتا چلا جاتا ہے اور اس کے بعض کاری زخم

ہلاکت کا بھی باعث بن جاتے ہیں۔ چھری یوں تو عام طور پر سبزی ترکاری بنانے کے کام آتی ہے مگر جب بکرے کی گردن پر چلتی ہے تو اسے کاٹ کر رکھ دیتی ہے۔ خربوزے پہ لگے یا خربوزہ اس پر لگے تو نقصان خربوزے کا ہی ہوتا ہے اس کا کچھ نہیں بگڑتا البتہ جب یہ دل پر چلتی ہے تو اسے ضرور گھائل کر دیتی ہے۔ بقول شاعر:

دیکھا جو حسن یار طبیعت چل گئی آنکھوں کا تھا قصور چھری دل پہ چل گئی

لطف کی بات تو یہ ہے کہ لٹری عورت کو جو لڑائی جھگڑے کر ادیتی ہے اسے پتنگ چھری کہتے ہیں۔ تیر، تلوار اور خنجر کا شمار بھی اسی خاندان میں ہوتا ہے۔ تیر جب ایک بار کمان سے نکل جاتا ہے تو پھر کبھی واپس نہیں آتا۔ اس کا ہدف پر لگنا یا نہ لگنا تیر انداز کی مہارت پر منحصر ہوتا ہے مگر تلوار اپنے نیام سے نکل کر اپنے جو ہر دکھاتی ہے اور پھر نیام میں آچھپتی ہے لیکن خنجر کمال کی چیز ہے یہ بغل میں سے نکال کر چپکے سے کسی کے پیٹ میں گھونپا جاتا ہے جس سے انتڑیاں باہر آجاتی ہیں اور اس کا مضروب قسمت سے ہی جانبر ہوتا ہے۔

کتاب عشق میں زیادہ تر ذکر تیر اور خنجر کا آتا ہے یا پھر تھوڑا کٹار کا مگر اس میں تلوار کا ذکر سب سے کم ملتا ہے۔ معشوق تیر و خنجر کا ہی دھنی ہوتا ہے۔ وہ انہی سے کام چلاتا ہے۔ تلوار اٹھانے کی شاید اس کے بازوؤں میں سکت نہیں ہوتی جیسی تو شاعر نے کہا ہے کہ

اس سادگی پہ کون نہ مر جائے اے خدا

کہ لڑتے ہیں اور ہاتھ میں تلوار بھی نہیں

اس کی نگاہوں کے ٹیڑھے ترچھے تیر بھی اپنا کام کر جاتے ہیں مگر پھر بھی شاعر اسے تیر نگاہ کو سیدھا کرنے کا مشورہ دیتا ہے شاید اس لئے کہ وہ چاہتا ہے کہ اس کے محبوب کا یہ تیر سیدھا آکر اس کے دل میں پیوست ہو کر وہیں کا ہو رہے۔

گرز، نیزے، بھالے اور ڈھال کے بیان کے بغیر اس مہلک خاندان کا ذکر مکمل نہیں ہوتا۔ پاک و ہند میں کشتی کا میدان مارنے والے پہلوان کو ٹرائی کی جگہ گرز دیا جاتا ہے۔ گرز اوپر سے گول اور موٹا ہوتا ہے اور بھاری بھر کم ہوتا ہے اس کا استعمال صرف تنومند جوان مرد ہی کر سکتا ہے پاک و ہند میں کشتی کا میدان مارنے والے پہلوان کو ٹرائی کی جگہ انعام دیا جاتا ہے۔ نیزہ گرز کے مقابلے میں ہلکا پھلکا ہوتا ہے جس سے ہر جنگجو بڑی آسانی سے کام لے سکتا



ہے۔ یہ ایک جنگی ہتھیار ہے مگر کھلاڑی نیزہ پھینکنے کا کھیل کھیلتا ہے۔ بھالا فارسی نیزے کا ہندی بھائی ہے اسے برچھا بھی کہتے ہیں جس کی تصغیر اور تانیٹ برچھی کہلاتی ہے۔ یہ بھی نیزے کی طرح ہی کام کرتا ہے۔ ان دونوں میں کوئی فرق نہیں۔

رہی ڈھال؟ سو وہ اس خاندان کی سب کی پسندیدہ بہن ہے یوں تو یہ تیر، تلوار یا نیزے وغیرہ کا دار روک کر سب کی حفاظت کرتی ہے اور دشمن تک کی حفاظت کے بھی کام آتی ہے۔

موجودہ دور میں جب سے جدید سائنس اور ٹیکنالوجی کا اس خاندان میں اثر و نفوذ بڑھا ہے اس نے بندوق، توپ اور ٹینک سے لیکر میزائل اور ایٹم بم جیسے ہلاکت آفرین آلات حرب سے نواز دیا ہے جو آج واحد میں ملکوں کے ملک اور قوموں کی قومیں نیست و نابود کر سکتے ہیں۔ دعا ہے کہ قادر مطلق ان سب کی ہلاکت خیزیوں سے بنی نوع انسان کو اپنی پناہ میں رکھے۔

میری مانیئے اور ان سب آلات و اوزار کو چھوڑیئے صرف چھری اور چاقو کے نام یاد رکھیئے اور ان سے صرف کاٹنے تراشنے کا کام لیجئے جس کے لئے کہ وہ بنائے گئے ہیں اور ان کا غلط اور ناجائز استعمال ہرگز نہ کیجئے۔

## چھوٹا اور بڑا

چھوٹا اور بڑا اردو کے متضاد الفاظ ہیں۔ دونوں مذکر اور بطور صفت کے استعمال ہوتے ہیں۔ ان کی تانیث چھوٹی اور بڑی ہے اور بطور جمع چھوٹے اور بڑے کے الفاظ استعمال ہوتے ہیں عربی میں صغیر اور کبیر کے الفاظ ان کے ہم معنی ہیں مگر عام طور پر اصغر اور اکبر کو ان کے متبادل الفاظ سمجھا جاتا ہے جو کہ صحیح نہیں کیونکہ ان میں تفضیل کا درجہ ہے یعنی بہت چھوٹا اور بہت بڑا۔ چھوٹا اور بڑا (دونوں) ایک ساتھ بھی استعمال ہوتے ہیں جو "سب" کے مفہوم کو ظاہر کرتے ہیں مگر ان کا تضاد برقرار رہتا ہے جیسے "چھوٹے بڑے" یعنی ادنیٰ و اعلیٰ، غریب و امیر، بچے بوڑھے۔

چھوٹے اور بڑے کی تفریق جاننے کے کئی پیمانے ہیں مثلاً: قد، عمر، رتبہ، مرتبہ، مقدار، تعداد، عزت، دولت، شہرت، وسعت، نسل، خاندان، اونچائی، گہرائی، لمبائی، چھوٹائی، چوڑائی، سوچ، فکر وغیرہ وغیرہ مگر "بڑا" کا لفظ مونگ یا ماش کی تلی ہوتی نکلیا کے معنی دیتا بڑا عجیب سا لگتا ہے۔ اسی طرح "چھوٹا" کا استعمال معمولی یا خفیف اور ناچیز یا بے قدر کے معنوں میں تو چلتا ہے مگر ذلیل یا کمینہ کے معنوں میں بھلا نہیں لگتا۔ تاہم بادی النظر میں ان کی تخصیص کا عام سہا کلیہ بڑا اول پذیر ہے جو سادہ لوحوں کا تراشیدہ ہے مگر حقیقت و صداقت کا آئینہ دار ہے یعنی جس کے پاس زیادہ طاقت (زور و زور اور اختیارات) ہے وہ بڑا ہے اور جس کے پاس کم طاقت ہے وہ چھوٹا ہے۔ فارسی کی یہ ضرب المثل "دست زور بالا" اور پنجابی کی یہ کہاوت "زور راں وراں داسٹیں ویہہ سو" اسی حقیقت کی عکاس ہیں۔ یقین نہ آئے تو معاشرہ میں پولیس پٹواری کے کردار پر نظر ڈال لیجئے۔ ان دونوں کے بارے میں میرے تاثرات تو بس یہی ہیں کہ

"حکومتیں آتی جاتی رہتی ہیں مگر پولیس باقی رہتی ہے" اور "فلک پہ باری زمین پہ پٹواری" اور سب سے بڑھ کر آپ کے اور میرے مشاہدات کا حاصل بھی یہی ہے کہ سب سے بڑا پیسہ ہے جو چھوٹے کو بھی بڑا بنا دیتا ہے۔ بڑا بننا یا بڑا ہونا بہت بڑی اور اچھی بات ہے مگر یاد رہے کہ اس کا معیار اور کسوٹی صرف اور صرف کردار ہے۔ بڑا کام کرنے سے آدمی یقیناً اپنا نام بڑا کر سکتا ہے اور کوئی بھی شخص بڑی دولت کے بل بوتے پر، بڑے پیسے سے، بڑے گھرانے کی نسبت سے، بڑے

بڑے بول بولنے یا بڑی بڑی باتیں کرنے سے ہرگز بڑا نہیں بن پاتا اور یہ بھی مت سمجھیے کہ چھوٹا کام کرنے سے آدمی چھوٹا بن جاتا ہے کیونکہ بعض اوقات چھوٹے آدمی کا چھوٹا سا کام بھی اسے بڑا بنا دیتا ہے۔ درحقیقت کسی کے بڑے پن یا چھوٹے پن کا اندازہ لگانے کے لئے اس کے کردار اور عمل کے نیک و بد کا پیمانہ ہی کام میں لایا جاتا ہے۔

ان دونوں الفاظ کا مختلف صورتوں میں استعمال بڑا پر معنی ہے۔ ان سے بننے والے مرکبات و محاورات، کہاوتیں اور مقولے لطف سے خالی نہیں ہیں۔ آئیے ان میں سے چند ایک کا احاطہ کرتے ہیں۔ پہلے چھوٹے کا چھٹا پادیکھتے ہیں پھر بڑے کا بڑا پادیکھیں گے:

چھوٹا استنجا (پیشاب کرنے کے بعد ڈھیلے سے پیشاب خشک کرنا) چھوٹا چلہ (زچہ کو چھٹے دسویں دن کا غسل دینا) چھوٹا صاحب (بڑے افسر کا امدادی افسر) چھوٹا کپڑا (انگلیا) چھوٹا منہ بڑی بات (بڑوں کی عیب جوئی) چھوٹا منہ بڑا نوالہ (حیثیت سے زیادہ مل جانا) چھوٹا گھر بڑا سدھیانہ (حیثیت چھوٹی مگر تعلقات بڑوں سے) چھوٹا سامنہ (دیکھنے میں غریب حقیقت میں امیر) چھوٹا سب سے کھوٹا (پست قد آدمی بہت شریر ہوتا ہے) چھوٹوں سے بڑے ہوتے ہیں (چھوٹے آہستہ آہستہ بڑے ہوتے ہیں۔ غریب امیر اور ادنیٰ اعلیٰ ہو جاتے ہیں) چھوٹے بڑے (ادنیٰ اعلیٰ۔ سب) چھوٹے دل کا (کم حوصلہ) چھوٹے سے میاں نمازی، بڑی سی دم (چھوٹا قد اور لمبی داڑھی۔ حیثیت کم اور اخراجات زیادہ) چھوٹے گاؤں سے نانا کیا (چھوٹے گاؤں یا رشتہ داروں سے کیا تعلق) چھوٹی بات (معمولی معاملہ) چھوٹی امت کے لوگ (بچ لوگ)۔ چھوٹی کھوٹی کا (ٹھٹھنا آدمی یا گھوڑا)۔

اب بڑے کا بڑا پاملاحظہ کیجئے:

بڑا استاد (چالاک ہشیار) بڑا جانور (سور۔ گائے۔ بیل) بڑا بول (تکبر کی بات) بڑا جگر / کلیجا / دل (حوصلہ) بڑا دن (25 دسمبر) بڑا روگ (سلن۔ دق) بڑا ابا (دادا۔ نانا) بڑا بوڑھا (سرپرست) بڑا سور (بہت بد ذات) بڑا کرنا (اونچا کرنا۔ پالنا پوسنا) بڑا نوالہ کھائے بڑا بول نہ بولے (کھائے خوب مگر تکبر نہ کرے)۔

بڑی بات۔ بڑی الاچی۔ بڑی چیز (اہم۔ باعزت) بڑی ڈیوڑھی / سرکار (امیر / سخی آدمی) بڑی شادی (تقریب ختنہ) بڑی ناک والا (غیرت مند) بڑی بڑی باتیں کرنا (بہت کچھ کہنا) بڑی

دور کی سوچنا (دوراندیشی کرنا) بڑی بہو بڑا بھاگ (دلہن دلہا سے بڑی ہو تو قسمت اچھی ہوتی ہے) بڑی بہو کو بلاؤ جو کھیر میں نمک ڈالے (جب کسی ہوشیار آدمی سے کوئی کام بگڑ جائے تو کہتے ہیں) بڑی بھابی ماں کی جگہ (بڑی بھابی والدہ کے درجے کے برابر ہوتی ہے) بڑی بھینس پر بالائی (جیسے بڑی بھینس کے دودھ پر بالائی زیادہ آتی ہے ایسے ہی امیر آدمی سے بڑے فائدے ہوا کرتے ہیں) بڑی مچھلی چھوٹی کو کھا جاتی ہے (زبردست زیر دست کا مال کھا جاتا ہے) بڑی نند شیطان کی چھڑی جب دیکھو تیرسی کھڑی (بڑی نند بجلی پسند) (یعنی نند بھانج کی کبھی نہیں بنتی)

بڑے آدمی۔ بڑے ابا۔ بڑے بڑے۔ بڑے بوڑھے۔ بڑے صاحب۔ بڑے بول۔  
بڑے حضرت (طنزاً شری) بڑے دتار (طنزاً کنجوس) بڑے رستم (طنزاً بزدل) بڑے پاڑ پیلنا (بہت قسم کے کام کرنا) بڑے پاؤں پھیلانا (بڑا جھگڑا کرنا) بڑے اُن پورنا بنے ہیں (خود کو بڑا فیاض سمجھتے ہیں) بڑے برتن کی کھر چن بھی بہت ہے (بگڑے رئیس یا بڑے گھر سے بھی کچھ نہ کچھ فائدہ ہو ہی جاتا ہے) بڑے بول کا سر نیچا (غرور کا سر نیچا) بڑے میاں تو بڑے میاں چھوٹے میاں سجان اللہ (سب شرارتی ہیں)۔

سارا کنبہ ہی ایک جیسا ہے۔ ایک سے ایک بڑھ کر ہے) بڑے شہر کا بڑا چاند (بڑے شہروں میں بدمعاش بھی بڑے بڑے ہوتے ہیں۔ بڑے آدمیوں کی بات بڑی ہوتی ہے)۔  
"چھوٹا اور بڑا" کی ان چھوٹی بڑی باتوں سے میرا تو چھوٹا سا خیال یہی ہے کہ چھوٹا چھوٹا ہے اور بڑا بڑا۔ چھوٹا کبھی بڑا نہیں بن سکتا مگر بڑا کبھی کبھار مصلحتاً خود کو چھوٹا بنا لیتا ہے۔ یہ اور بات ہے کہ "چھوٹا منہ اور بڑی بات" کے مصداق چھوٹا کبھی کبھار جب کوئی بڑی بات کہہ دیتا ہے تو داد پالیتا ہے مگر بڑا اگر کوئی چھوٹی بات کہہ دے تو برا لگتا ہے مگر آج کل تو چھوٹوں کو ایسی ہوا لگ گئی ہے کہ وہ خود کو بڑے سمجھتے ہیں اور بڑوں کو چھوٹا جانتے ہیں۔ چھوٹے بڑے کی پہچان ہی مٹ رہی ہے۔ میرے خیال میں تو یہی بہتر ہے کہ چھوٹے چھوٹے ہی بنے رہیں تو اسی میں ان کی بھلائی ہے اور بڑے اپنے تئیں بڑا ہی بنائے رکھیں تو اسی میں ان کی بڑائی ہے۔ نہ چھوٹا بڑے پن کا دعویدار بنے اور نہ بڑا چھوٹے پن سے کام لے اور ہم سب یہ جان لیں کی سوائے خدا تعالیٰ کے کوئی بھی بڑا نہیں اور آدمیوں میں بڑا وہی ہے جس کا کام بڑا ہے۔ نام سے کوئی بڑا نہیں ہوتا بلکہ عقل میں یا کام سے بڑا ہوتا ہے۔

## حیرت اور حسرت

حیرت اور حسرت کا تعلق ایک ہی خاندان سے ہے مگر وہ سوتیلی نہیں بلکہ حقیقی بہنیں ہیں یعنی ایک ہی ماں کی پیدائش ہیں۔ بعض کہتے ہیں کہ حیرت حسرت سے بڑی ہے اور بعض کا خیال ہے کہ حسرت حیرت سے بڑی ہے مگر حقیقت پسندوں کا یہ کہنا ہے کہ ان کا چھوٹا یا بڑا ہونا یا بننا حالات و واقعات کا مرہون منت ہے جن کے دباؤ یا ان کی سنگینی کی شدت یا کمی ان میں سے کبھی کسی ایک کو بڑا اور کبھی چھوٹا بنا دیتی ہے۔ آئیے ان کی اصلیت و ماہیت کا مختصر سا جائزہ لیتے ہیں۔

دونوں عربی کے مونث الفاظ ہیں۔ حیرت کے معنی گھبراہٹ اور پریشانی کے ہیں جبکہ حسرت میں افسوس اور تاسف کا مفہوم مخفی ہے جو کسی چیز کے نہ ملنے سے جنم لیتا ہے۔ تمنا، آرزو، ارمان اور شوق کے معنوں میں بھی استعمال ہوتا ہے۔

حیران کن حالات و واقعات کی حیرت افزائی انسان کو حیرت زدہ اور حیران و پریشان کر دیتی ہے اور تحیر و گھبراہٹ کے اٹھاہ سمندر میں ڈوب جاتا ہے اور اس کی حیرت زدگی کا عالم دیکھ کر اس کے بھی خواہ بھی دنگ اور سرگشتہ رہ جاتے ہیں۔ اور حسرت انگریز مرغوبات و تحریکات انسان کو حسرت سنجی کا عادی بنا دیتی ہے مگر جب اس کے ارمان پورے ہوتے ہیں اور اس کے دل کی آرزوئیں دل میں ہی رہ جاتی ہیں تو اس کا حسرت بھرا دل اسے حسرت زدہ (ملول و مغموم) کے لقب سے ملقب کر دیتا ہے اور اس کی تمام حسرتیں دل میں دفن ہو کر رہ جاتی ہیں اور تاسف کے سوا اس کے پاس کوئی چارہ باقی نہیں رہتا۔

مختصر اُیوں بھیجئے کہ حیرت کا تعلق دماغ سے ہے اور حسرت کا تعلق دل سے ہے۔ حیرت ، سوچ اور فکر سے ظہور پزیر ہوتی ہے اور حسرت دل میں جنم لیتی ہے جو کبھی کبھار پرورش پا کر پروان چڑھتی ہے اور اکثر دل ہی دل میں زندگی کا چکر لگا کر وہیں دفن ہو کر رہ جاتی ہے زبان اور چہرہ حسرت کے اظہار کا ذریعہ ہیں جبکہ حسرت کے بر آنے یا اس کی تکمیل کا اندازہ کسی کے اعمال و افعال سے لگایا جاسکتا ہے۔



حسرت کسی خواہش یا مقصد کے عدم حصول پر ہوتی ہے اور حیرت کسی امر واقع کی بوجہی پر ہوتی ہے مثلاً کسی کی غلط بیانی پر، وعدہ خلافی پر، متضاد قول و افعال پر، غیر متوقع نتائج پر یا توقعات کے برعکس نتائج پر۔ یہ دیکھنے سننے اور پڑھنے پر اظہار کا باعث بنتی ہے جبکہ حسرت کے اسباب حسب ذیل ہیں:

(i) خواہشات کا پورا نہ ہونا

(ii) اُمیدوں پر پانی پھر جانا

(iii) توقعات کا برنہ آنا

(iv) محرومیوں اور ناکامیوں پر اپنی بے بسی اور بے چارگی کے باعث

(v) دوسروں کی خوشی و خرمی اور مرفعہ الحالی کا اپنی بے بضاعتی کے تقابل سے مگر

بعض داناؤں کا یہ بھی کہنا ہے کہ رشک یا حسد حسرت کا اصل سبب ہیں لیکن غور کرنے سے پتہ چلتا ہے کہ رشک و حسد میں بھی خواہش کا پہلو ہی مخفی ہوتا ہے لہذا خواہشات کی عدم تکمیل کو ہی حسرت کا حقیقی سبب قرار دینا قرین تھیاس دکھائی دیتا ہے۔

بلاشبہ نفسیات کی رو سے حیرت اور حسرت فطری امر ہیں اور ان سے مفر ممکن نہیں۔ یہ

دماغ اور دل کے خاصے اور لوازم ہیں۔ ان کی حقیقت مسلم ہے لہذا ان سے انکار اور فرار ممکن نہیں۔ جب تک جسم میں دماغ اور دل موجود ہیں ان کی وقوع پذیری کا امکان ہر دم اور ہر قدم پر متوقع ہے مگر

ہمیشہ حیرت میں ڈوب جانا یا ڈوبے رہنا اور حسرتوں کے پیچھے پڑے رہنے یا حسرتوں

سے دل کو بھرے رکھنا کہاں کی عقلمندی ہے۔ ان دونوں کے استغراق سے بچنے کی ہر ممکن سعی کرتے رہیں لیکن ان سے واجبی واجبی سا تعلق بھی برقرار رکھنے کی کوشش کرتے رہیں۔ بس یہی

میرا مشورہ ہے۔

## خاک اور خاکہ

خاک اور خاکہ ملتے جلتے الفاظ ہیں۔ اُن کی مشابہت میں صرف "ہ" کا تفاوت ہے۔ خاکہ کی "ہ" کو اگر حذف کر دیا جائے تو خاک رہ جاتا ہے اور اگر خاک میں "ہ" کا اضافہ کر دیا جائے تو وہ خاکہ بن جاتی ہے۔ مگر

معنوی لحاظ سے دونوں میں زمین و آسمان کا فرق ہے۔ خاک کے معنی مٹی، راکھ اور زمین کے ہیں جبکہ خاکہ کے معنی نقشہ، ڈھانچا، منصوبہ یا شخصی حالات کا مختصر تذکرہ ہے۔ یوں ان میں کوئی مناسبت نہیں ہے۔ آئیے پہلے ہم خاک کی خبر لیتے ہیں پھر خاکہ کا حال پوچھیں گے:

سب سے پہلے خاک سے انسان کا ہیولا تیار کیا گیا پھر اس میں روح ڈال کر آدم کی تخلیق کی گئی۔ یوں خاک کو انسانی عناصر اربعہ میں اولیت کا شرف حاصل ہے گویا خاک انسان کی اصل ہے اس کا خمیر ہے جو مرنے کے بعد خاک میں مل کر پھر سے خاک ہو جاتا ہے سچ ہی تو کہا گیا ہے کہ "پہنچی وہیں پہ خاک جہاں کا خمیر تھا"

خدا تعالیٰ نے اس خاک کی تیلے کو اسماء کا علم سکھا کر اور اپنا نائب بنا کر دنیا میں اتارا اور اشرف المخلوقات کے لقب سے ملقب فرمایا مگر دنیا داری اور دنیا طلبی کی ہوس میں یہ عمر بھر خاک چھانتا رہتا ہے۔ مطلب برآری کے لئے خاک پر لوٹتا ہے اور خاکساری سے کام لیتے ہوئے دوسروں کی خاک بھی چانتا ہے اور اپنے افعال و حرکات قبیحہ سے نہ صرف اپنی خاک اڑاتا ہے بلکہ خاندانی نام و ننگ کو بھی خاک میں ملا دیتا ہے۔

خاک ماہیت کے لحاظ سے مادہ ہے مگر خاصیت کے لحاظ سے مختلف ہے اسی لحاظ سے مختلف فصلیں اگائی جاتی ہیں اور اس کے تجزیہ سے زیر زمین معدنیات کے دینے اور خزینے دریافت کئے جاتے ہیں۔ ساحلی زمین دلدلی، میدانی زمین زرخیز اور صحرائی زمین بے آب و گیاہ ہوتی ہے اور وہاں ہمیشہ خاک ہی اڑتی دکھائی دیتی ہے۔ تاہم

خاک کہیں کی بھی اور کیسی بھی ہو خاک ہی کہلاتی ہے اور اس کی رنگت میں کم و بیش

یکسانیت ہی پائی جاتی ہے مگر خصوصیات کے لحاظ سے اسے مختلف ناموں سے موسوم کیا جاتا ہے جیسے: خاکِ در، خاکِ وطن، خاکِ پاک، خاکِ پا، خاکِ کفِ پا، خاکِ مدینہ، خاکِ شفا وغیرہ۔ خاکِ شفا کی خاصیت ملاحظہ ہو:

واہ ری رحمت دوزخ کو بھی ٹھنڈا کر دیا  
آگ پانی ہو گئی خاکِ شفا کے سامنے

ہمارے لئے خاک کے سلسلے میں بس اتنا ہی یاد رکھنا کافی ہے کہ ہم خاک زاد ہیں۔ مر کر تہِ خاک میں ہی ہمارا ابدی ٹھکانہ ہے اس لئے ہمیں خاک بسر نہیں پھرنا چاہئے اور بمصداق ”خاک نہ دھول بکائن کے پھول“ نہیں بننا چاہئے بلکہ زندگی بسر کرتے ہوئے خاک نشین رہتے ہوئے خاک نہاد بننے کی سعی کرنا چاہئے اور سفلی خواہشات، ایک دوسرے کی سہو و خطا اور عیبوں پر خاک ڈالنی چاہئے۔

خاکہ دیکھی اور ان دیکھی اشیاء کی تصویر کشی ہے۔ یہ نثری بھی ہوتا ہے اور منظوم بھی۔ ادیب و شاعر کی منظر کشی مظاہرِ قدرت کا خاکہ ہی تو ہے۔ اسی طرح واعظ کا خدا، روح، فرشتے اور بہشت و دوزخ کا بیان بھی تو خاک کے ہی ہیں۔ جنوں، پریوں اور بھوت پریت کے وجود کا احساس بھی تو ان کے خاکوں ہی میں متصور ہوتا ہے۔

بچے ڈرائنگ میں خاک کے بنا کر ان میں رنگ بھرتے ہیں تو خاک کے کا تشخص قائم ہوتا ہے جس سے مخفی صلاحیتیں عیاں ہوتی ہیں اور پوشیدہ راز کھلتے ہیں۔ بعینہ

خاکہ ایک تصویر ہوتا ہے جو دماغ میں سوچا جاتا ہے، دل میں بٹھایا جاتا ہے اور کاغذ پر بنایا جاتا ہے۔ زبان پر لایا جاتا ہے۔ تقریبوں میں پڑھا جاتا ہے اور کتاب کی شکل میں چھپوایا جاتا ہے۔

خاکہ نگاری ایک فن ہے اور خاکہ نگار ایک مصور ہوتا ہے جو نوکِ زبان و قلم سے کسی کی جیسی بھی چاہتا ہے تصویر کشی کرتا ہے۔ اس میں ظرافت کا نمایاں عنصر فنکار کا کمال سمجھا جاتا ہے۔ اس میں کسی شخصیت کے مختلف پہلوؤں اور عادات و کردار کے مختلف گوشوں کو خندہ پیشانی سے ظاہر کرنا بڑی اہمیت کا حامل ہے۔ اس کے لطف و تاثیر کا جواب نہیں ہوتا اور اس کا پڑھنے والا یقیناً محظوظ ہوتا ہے اور دامنِ دیئے بغیر نہیں رہتا۔

کسی تنظیم، ادارہ، محکمہ یا منصوبے کے آغاز کے وقت جو پروگرام وضع کئے جاتے ہیں انہیں بھی خاکے یا بنیادی ڈھانچے کہتے ہیں اور پھر جب اس کی بہتری کے لئے تنظیم نو کے وقت جو کہا جاتا ہے اسے بنیادی ڈھانچے میں تبدیلی کا نام دیا جاتا ہے جیسا کہ حکومت اکثر بیشتر کرتی رہتی ہے اور آج کل بالخصوص محکمہ پولیس میں کر رہی ہے یہاں تک کہ حکومت دہشت گردوں اور مفروروں کی گرفتاری کے لئے ان کے خاکے اخبارات میں بھی شائع کرواتی رہتی ہے۔

بلاشبہ اہل فن نے خاکہ نگاری کے کچھ اصول بنا رکھے ہیں اور اس کے لئے ضابطہ اخلاق کی قدغن لگا رکھی ہے مگر خاکہ نگار کسی پابندی کا پابند نہیں ہوتا وہ ایک انشائیہ نگار کی طرح جس طرف چاہتا ہے اپنا رخ موڑ لیتا ہے اور جو چاہتا ہے کہہ گزرتا ہے۔ تاہم خاکہ نگاری اور انشائیہ نگاری میں ندرت اور شگفتگی کا عنصر ان اصناف کی پسندیدگی کا واحد جزو لازم ہے۔ چونکہ خاکہ اور انشائیہ میں شگفتہ بیانی سے کام لیا جاتا ہے اس لئے انہیں ہلکا پھلکا سمجھا جاتا ہے مگر وزن میں یہ ہرگز ہلکے پھلکے نہیں ہوتے۔

آپ جس کا چاہیں بے شک خاکہ بنائیے، کھینچیے یا اتاریے مگر خاکہ اڑانے سے ضرور اجتناب برتیئے تاکہ کسی کی دل آزاری نہ ہو۔

## خراش اور خلش

خراش اور خلش ایرانی نثر ادب میں ہیں۔ خراش چھوٹی اور خلش بڑی ہے۔ چھوٹی ظاہر دار اور بڑی باطن پرست ہے۔ خراش نمود کی قائل ہے اور خلش پردہ دار ہے مگر چھین کی قدر دونوں میں مشترک ہے۔ خراش جب نمودار ہوتی ہے تو اپنے خلاف ناپسندیدگی کو جنم دیتی ہے اور خلش باطن کے پردے میں مخفی رہنے کے باوجود اندر ہی اندر گھن اور دیمک کی طرح چاٹتی رہتی ہے۔ خراش رگڑ، زخم کی ہلکی سی لکیر اور کھجلی کے معنی دیتا ہے جبکہ خلش کھٹک، رنجش اور بغض و نزاع کے مفاہیم رکھتا ہے۔

کانٹے اور زخم کی خراش معمولی خراشیں سمجھی جاتی ہیں جو جلد مٹ جاتی ہیں۔ بچھو، سانپ اور دیگر موذی جانوروں کی کاٹ کی خراش خطرناک اور مہلک خراشیں ہوتی ہیں جبکہ واقعاتی اور حادثاتی طور پر آنے والی خراشیں قابل فراموش ہوتی ہیں مگر دل کو صدمات سے جو خراشیں پہنچتی ہیں وہ ناقابل برداشت ہوتی ہیں اور بھلائے بھی نہیں بھولتیں ان کی چھین کا احساس بڑا دیرپا، کربناک اور دل خراش ہوتا ہے۔

کہتے ہیں کہ خلش تو خار کی بھی برداشت نہیں ہوتی چہ جائیکہ دل و دماغ کی \_\_\_\_\_ اور جب دل میں کوئی کانٹا چبھ جائے تو اس کا گھاؤ بڑا گہرا ہوتا ہے اور دماغ کا کانٹا تو ہمیشہ کے لئے وہیں اٹک کر رہ جاتا ہے \_\_\_\_\_ دونوں کانٹے بڑے اذیت ناک اور خطرناک ہوتے ہیں \_\_\_\_\_

خلش کا تعلق صرف سوچ اور احساس سے ہوتا ہے اور جیسا کہ آپ جانتے ہیں کہ سوچ کا تعلق دماغ سے ہے اور احساس کا تعلق دل سے لہذا انہی تعلقات کی بنا پر اس کی دو قسمیں دلی اور دماغی وجود میں آتی ہیں۔ یہ دل و دماغ میں پیدا ہوتی ہیں وہیں پلٹی بڑھتی ہیں اور وہیں دفن ہو جاتی ہیں۔ خراش زدہ مریض کو آپ "مخروش" کا نام دے سکتے ہیں جبکہ بتلائے خلش کو آپ "مخلوش" کہہ سکتے ہیں۔ مخروش کے ساتھ ہر کوئی ہمدردی جتاتا ہے جبکہ مخلوش آدمی اپنے ہی آپ میں



رہتا ہے، دوسروں سے پہلو تہی کرتا ہے اور اپنے مرض کو چھپانے کی کوشش میں اندر ہی اندر کڑھتا ہے اور پیچ و تاب کھاتا رہتا ہے۔ تنہائی کو باعث سکون خیال کرتا ہے مگر اس کا یہ خیال خام ہے کیونکہ تنہائی میں سوچ اور احساس میں فطری طور پر اضافہ ہو جاتا ہے جسے وہ محسوس نہیں کر پاتا اور یوں اس کا مرض روز بروز طویل اور لاعلاج ہوتا جاتا ہے۔ وہ اپنے مرض اور دکھ کا اظہار بھی نہیں کرتا کیونکہ وہ خلش کے روگ کو عشق کے روگ کی طرح لاعلاج تصور کرتا ہے اور کسی کو اپنا غمگسار اور چارہ ساز نہیں سمجھتا اور اگر وہ کسی کو دوست اور رازدان جان کر اپنا حال دل کہہ بھی دے تو کیا حاصل؟ وہ عاشق زار کی طرح اتنا بے خود اور بے خبر ہوتا ہے کہ وہ خلش کے اسباب و علل جاننے اور اس کے علاج معالجہ کے سلسلے میں نہ کچھ کہہ سکتا ہے اور نہ کچھ کر سکتا ہے۔ اس کا بس خدا تعالیٰ ہی حافظ ہے۔ خدا تعالیٰ ہی ہے جو اس کے دل و دماغ میں "احساس زیاں" پیدا کر دے یا

پھر بذریعہ موت اسے اس موذی مرض سے نجات عطا کر دے۔

خلش حسد، رشک یا عداوت سے پیدا ہوتی ہے جس کا اثر دل و دماغ پر برابر اور مسلسل پڑتا ہے۔ اس سے دل میں آتش انتقام بھڑکتی ہے جسے دماغ مزید ہوا دے کر بروئے کار لاتا ہے اور انسان کچھ بھی کر گزرتا ہے جس کے نتائج اکثر بھیانک صورت اختیار کر کے زندگی کو طرح طرح کے مصائب و آلام سے دوچار کر دیتے ہیں مگر خلش پھر بھی نہیں مٹتی۔

خراش اور خلش کی باہمی مشابہت اور مناسبت کی وجہ سے انہیں جسمانی عوارض بھی کہا جاسکتا ہے خراش کا علاج وید، حکیم اور ڈاکٹر کر سکتے ہیں مگر خلش کا علاج کسی کے پاس نہیں۔ خراش کی لکیریں اکثر مٹ بھی جاتی ہیں اور کچھ باقی بھی رہ جاتی ہیں جو بے ضرر ہوتی ہیں مگر خلش کی دراڑیں انٹ ہوتی ہیں اور اس کے نشان دل و دماغ پر نہ صرف نقش رہتے ہیں بلکہ ہمیشہ مسلط بھی رہتے ہیں۔ ان کا علاج تحمل اور برداشت تجویز کیا جاتا ہے مگر انسانی فطرت کے مطابق ناقابل قبول اور ناقابل عمل ہے البتہ رفت گزشت اور عفو و درگزر سے حسد و رشک، بغض و عناد اور جذبہ انتقام کی آتش فروزاں کو ٹھنڈا کر کے امن اور سلامتی کی راہ نکالی جاسکتی ہے۔

دعا ہے کہ رب اعلیٰ ہمیں ہر طرح کی دل خراشیوں اور خلش سامانیوں سے محفوظ و مصون رکھے اور امن و سلامتی سے زندگی بسر کرنے کی رہنمائی فرمائے۔ آمین

## خواب اور خیال

خواب حقیقت ہے اور خیال وہمہ ہے۔ عام لوگ خواب اور خیال کو ہم معنی سمجھتے ہیں مگر ایسا نہیں ہے کیونکہ خواب کا تعلق نیند سے ہے اور خیال کا تعلق سوچ سے۔ خواب سوتے میں دیکھا جاتا ہے اور خیال جاگتے میں آتا ہے مزید یہ کہ خیال محض مخفی خیال ہے مگر خواب خیال کی طرح ہرگز خیالی نہیں ہے۔ خواب تو الہام کی ایک صورت ہے جس میں حق تعالیٰ فرشتے کو حکم دیتا ہے کہ وہ اس کے بندے کو خواب میں الہام کرے تاکہ وہ صدقہ دے اور گناہ سے بچے۔ سچا خواب تو وحی الہی اور جزو نبوت ہے۔ حضور پاک ﷺ کے فرمان کے مطابق سچا خواب تو نبوت کا 46 واں حصہ ہے اور اس کی حقیقت و صداقت کی یوں تصدیق فرمائی کہ ”میری وفات کے بعد وحی تو ختم ہو جائے گی مگر مبشرات بند نہ ہوں گے“۔

خیال اچھا بُرا اور ادنیٰ و اعلیٰ بھی ہو سکتا ہے جس کا اندازہ صرف اس کی عملی صورت میں ہی ہو سکتا ہے مگر خواب نہایت اعلیٰ و افضل شے ہے اگر ایسا نہ ہوتا تو حضرت ابراہیمؑ خواب کی بنا پر اپنے لختِ جگر کو ذبح کرنے کے لئے تیار نہ ہوتے۔ اس کی حقیقت رسول اکرمؐ کے اس ارشاد پاک سے بھی عیاں ہوتی ہے کہ آپ ﷺ نے فرمایا: ”جس نے مجھے خواب میں دیکھا اس نے مجھے ہی دیکھا کیونکہ شیطان میری صورت نہیں بنا سکتا“ تاہم خواب کی ایک قسم مکروہ بھی ہے جس میں انسان شیطانی حرکات، خوفناک مناظر اور اقدامات و تحریکات، کاربد اور عصیاں کاری کا مشاہدہ کرتا ہے مگر اس کے اثرات بد سے محفوظ رہنے کے لئے حضور اکرمؐ نے ایک عظیم نسخہ عطا فرمایا ہے کہ ”جب کوئی شخص مکروہ خواب دیکھے تو تین مرتبہ ہاتھیں کروٹ لے کر ٹھنکے اور کسی کو نہ بتائے۔“

جہاں تک خواب کی تعبیر کا تعلق ہے تو اس کی حقیقت سے بھی انکار جائز نہیں۔ سچے خواب تو اللہ تعالیٰ کی طرف سے بشارتیں ہوتی ہیں ان کی تعبیر ایرے غیرے سے نہیں پوچھنی چاہئے کیونکہ تعبیر پوچھنا نہایت نازک اور خطرناک بات ہے کیونکہ بتائی گئی تعبیر بحکم خداوندی واقع ہو جاتی

ہے۔ بقول حضرت امام جعفر صادقؑ "چار قسم کے اشخاص سے خواب کی تعبیر پوچھنا ناجائز ہے

(۱) بے دین سے جو شریعت کے پابند نہ ہوں۔

(۲) عورتوں سے جو ناقص العقل ہوتی ہیں۔

(۳) جاہلوں سے جو علم دین سے نابلد ہوتے ہیں۔

(۴) دشمنوں سے جو خیر و برکت سے خالی ہوتے ہیں۔

لہذا

ضروری ہے کہ خواب صرف مخلص دوست، نیک، صالح، عالم باعمل اور برگزیدہ ہستیوں کے

سوا کسی سے بیان نہ کیا جائے کیونکہ یہ علم خداوندی ہے اور عطیہ الہی ہے۔ ارشادِ باری ہے کہ

"اے یوسفؑ ہم نے تجھے خواب کی تعبیر کا علم سکھایا \_\_\_\_\_ اور برگزیدہ فرمایا"

حضرت یوسفؑ کے بعد علم تعبیر کا جو مقام امام محمد بن سیرینؒ کو حاصل ہے کسی دوسرے ولی

یہاں تک کہ کسی صحابی کو بھی نہیں۔ انہیں تعبیر خواب کا غیر معمولی جوہر ودیعت کیا گیا تھا۔ آپ نے

خواب کی تین اقسام بتائی ہیں:

(۱) حدیثِ نفس (ولی خیالات) یعنی اپنے کام یا پیشہ کے متعلق خواب میں متعلقہ چیزیں دیکھنا۔

(۲) تخویفِ شیطان (مکروہ، بُرے اور متوحش خواب) جن کی تعبیر تین مرتبہ بائیں طرف تھوکنے

اور شیطان سے پناہ مانگنے سے الٹ جاتی ہے۔

(۳) مبشراتِ خداوندی (خدائی بشارتیں) یہی خواب سچے اور قابلِ تعبیر ہوتے ہیں اور پہلی دو

اقسام کے خواب درخور التفات نہیں ہوتے۔

تعبیر خواب کے ضمن میں امام موصوف کا یہ قول بھی ہے کہ رات کے پہلے حصے میں دیکھے

گئے خواب کی تعبیر پانچ سال میں ظاہر ہوتی ہے۔ آدھی رات میں دکھائی دینے والے خواب کی

تعبیر پانچ مہینوں تک ظہور پزیر ہوتی ہے اور رات کے آخری حصے یعنی صبح سویرے جو خواب

دکھائی دے تو اس کی تعبیر دس روز تک ظاہر ہو جاتی ہے۔

حضرت مغربیؒ نے خواب کی دو قسمیں بیان کی ہیں \_\_\_\_\_ ایک سچا خواب اور دوسرا

جھوٹا \_\_\_\_\_ اور سچا خواب تین قسم پر ہے۔ ایک بشارت دوسرا تنبیہ اور تیسرا الہام۔ یاد رہے

کہ خواب فرزند آدم کے سر پر آنے والی نیکی اور بدی کی ایک اطلاع ہے جو حق تعالیٰ کی طرف سے

خواب کے فرشتے (ملک الرویا) کے ذریعے سے دی جاتی ہے۔ مگر عوام الناس اور اہل زبان کے ہاں خواب و خیال کے جو تصور رات ہیں وہ محض خواب اور خیال کی باتیں ہیں مثلاً خواب کے ضمن میں:

- (۱) خواب خرگوش یا خواب غفلت: تقافل اور بے خبری کے معنوں میں۔
  - (۲) خواب سنگین یا خواب گراں: گہری نیند کے لئے۔
  - (۳) خواب شیریں یا خواب نوشیں: میٹھی اور پر لطف نیند کے لئے۔
  - (۴) خواب پریشاں: بے آرامی کی نیند یا ڈراؤنا خواب۔
- اسی طرح خیال کے ضمن میں:

- (۱) خیال خام: پورا نہ ہونے والا تصور۔ بے ہودہ خیال۔
- (۲) خیال بد: بُری سوچ۔
- (۳) خیال فاسد: فساد پیدا کرنے والا خیال۔
- (۴) خیالی بندی: خیالی تصویر۔

غرض ان کے سب خواب و خیال خیالی اور تصور راتی ہیں۔ مختصراً یہی کہا جاسکتا ہے کہ ان کے خواب خیال آور اور خیال خواب آلودہ ہوتے ہیں جن سے چھٹکارا پانے کا واحد علاج خواب آور گولیاں ہیں جن سے نہ انہیں خواب کا خیال رہے نہ کسی خیال کا خواب دیکھیں بلکہ سب کچھ فراموش کر دیں۔

خواب و خیال کی اس خیال بندی کے بعد آپ کو میرا یہی مشورہ ہے کہ خیالی خوابوں اور خواب آلودہ خیالوں سے بچیں اور جیسے تیسے بھی بن پڑے ایسے ویسے خوابوں کا خیال چھوڑیں اور ایسے ویسے خیالوں کے خواب نہ دیکھا کریں اور اگر خواب و خیال کو دیکھنا ہی ہے تو اسلامی تناظر میں دیکھیں۔

## خوب تر اور بدتر

خوب اور بد فارسی کے متضاد الفاظ ہیں اور بطور صفت استعمال ہوتے ہیں۔ "خوب" اچھا اور "بد" بُرا کے معنی دیتا ہے۔ ان سے اچھائی بُرائی اور نیکی بدی کا مفہوم بھی لیا جاتا ہے۔ بطور سابقہ استعمال کرنے سے جو مرکبات تو صفت بننے میں بھی اچھائی اور بُرائی کا پہلو ہی اجاگر ہوتا ہے جیسے خوب سے خوبصورت، خور و وغیرہ اور بد سے بد صورت، بد چلن وغیرہ مگر جب ان کے ساتھ "تر" کا لفظ استعمال کیا جاتا ہے تو ان کی صفت میں اضافہ ہو جاتا ہے (اُردو میں "تر" کے بجائے "بہت" آتا ہے جسے گرامر کی اصطلاح میں "تفضیل بعض" کہتے ہیں) ہم اسی تفضیل بعض کو ذرا تقابلی تناظر میں دیکھنا چاہتے ہیں۔

### خوب

- زکوٰۃ و خیرات دینا خوب ہے مگر خوش دلی سے دینا خوب تر ہے۔
- امیر کا بخشش کرنا خوب ہے لیکن محتاج سے خوب تر ہے۔
- تواضع غریبوں سے خوب ہے لیکن امیروں سے خوب تر ہے۔
- بڑھاپے میں توبہ خوب ہے مگر جوانی میں خوب تر ہے۔
- گناہ سے توبہ کرنا خوب ہے مگر بچنا خوب تر ہے۔
- اگرچہ شرم مردوں سے خوب ہے مگر عورتوں سے خوب تر ہے۔
- مصیبت میں صبر خوب ہے لیکن صبر کے ثواب کو ضائع نہ ہونے دینا خوب تر ہے۔
- نیکی کرنا خوب ہے لیکن اس کے ثواب کو ضائع نہ ہونے دینا خوب تر ہے۔
- نیکی کا اجر دنیا میں خوب ہے مگر آخرت میں خوب تر ہے۔
- حصول علم خوب ہے لیکن اس پر عمل کرنا خوب تر ہے۔
- حفاظتِ جان خوب ہے لیکن حفاظتِ ایمان خوب تر ہے۔
- غصے پر قابو پانا خوب ہے مگر غصے میں نہ آنا خوب تر ہے۔



معافی مانگنے پر معاف کر دینا خوب ہے لیکن بن مانگے معاف کرنا خوب تر ہے۔  
 کچھ مانگنے پر ملنا خوب ہے مگر بن مانگے ملنا خوب تر ہے۔  
 سچ بولنا خوب ہے مگر سچی گواہی دینا خوب تر ہے۔  
 خوںے خوباں خوب ہے لیکن خوںے نیکاں خوب تر ہے۔  
 جبر کرنا خوب ہے لیکن صبر کرنا خوب تر ہے۔  
 میدان جیتنا خوب ہے لیکن دل جیتنا خوب تر ہے۔  
 شہد کی مٹھاس خوب ہے لیکن زبان کی مٹھاس خوب تر ہے۔  
 تحفظ جان خوب ہے لیکن تحفظ آبرو خوب تر ہے۔  
 بھلا ہونا خوب ہے لیکن بھلا چاہنا خوب تر ہے۔  
 اچھا رہنا خوب ہے لیکن اچھا کرنا خوب تر ہے۔  
 اچھی سننا خوب ہے لیکن اچھی کہنا خوب تر ہے۔  
 اطمینان خوب ہے لیکن یقین خوب تر ہے۔

بد

اگر چہ گناہ جوانی میں بھی بد خیال کیا جاتا ہے لیکن بڑھاپے میں بدتر سمجھا جاتا ہے۔  
 چوری چھپے گناہ بد ہے لیکن سرعام بدتر ہے۔  
 تکبر کرنا امیروں کا فعل بد ہے لیکن محتاجوں کا بدتر ہے۔  
 فرائض اور عبادت میں سستی عام لوگوں سے بد ہے لیکن عالموں سے بدتر ہے۔  
 چغلی کھانا اور جھوٹ بولنا بد ہے لیکن تہمت و بہتان لگانا بدتر ہے۔  
 بد اخلاقی بد ہے لیکن بد اعمالی بدتر ہے۔  
 بد اطواری بد ہے لیکن بد اندیشی بدتر ہے۔  
 لادینی بد ہے لیکن بے دینی بدتر ہے۔  
 بے یقینی بد ہے لیکن بد یقینی بدتر ہے۔  
 بے اعتمادی بد ہے لیکن بد اعتمادی بدتر ہے۔  
 بے ادبی بد ہے لیکن بد لحاظی بدتر ہے۔

- بے ذوقی بد ہے لیکن بد ذوقی بدتر ہے۔  
 بے رنگی بد ہے لیکن بدرنگی بدتر ہے۔  
 جدائی بد ہے لیکن تنہائی بدتر ہے۔  
 کج خلقی بد ہے لیکن کج روی بدتر ہے۔  
 غیرت کے نام پر قتل بد ہے لیکن کاروباری بدتر ہے۔  
 بد ظنی بد ہے لیکن بد باطنی بدتر ہے۔  
 بد خلقی بد ہے لیکن بد خوئی بدتر ہے۔  
 بد اخلاقی بد ہے لیکن بد زبانی بدتر ہے۔  
 بد اسلوبی بد ہے لیکن بد خواہی بدتر ہے۔  
 بد ذہنی بد ہے لیکن بد راہی بدتر ہے۔  
 بے اصولی بد ہے لیکن بد اصولی بدتر ہے۔  
 بد متی بد ہے لیکن بد معاشی بدتر ہے۔  
 بد نظری بد ہے لیکن بد نیتی بدتر ہے۔  
 بد خوری بد ہے لیکن بد ہضمی بدتر ہے۔  
 بد خطی بد ہے لیکن بد عہدی بدتر ہے۔  
 مجبوری بُری ہے لیکن کمزوری بہت بُری ہے۔  
 بُری صحبت بُری ہے لیکن بُری مت بہت بُری ہے۔  
 بُری چال بُری ہے لیکن بُری زبان بہت بُری ہے۔  
 بے مروتی بُری حرکت ہے لیکن لا تعلقی بہت بُری ہے۔  
 دکھ بُری شے ہے لیکن دکھ بھری زندگی بہت بُری ہے۔  
 طلب بُری بلا ہے لیکن لالچ بہت بُری ہے۔  
 نشہ بُرا ہے لیکن نشہ کی عادت بہت بُری ہے۔  
 زخم بذاتِ خود بُرا ہے لیکن زخموں پر نمک چھڑکنا بہت بُرا ہے۔  
 احسان اٹھانا بُرا ہے لیکن احسان جتاننا بہت بُرا ہے۔

بُرا جاننا بُرا ہے لیکن بُرا چاہنا بہت بُرا ہے۔  
 بُرا بھلا کہنا بُرا ہے لیکن بُرا بھلا کرنا / کروانا بہت بُرا ہے۔  
 تارے گننا بُرا ہے لیکن پیسے گننا بہت بُرا ہے۔  
 فریب کھانا بُرا ہے لیکن فریب دینا بہت بُرا ہے۔  
 ڈرنا بُرا ہے لیکن ڈرانا بہت بُرا ہے۔

خوب و خوب تر اور بد و بدتر کے اس تقابلی جائزہ سے یہ بات با آسانی ذہن میں متبادر  
 ہوتی ہے کہ اول الذکر قابل قبول ہے اور موخر الذکر قابل تردید ہے لیکن بزبانی حالی یہی  
 قابل عمل ہے کہ

ہے جستجو کہ خوب سے ہے خوب تر کہاں  
 اب ٹھہرتی ہے دیکھئے جا کر نظر کہاں

## خوشی اور غم

خوشی خوش قسمتی کی علامت ہے۔ یہ عطیہ خداوندی ہے اور قسمت سے ہی ملتی ہے۔ قدرت نے کائنات میں خوشی کی بے شمار علامتیں تخلیق کی ہیں اور انسان ان علامتوں پر فکر و تدبر کی بدولت خوشی کے حصول کو ممکن بنا سکتا ہے۔

خوشی کی تین قسمیں ہیں \_\_\_\_\_ ذہنی، دلی اور نفسانی \_\_\_\_\_ ذہنی خوشی سب سے اولیٰ ہے، دلی خوشی یقین و اطمینان کا باعث ہے اور نفسانی خوشی اگر تو فطری ہو تو باعث برکت ہے اور اگر غیر فطری ہو تو قابل مذمت ہے۔

خوشی ایک راز ہے، ایک بھید ہے جو مختلف صورتوں میں پنہاں ہوتا ہے۔ اس کی خفیہ صورتوں کو جاننا اور پہچاننا انسانی عقل و فکر کا محتاج ہے۔ جو اس کے رازوں کو پالیتا ہے وہی انسان خوش و خرم رہتا ہے اور دنیاوی و اخروی کامیابیوں سے ہمکنار ہوتا ہے۔

دیکھئے صوفیاء کے ارشاد کے مطابق خوشی کا مخفی راز ایک سادہ سے مقولہ میں کس خوبصورتی سے عیاں ہو رہا ہے کہ

"خوشی خوشدلی کا نام ہے"۔ بقول شاعر:

خوشی خوشدلی کا نام ہے مردہ دل کیا خاک جیا کرتے ہیں  
اگر کسی انسان نے دنیا میں خوش اور کامیاب ہونا ہے تو وہ کسی بات کا بُرا نہ منائے۔ اسی راز کو ایک یورپی مفکر جیرالڈ جمپوسکی نے اپنے ان خوبصورت الفاظ میں یوں کہا ہے اور کیا خوب کہا ہے:

"Forgiveness is a key to happiness"

یعنی درگزر خوشیوں کی چابی ہے۔

دنیا داروں کا کہنا ہے کہ خوشی خوشحالی کا دوسرا نام ہے اور خوشحالی دولت کی بدولت مگر دولت بذاتِ خود ایک پر چھائیں ہے جو بڑھتی ڈھلتی رہتی ہے، اسے قرار اور سکون نہیں، اس کا قیام عارضی ہے لہذا اس سے حاصل شدہ خوشیاں بھی عارضی اور فانی ہیں انہیں مداومت حاصل نہیں اور حقیقت

یہ ہے کہ دولت حرص و آرزو میں اضافہ کرتی ہے جو سکون کے بجائے بے سکونی اور پریشانی کا باعث بنتی ہے اور حقیقی خوشی معدوم ہو کر رہ جاتی ہے مرزا غالب نے کہا ہے:

نہ لنتا دن کو تو کیوں رات کو یوں بے خبر سوتا

رہا کھٹکا نہ چوری کا دعا دیتا ہوں راہزن کو

خوشی کے حصول کی خاطر دیکھئے حضرت علیؑ کا یہ قول کتنا زریں ہے کہ

"اے انسان! اگر تو دنیا میں خوش رہتا چاہتا ہے تو اپنی خواہشات کو کم کر دے"

خوشی غم کا متضاد ہے اور مسرت و انبساط کا مترادف ہے خوشی کا احساس اور اس کی پہچان غم کے وجود سے ہے اس لئے متضاد ہونے کے باوجود ان کو ایک دوسرے سے جدا نہیں کیا جاسکتا۔ یہ جڑواں ہیں جس کی تصدیق بقول شاعر یوں ہوتی ہے:

خوشی و غم جہاں میں توام ہے

یہ اور بات ہے کہ خوشی خوش نصیبوں سے ملتی ہے اور غم زندگی کا جزو لاینفک ہے جس سے بجز مرگ چھٹکارا نہیں بزبان غالب سچ ہی تو ہے کہ

موت سے پہلے آدمی غم سے نجات پائے کیوں

غم انسانی زندگی کی آبرو بھی ہے اور آزمائش بھی۔ غم کی آزمائش سے عہدہ برآ ہونے کے لئے بہت بڑے ظرف کی ضرورت ہوتی ہے۔ انسان ازل سے غم کا شاکی اور مسرت و شادمانی کا متلاشی رہا ہے۔

غم ایک ایسی بلائے ناگہانی ہے جس سے انسان کو اکثر واسطہ پڑتا رہتا ہے اور اسے انسان کو بہر صورت سہنا ہی پڑتا ہے۔ حقیقت غم کا شعور رکھنے والے دانشور غم کو لازمی حیات سمجھتے ہیں۔ شعراء حضرات میں چونکہ یہ حس نسبتاً زیادہ ہوتی ہے اس لئے وہ حقیقت غم کا بلند شعور رکھتے ہیں اس لئے وہ غم کو چاہے وہ غم حیات ہو، غم دوراں ہو یا غم جاناں، رسوا کرنا بدترین عیب سمجھتے ہیں کیونکہ وہ جانتے ہیں کہ اگر یہ نہ ہو یا کم ہو جائے تو پھر زندگی کا مزہ نہیں رہتا۔ بقول غالب:

قید حیات و بند غم اصل میں دونوں ایک ہیں

موت سے پہلے آدمی غم سے نجات پائے کیوں

مگر اس کے برعکس اکثر شاعر جو غم کے شاکی ہیں انہوں نے اپنی شاعری میں حزن



و ملال اور رنج و غم کا جو مرقع پیش کیا ہے اس سے انہوں نے حیاتِ انسانی میں یاسیت اور قنوطیت کا فلسفہ بھر دیا ہے۔

غم ایک مرض ہے جسے لا علاج سمجھا جاتا ہے مگر بمصداق اس کے کہ ”لو ہے کو لو ہا ہی کا ثنا ہے“ اس درد کا مداوا بھی درد ہی سے ممکن ہوتا ہے۔ اس مرض کا نسخہ ”موت“ ہے بقول غالب:

غم ہستی کا اسد کس سے ہو جز مرگ علاج

مگر کوئی بھی شخص اپنی جان سے موت کا رشتہ وابستہ کرنا نہیں چاہتا۔

غم ضبط کرنے کے لئے کھیل، تفریح یا مطالعہ ضروری ہے مگر اس کا واحد علاج مسکراہٹ ہے۔ صرف مسکرا کر ہی اسے ختم کیا جاسکتا ہے اور غصہ کی آگ کو پانی پی کر ٹھنڈا کیا جاسکتا ہے۔

خوشی اور غم کی اس بحث سے یہی متبادر ہوتا ہے کہ خوشی بانٹنے سے بڑھتی ہے اور غم بانٹنے سے کم ہوتے ہیں مگر اس حقیقت کے باوصف غم غم ہی ہے اور خوشی خوشی ہے۔ غم کو چھاتی سے لگا کر سہنے کی تاب رکھنی چاہیے اور خوشی میں غم کو فراموش نہیں کرنا چاہیے کیونکہ دونوں ناگزیر ہیں اور دونوں گزشتنی ہیں۔ رہے نام اللہ کا

## خوف اور خطرہ

خوف اور خطرہ دو جڑواں بھائی ہیں جو ایک ساتھ پیدا ہوتے ہیں ایک ساتھ بڑھتے پھولتے ہیں اور ایک ہی ساتھ ختم ہو جاتے ہیں۔ ایک ٹکٹ میں دو مزے ہیں۔ خوف سے خطرہ بڑھتا ہے اور خطرے سے خوف میں اضافہ ہوتا ہے۔

خوف اور خطرے سے خدشات بڑھتے ہیں اور خدشات جب دل و دماغ میں گھر کر لیتے ہیں تو صورت حال بڑی بھیانک اور مہلک ہو جاتی ہے اعصابی تناؤ، دل کی دھڑکن اور فشارِ خون بڑھ جاتا ہے اور خطرناک بیماریاں جنم لیتی ہیں اور خوفناک قسم کی طویل پریشانیوں کا موجب بنتے ہیں۔ جسم کا دماغی نظام درہم برہم ہو جاتا ہے اور سوچ و فکر کی صلاحیتیں مسلوب ہو جاتی ہیں۔

خوف اور خطرہ بے ناک ہیں۔ ناک لگنے سے یہ خوفناک اور خطرناک بن جاتے ہیں مگر بے لگنے سے ان کی خطرناکی ختم ہو جاتی ہے اور انسان بے خوف و خطر ہو کر المناک کارنامے بھی کر گزرتا ہے اور ہوشربا کام بھی سرانجام دیتا ہے۔ قتل و غارتگری اس کے المناک کاموں کی انتہا ہے اور اس کے ہوشربا کارناموں کی معراج بقول شاعر عقل کو یوں حیران کر دیتی ہے کہ

بے خطر کو د پڑا آتش نمرود میں عشق عقل ہے محو تماشا ئے لب بام ابھی

خوف اور خطرہ انجانے بھی ہوتے ہیں اور جانے بوجھے بھی۔ جانے بوجھے شعوری اور قابل اصلاح و علاج ہوتے ہیں مگر انجانے اور لاشعوری اور لاعلاج ہوتے ہیں کیونکہ لاشعور میں جب یہ اپنا گھر بسا لیتے ہیں تو کوئی طاقت انہیں اس گھر سے باہر نہیں نکال سکتی اور یوں یہ مہلک اور جان لیوا ثابت ہوتے ہیں۔ ڈاکٹر ہربرٹ بیسن کی تحقیق کے مطابق دوسری جنگِ عظیم میں 15 فیصد لوگ صرف خوف سے مر گئے تھے یعنی نہ انہیں کوئی بیماری تھی اور نہ انہیں کوئی زخم ہی لگا تھا۔ آسٹریلیا کے ڈاکٹر بار تھراپ کا کہنا ہے کہ خوف سے ذہن اس قدر پریشان اور نظامِ ہضم اس قدر خراب ہو جاتا ہے کہ انسان آسانی سے بیمار ہو جاتا ہے۔

خوف ہو یا خطرہ ہر دو گھبراہٹ اور پریشانی کا موجب ہیں۔ مگر الف والے خطرے (یعنی

خطرا) سے آپ کو کوئی خوف اور خطرہ نہیں کیونکہ یہ خطرا خاطر کی تصغیر بالتحقیر ہے مگر یائے مغیرہ ہر دو خطروں (خطرہ اور خطرا) میں مختلف مفاہیم رکھتی ہے "مثلاً خطرے میں ڈالنا" کے معنی آفت میں پھنسانا ہے اور "خطرے میں نہ لانا" کا مطلب خاطر میں نہ لانا یا حقیر سمجھنا کے ہیں۔

بلاشبہ خوف و خطرات آفتِ جاں بھی ہیں۔ یہ فطرت اور زندگی کے تلازم ہیں ان کے غم سے نہیں مگر حقیقت پسندی اور حقیقت شناسی کا تقاضا یہی ہے کہ خوف یا خطرہ چاہے کسی قسم کا ہو (دشمن کا، مخالف کا، آفت کا، جان کا، مال کا وغیرہ وغیرہ) اس سے گھبرانا یا پریشان نہیں اچا پیئے بلکہ ہمت، استقلال، تدبیر، حکمت اور جوانمردی سے بلا خوف و خطر اس کا سامنا کرنا چاہیئے۔ یہی بہادری اور دانشمندی ہے۔

خوف اور خطرہ کی خوفناکیوں اور خطرناکیوں کے ذکر کے بعد ان کے خدشات و تحفظات کے بیان کے آخر میں میں ایک ایسے خوف کی طرف آپ کی توجہ مبذول کروانا چاہوں گا جو میری تحریر کا اصل مدعا ہے اور یہ خوف بڑا ہی مستحسن اور متبرک ہے اور وہ ہے "خوفِ خدا" یہ خوف بڑا ہی برکتوں اور رحمتوں والا ہے۔ اس خوف کو اگر دل و دماغ میں سمولیا جائے تو دنیا جہان کے خوف و خطرات نیست و نابود ہو جاتے ہیں ان کا وجود اور احساس تک معدوم ہو جاتا ہے ہر طرح کے خوف و خطرات مٹ جاتے ہیں۔ انسانی ذہن آسودگی حاصل کرتا ہے۔ دنیاوی زندگی آسودہ اور پرسکون ہو جاتی ہے اور اس کا ابدی فائدہ یہ ہوتا ہے کہ عاقبت بھی سنور جاتی ہے۔

ہم خیالوں کی یکجائی کا میابی کا پیش خیمہ ہوتی ہے جبکہ مخالفوں کا گٹھ جوڑ خطرے کی گھنٹی

ثابت ہوتا ہے۔

خوف اور خطرہ سوچ اور فکر کی پیداوار ہوتے ہیں اور یہ ہر شے پر محیط ہوتے ہیں۔ زندگی انہی کے محور پر گھومتی ہے۔ قدم قدم پر ان کے الارم بجتے ہیں۔ ایک ٹلتا ہے تو دوسرا چھا جاتا ہے۔ اولاد کو ماں باپ کا خوف ان کی ذہنی اور جسمانی نشوونما میں حائل ہوتا ہے۔ طالب علم کو اس کے استاد کی تہدید و سزا کا خوف پریشان کرتا ہے۔ قانون کا احترام کرنے والے کچھ نہیں کر پاتے اور جرائم پیشہ لوگ پولیس سے چھپ چھپا کر اپنا دھندہ کرتے ہیں۔ قانون اور سزا کے خوف سے بے نیاز ہو کر وہ موت کے خطرے مول لیتے رہتے ہیں۔

حصول مراد اور کامیابی کے لئے بھی طرح طرح کے خطرات سے دوچار ہونا پڑتا ہے۔

خطرات نجی نوعیت کے بھی ہوتے ہیں، اجتماعی، گروہی، قومی اور بین الاقوامی بھی۔ یہاں تک کہ زمینی اور فلکی بھی اور آج کل تو کڑھ ارض کو آلودگی سے درپیش خطرات کا جو زبردست سامنا ہے اس سے زمینی، جنگلی، آبی اور فضائی حیات کو جان کے لالے پڑے ہوئے ہیں اور ان کے تحفظات کے اہم مسئلہ کے حل کے لئے جغرافیہ دان اور سائنسدان بڑے پریشان اور بے بس دکھائی دے رہے ہیں۔

بس مختصر بات یہ ہے کہ اگر آپ اپنی صحت اور جان کی خیر و سلامتی چاہتے ہیں تو کسی قسم کے خوف کو اپنے دل و دماغ میں جگہ نہ دیجئے اور کوئی خطرہ خود سے مول نہ لیجئے۔ اور اگر خدا نخواستہ کبھی آپ پر کوئی خوف طاری ہو ہی جائے اور آپ خطرات میں گھر ہی جائیں تو دل و دماغ کو قائم رکھیے حوصلہ نہ ہاریئے اور پورے عزم و استقلال سے ان کا مقابلہ کیجئے یقیناً فتح آپ ہی کی ہوگی میری نظر میں امید اور صرف امید ہی وہ نسخہ کیمیا ہے جو ہمیں خوف اور خطرہ سے بچا جاسکتا ہے۔

## "د" سے دل

"د" اردو حروفِ تہجی کا گیارہواں، فارسی کا دسواں اور عربی کا آٹھواں حرف ہے۔ حسابِ جمل میں اس کے چار عدد مقرر ہیں "د" سے دال، دلیا، دین، دو، دنیا، دکھ، درد، دام وود وغیرہ کے علاوہ یوں تو سینکڑوں الفاظ بنتے ہیں مگر اس سے بننے والے "دل" کا لفظ ایسا ہے جس کا کوئی جواب نہیں۔ کیونکہ یہ ہر جاندار کا ایسا اہم اور لاینفک جزو ہے جس کی ضرورت و اہمیت سے انکار ممکن نہیں۔ زندگی اسی کی بدولت ہے۔ اسی کی حرکت سے حیاتِ مستعار متحرک ہے۔ حیوان ہو یا انسان، پرندے ہوں یا درندے، چرندے ہوں یا سواری و بار برداری کے جانور، کیڑے مکوڑے ہوں یا موزوں، نیک ہوں یا بد، مفید ہوں یا غیر مفید، نفع بخش ہوں یا نقصان دہ کوئی بھی نکما اور بے کار نہیں۔ ان کی تخلیق میں خالق کل کی مشیت کے ساتھ ساتھ اس کی حکمتیں اور مصلحتیں بھی پوشیدہ ہیں اس لیے مخلوق کی کسی شے کو بے مقصد اور بے کار نہیں سمجھنا چاہئے۔

دل بڑی عجیب اور انمول شے ہے اور قدرتِ کاملہ کی شاہکار تخلیق ہے اور اس کی عمدہ ترین صناعتی نقطہ کمال ہے کہ اسے جسم میں الٹا رکھا گیا ہے۔ بظاہر تو یہ محض خون کا ایک لوتھڑا ہے مگر حقیقت میں یہ زندگی کا محور اور حیات کا روح رواں ہے۔ انسان چونکہ اشرف المخلوقات ہے اس لئے اس کا دل بھی دوسرے سب جانداروں سے اشرف و افضل ہے جس کے متعلق یہ کہہ کر کہ "اگر خون کا یہ لوتھڑا ٹھیک ہے تو سب ٹھیک ہے اور اگر غلط ہے تو سب کچھ غلط ہے" اس کی اہمیت و فضیلت کو یوں اجاگر کیا گیا ہے کہ

"دل خدا کا گھر ہے" اس میں خدا بستا ہے۔ یہ ایک آئینہ ہے جس میں جھانکنے سے خدا نظر آتا ہے۔ اس کی شکست و ریخت اور ٹوٹ پھوٹ اس کی بدنمائی کا باعث ہے اور ایسے میں اس سے تصویر دھندلی منعکس ہوتی ہے مگر خدا معلوم کہ اقبال کے دل میں کیا تھا جو اس نے اس کی شکستگی کو اہمیت دیتے ہوئے یہ کیوں کہا ہے کہ

تو بچا بچا کے نہ رکھ اسے ترا آئینہ ہے وہ آئینہ  
کہ شکستہ تر ہو تو عزیز تر ہے نگاہ آئینہ ساز میں



اور بقول شاعرے:

دل کے آئینے میں ہے تصویرِ یار  
جب کبھی چاہا گردن جھکائی دیکھ لی

دل وہ دل نہیں جس میں تیری یاد نہیں

ہے وہ کافر جو تیری راہ میں برباد نہیں

دل کی کئی اقسام ہیں اور کئی خواص ہیں۔ جیسے: دلِ حزین و غمگین، دلِ افسردہ و

پڑمردہ، دلِ عاشق، دلِ معشوق، دلِ گرفتہ، دلِ شکستہ، دلِ زدہ، دلِ مردہ، دلِ زندہ، دلِ شگفتہ،

دلِ آسودہ وغیرہ وغیرہ۔ مزید برآں

اہلِ زبان نے دل کے سابقے اور لاحقے سے بڑے بڑے دلفریب الفاظ و محاورات اور

تراکیب و مرکبات وضع کر کے اپنی زباندانی کا لوہا منوایا ہے مگر عشاق نے اسے ایک کھلونا سمجھ

کر عجیب و غریب کھیل کھیل کر اسکی قدر و منزلت کو پامال کر دیا ہے۔ ادباء و شعراء نے اس سے

بڑے بڑے کام لئے اور نکالے ہیں اور اس پر طبع آزمائی کرتے ہوئے اس کی نسبت سے طرح

طرح کے مضامین پیدا کر کے اپنی جدت طرازی کا ثبوت دیا ہے۔ آئیے اب ہم زباندانوں،

عاشقوں، ادیبوں اور شاعروں کی دل سے متعلق خیال آرائیوں اور مضمون آفرینیوں کا حسبِ

توفیق مختصر سا احاطہ کرنے کی سعی کرتے ہیں:

کہتے ہیں کہ دل اپنی مرضی کا مالک ہے۔ اس کی اپنی ایک دنیا ہے جو کبھی بس جاتی ہے

اور کبھی اجڑ جاتی ہے، کبھی بس کرا جڑ جاتی ہے اور کبھی اجڑ کر بس جاتی ہے جو اس کے قرار

اور بے قراری، چین اور بے چینی، راحت اور رنج اور آبادی و بربادی کا باعث بنتی ہے۔

یہ بھی کہتے ہیں کہ جب دل سے دل مل جاتا ہے تو محبت ہو جاتی ہے اور جب محبت ہو جاتی

ہے تو دل مل جاتا ہے مگر میں کیا جانوں؟ یہ دل کا معاملہ ہے دل والوں کو ہی معلوم ہوگا۔ ایک

دل گرفتہ جب اپنے دلدار و دلبر کا دیدار کرتا ہے تو اس کا دل باغ باغ ہو جاتا ہے یعنی اس کے

دل کے باغ کی تمام کلیاں کھل اٹھتی ہیں۔

دلدار کی دلبرانہ ادائیں بڑی دل آویز، دلکش اور تاویر دلنشین رہنے والی ہوتی ہیں مگر اس

کی چیرہ دستیوں، سترانیوں، جھاجوئیوں، دل سوزیوں اور دل آزاریوں کے لامتناہی سلسلہ سے

مریضِ عشق اپنے تئیں بے بس اور لاعلاج سمجھ کر پکار اٹھتا ہے کہ  
 از سرِ بالین من بر خیز اے ناداں طبیب درمندِ عشق را دارو بجز دیدار نیست  
 اور جب ستم شعار، جفا پیشہ بت بیدار گر کی عدم توجہی، بے وفائی اور وعدہ شکنی کا تسلسل  
 اپنی انتہا کو پہنچ جاتا ہے تو دلِ عاشق کی بے دلی، بے زاری، مایوسی اور ناامیدی میں بے پناہ  
 اضافہ ہو جاتا ہے تو اس کی حالت زار دیکھ کر دلِ معشوق تھوڑا سا پیچتا ہے اور اس کے گوشہٴ دل  
 میں تھوڑی سی نرمی آتی ہے تو وہ اپنے عاشق کی ولداوی کی خاطر پھر جھوٹے وعدے سے طفل  
 تسلیاں دیتے ہوئے بزبانِ شاعر کہتا ہے کہ

وعدہ نہ وفا کرنا اور اس پہ یہ تاکیدیں

تا حشر ٹھہر جاؤ کیوں جان نکلتی ہے

دل کی دو خاص خوبیاں ہیں چاہت اور خلوص۔ ان سے اگر دل خالی ہو تو دل  
 دل ہی نہیں رہتا لوگ ایسے دل کو دل ہی دل میں کوستے رہتے ہیں۔ مہر و محبت، شفقت و  
 رافت، ہمدردی و غمگساری اور رحم و کرم کی صفات سے عاری دل اپنی پسندیدگی کھودیتا ہے۔ صبر و  
 تحمل، برداشت، بردباری، وفائیت، دوراندیشی اور مصلحت بینی کے جوہر اگر اس میں نہیں تو وہ  
 بھی دل کہلانے کا مستحق نہیں سمجھا جاتا۔

یہ حقیقت ہے کہ دل آرزوں، تمناؤں اور خواہشوں کا مرکز ہے اور خواہشیں کبھی ختم  
 نہیں ہوتیں یہ زندگی کے ساتھ ساتھ بڑھتی اور چلتی رہتی ہیں۔ یہ انسانی زندگی کی گاڑی  
 کو رواں دواں رکھتی ہیں اور انسان اپنے ارمانوں کے حصول کے لئے مصروفِ عمل رہتا ہے  
 اور اپنی بساط سے بڑھ کر تگ و دو اور کوشش و کاوش سے انہیں پایہ تکمیل تک پہنچا کر سکون و  
 اطمینان، آرام و راحت اور آسودگی محسوس کرتا ہے مگر انسانی فطرت کی یہ کمزوری ہے کہ اگر  
 ایک خواہش پوری ہوتی ہے تو دوسری جنم لے لیتی ہے اور اگر ایک ارمان دل سے نکل آتا ہے  
 تو دوسرا دل میں گھر کر لیتا ہے غرض آرزوں اور تمناؤں کا لامتناہی سلسلہ انسان کو آسودگیاں  
 بہم پہنچانے کے بجائے اسے بے سکونی اور بے اطمینانی کے اندھے غار میں پہنچا دیتا ہے اور  
 ارمانوں کی تلاطم خیزیاں اسے سمندر کی اتھاہ گہرائیوں میں ایسے گم کر دیتی ہیں کہ وہ ابھر نہیں  
 پاتا۔ غالب نے کیا خوب کہا ہے:

ہزاروں خواہشیں ایسی کہ ہر خواہش پہ دم نکلے  
بہت نکلے مرے ارمان لیکن پھر بھی وہ کم نکلے

کہتے ہیں کہ جب عاشق کا دل کسی پر آجاتا ہے تو وہ بے قابو ہو جاتا ہے اور عاشق حزیں و درد  
دل کا شکار ہو کر رہ جاتا ہے اور چونکہ اس درد کا علاج بجز دیدارِ یار ممکن نہیں اس لئے وہ اپنا دل اپنے  
محبوب کی نذر کر دیتا ہے اور اس سے قبولیت کا مستعدی ہوتا ہے مگر محبوب اپنی بے نیازیوں اور ستم  
رائیوں سے اسے ٹھکرا دیتا ہے اور نتیجہ یہ نکلتا ہے کہ یہ بیماری اس کا کام تمام کر دیتی ہے۔  
دل کی فتنہ سامانیوں اور اس کی بے قدری کا حال خدائے سخن میر تقی میر کی زبانی ملاحظہ ہو۔  
فرماتے ہیں:

دل ایک قطرہ خون نہیں ہے بیش ایک عالم کے سر بلا لایا  
قدر رکھتی نہ تھی متاع دل سارے عالم میں میں دکھا لایا  
جہاں عاشق لوگ دل کے ہاتھوں مجبور ہو کر نوہ کناں ہوتے ہیں وہاں شاعر حضرات بھی  
دل کھول کر دل کا رونا روتے ہیں۔ نوے پڑھتے ہیں اور مرثیے لکھتے ہیں۔ بزبانِ غالب:  
دل ہی تو ہے نہ کہ سنگ و خشت درد سے بھر نہ آئے کیوں  
زویں گے ہم ہزار بار کوئی ہمیں اٹھائے کیوں

مگر

دونوں (شعراء) کی آہ و بکا کی کبھی شنوائی نہیں ہوئی اور ہو بھی کیونکر۔ کیونکہ نوعِ انسانی  
کے یہ دونوں طبقے (اہلِ دل اور شاعر) عشق زدہ ہوتے ہیں اور ان کے ظالم و ستم گر معشوق  
کے سینے میں ایسا پتھر کا دل ہوتا ہے جو کبھی موم نہیں ہوتا اور اپنے عاشق کی حالتِ زار پر کبھی  
نہیں پسپا جبکہ دیکھنے والوں کے دل تڑپ اٹھتے ہیں۔  
المختصر دل انمول چیز ہے۔ دل سے اس کی قدر کیجئے اس کی حفاظت کیجئے اور سنبھال کر  
رکھیے۔ اسے آئینہ کی طرح صاف و شفاف رکھیے۔ نہ کسی کا دل لیجئے اور نہ کسی کو اپنا دل دیجئے نہ  
کسی پر پھینکتے۔ اگر ہو سکے تو ہر ممکن طریق سے دوسروں کے دل موہ لینے کی کوشش کیجئے۔ اسے  
دنیا کے پیچھے ہرگز نہ لگائیے اور مسائل و مشکلات میں بڑا رکھیے۔ اور ہاں بڑوں کا یہ کہنا بھی یاد  
رکھیے کہ پیار، بھروسا اور وفادار کو آباد رکھتے ہیں۔

## "د" سے دو

دو حرف عدد ہے۔ ایک اور ایک کا مجموعہ یا ایک کا دگنا اور چار کا نصف۔ کہتے ہیں کہ ایک اکیلا ہوتا ہے اور دو گیارہ۔ اور یہ بھی کہتے ہیں کہ دو اور دو چار ہوتے ہیں۔ میں کہتا ہوں کہ جب دو ایک مل کر گیارہ (11) ہوتے ہیں تو دو اور دو کو ملا کر بائیس (22) کیوں نہیں کہا جاتا؟ اور جس طرح دو اور دو چار ہوتے ہیں اسی طرح ایک اور ایک مل کر دو (2) کیوں نہیں کہا جاتا؟

اگر انہیں ساتھ ہی ملانا ہے اور جمع ہی کرنا ہے تو ان کی جمع کے ساتھ ساتھ ان کی تفریق اور تقسیم کیوں نہیں کی جاتی؟ دو ایک پر تقسیم بھی ہو سکتا ہے جس کا حاصل تقسیم بھی دو ہی نکلتا ہے مگر ایک ہے کہ وہ نہ تو دو پر تقسیم ہو سکتا ہے اور نہ اس میں سے دو کو تفریق ہی کیا جاسکتا ہے۔ بس وہ ایک ہی ہے اور ایک ہی رہتا ہے۔ \_\_\_\_\_ واحد اور تنہا \_\_\_\_\_ اسی سے اس کی عظمت واضح ہوتی ہے کہ خدا تعالیٰ ایک، واحد اور تنہا ہے۔ دو کی طرح اس میں نہ دوئی ہے اور نہ مشرک۔

اب اگر ہم ایک اور دو کو ایک ایک کر کے یا دو دو کر کے دیکھیں تو ایک کو اگر ایک ایک کیا جائے تو تنہائی، جدائی، نفرت، منافرت، حسد، مخالفت اور تنہائی کے مفاہیم متبادر ہوتے ہیں اور اگر دو کو دو کیا جائے تو اس کے ٹکڑے بن کر بھی اشتراک و رفاقت کا رشتہ منقطع نہیں ہونے پاتا۔ البتہ ایک ایک کر کے کاموں اور دشمنوں کو باسانی ختم کیا جاسکتا ہے اور مسائل حل کئے جاسکتے ہیں مگر کسی قبیلے، کنبے یا جماعت کو ایک ایک کر کے ان میں پھوٹ ڈالی جاتی ہے۔ اسی طرح ایک محاذ پر جنگ تو لڑی جاسکتی ہے مگر دو محاذوں پر بیک وقت جنگ آزما ہونا مشکلات سے دو چار ہو کر شکست کو دعوت دینا ہے۔

دو کے معنی جفت، جوڑا، چند اور جدا کے بھی ہیں۔ اہل زبان نے دو کے سابقے سے بے شمار الفاظ و تراکیب بھی وضع کر رکھی ہیں جیسے: دو آب / دو آب۔ دو ایک۔ دو دو۔ دو چار۔ دو بیتی۔ دو غزلہ۔ دو پٹہ۔ دو پرتا۔ دو تا۔ دو پہر۔ دو تہی۔ دو ٹوک۔ دو جہاں / عالم۔ دو عملہ۔ دو چلو۔ دو حرف۔ دو حرفی۔ دو دلہ۔ دو دن / روز۔ دو دھارا۔ دو راہا۔ دو رنگا۔ دو شاخہ۔ دو سالہ۔ دو شالہ۔

دو قدم۔ دو کوڑی۔ دو گانہ۔ دو گھڑی اپل۔ دو لخت۔ دو منزلہ۔ دو منہا۔ دو فصلہ۔ دو نیم وغیرہ۔  
 دو کی نسبت سے بہت سی کہاوتیں بھی سننے اور پڑھنے میں آتی ہیں جیسے: دو آدمیوں کی گواہی  
 سے پھانسی ہو جاتی ہے۔ دو پیالے پی تو لیں حرامزدگی پیٹ میں ہے (یعنی دل میں کھوٹ رکھ کر  
 فائدہ اٹھانا) دو جو رو کا خصم چوسر کا پانیا (یعنی دو بیویوں والا ہمیشہ تکلیف میں رہتا ہے) دو خصم کی  
 جو رو چوسر کی گوٹ (یعنی دو آدمیوں سے تعلق رکھنے والی عورت ماری جاتی ہے) دو پون کے بھی  
 بُرے ہوتے ہیں (یعنی دو کمزور اتفاق کر کے زبردست بن جاتے ہیں) دو دن کی بہار اور دس دن  
 کی پت جھڑ (یعنی عیش کم اور تکلیف زیادہ) دو سے تین بھلے (یعنی جتنے زیادہ آدمی اتنا زیادہ  
 کام) دو لڑتے ہیں تو ایک گرتا ہے (یعنی لڑائی میں ایک کو ضرور شکست ہوتی ہے) دو ملاؤں میں  
 مرغی حرام (یعنی جب دو دعوی دار ہوں تو کام بگڑ جاتا ہے) دو میں تیسرا آنکھ میں ٹھیکرا (یعنی دو کی  
 صحبت ہی بھلی ہوتی ہے) دو میانوں میں ایک چھری (یعنی دو عورتوں میں ایک آدمی)۔

اب دو کے چند کارنامے ملاحظہ ہوں:

مفلس محتاج شخص دو دو دانے کو در در پھرتا ہے مگر اسے دو دن کی زندگی میں شاید ہی کبھی دو دو  
 منہ ہنسنے کا موقع ملا ہو (تھوڑا سا) سیاستدان دورنگی میں رنگے ہوتے ہیں۔ وہ ہمیشہ دو فصلی باتیں  
 کرتے ہیں اور دو عملی سے کام لیتے ہیں لیکن جب ان کے حواریوں کو ان سے دو کوڑیاں تک بھی  
 نہیں ملتیں تو ان کی اصلیت ظاہر ہو جاتی ہے اور لوگ انہیں دو کوڑی کو نہیں پوچھتے (خاطر میں نہیں  
 لاتے)۔ دو وکیل جب عدالت میں دو بدد ہوتے ہیں تو وہ دو گھڑی کی واہ واہ سے بڑے خوش  
 ہوتے ہیں لیکن جب عدالت فیصلہ سناتی ہے تو ناکام وکیل پر اس کے موکل دو حرف بھیجتے ہیں  
 (ملامت کرتے ہیں) مے خوار دو آتش شراب سے مدہوش ہو جاتا ہے مگر ایک طالب علم کو جب اس  
 کا استاد دو لگاتا ہے تو اس کے ہوش اڑ جاتے ہیں مگر پولیس جب ملزم کو دو لگاتی ہے تو وہ سچ اگل دیتا  
 ہے۔ کہتے ہیں کہ عورت دو دھاری تلوار ہوتی ہے اور مرد دو دھارا خنجر مگر جب کبھی میاں بیوی میں دو  
 دو نوکیں ہو جاتی ہیں تو وہ دو دو ہاتھ ہو جاتے ہیں (تھوڑی سی لڑائی) لیکن دو دن بعد ہی وہ دوبارہ  
 ایک ہو جاتے ہیں کیونکہ ان کی نوک جھوک بالکل وقتی اور عارضی ہوتی ہے۔

ایک، دو اور دو کے اس تذکرے کے بعد بس ہمارے لئے اتنا جان لینا کافی ہے کہ ایک  
 ایک ہی ہوتا ہے اور دو وہی ہوتے ہیں۔ دونوں کے الگ الگ خواص و برکات ہیں۔ ایک ایک

ہونا اور دو دو کرنا دوئی، انتشار اور نا کامی سے دو چار ہونا ہے مگر ایک کا ہور ہنا (جیسا کہ مرید کا پیر سے، بیوی کا خاوند سے اور بندہ کا خدا سے) دو کشتیوں میں پاؤں رکھنے سے بہتر ہے۔ ایک میں یکتائی، بچھتی، یک رنگی اور یک رخنی ہے اور دو میں دو تائی، دوئی، دورنگی اور دورخی ہے اور آپ جانتے ہیں کہ یک رنگی دورنگی سے بہر نوع بہتر ہے جیسا کہ شاعر نے بھی کہا ہے کہ

دورنگی چھوڑ کر یک رنگ ہو جا  
 سراسر موم یا سنگ ہو جا  
 مرد کی بات ایک اور دو ٹوک ہوتی ہے جو ظاہر اور باطن کے ایک ہونے کی دلیل ہے مگر دوغلی اور دو فصلی بات دل و زبان کی دوئی کی مظہر ہے اور سراسر منافقت ہے اور منافق کافر سے بدتر ہوتا ہے۔ ایک جہان کے ہو کر رہ جانا اور دوسرے جہان کو خاطر میں نہ لانا خلاف عقل ہے۔ یہ بھی سچ ہے کہ ایک ہاتھ سے تالی نہیں بچتی مگر دو دو ہاتھ اچھلنا (بے تاب و مضطرب ہونا) اور آپس میں دو دو ہاتھ ہونا (لڑنا) کہاں کی عقلمندی ہے؟ البتہ دو باتیں سن کر ایک بات کہنا دانشمندی ہے۔ بزبان شاعر:

کہے ایک جب سن لے انسان دو  
 زبان حق نے دی ایک اور کان دو



## دعا اور دوا

دعا اور دوا دونوں عربی کے مونث الفاظ ہیں۔ دعا کے معنی التجا اور مانگنا کے ہیں اور دوا دارو اور علاج معالجہ کے معنی دیتا ہے۔ دوا کسی طبیب، حکیم یا ڈاکٹر سے لی جاتی ہے اور دعا صرف اللہ تعالیٰ سے کی جاتی ہے۔ دعا اور دوا میں صرف اسی قدر اشتراک ہے کہ

(۱) دعا بھی دی جاتی ہے (بھلائی مانگنا) اور دوا بھی دی جاتی ہے (علاج کرنا)۔

(۲) دعا بھی لگتی ہے (منظور ہوتی ہے) اور دوا بھی لگتی ہے (اثر کرتی ہے)۔

زندگی صرف ناؤ و نوش ہی کے لئے نہیں بلکہ حقیقتاً یہ بندگی سے عبارت ہے اور بندگی سراپا دعا ہی دعا ہے۔ زندگی کی بقا کے لئے غذا اور صحت و تن درستی لازم ہیں۔ زندگی کو اگر دو پہلوؤں سے دیکھا جائے (یعنی روحانی اور جسمانی لحاظ سے) تو ذہن و قلب اور روح کی تسکین کے لئے دعاؤں کی ضرورت ہے اور جسمانی صحت و تندرستی کے لئے غذا ضروری ہے اور انسانی امراض / عوارض کے دفعیہ کی خاطر شفا بخش دواؤں کی ضرورت ہے۔ قدرت خداوندی کا یہ کمال ہے کہ اس نے نباتات اور معدنیات میں غذائی اور شفا سے ایسے اجزاء رکھے ہیں جنہیں اہل حکمت و دانش نے جانچ پرکھ کر مختلف طریقہ ہائے علاج وضع کئے ہیں اس لئے روح اور جسم کی صحت و صفائی اور بقا کے لئے اور ان ہر دوا کے امراض کے دفعیہ کے لئے ہمیں دو طرح کے معالجات کی طرف رجوع کرنا پڑتا ہے۔ یعنی روحانی معالج اور جسمانی معالج۔ روحانی معالجات میں صوفیاء، اولیاء اور پیر و مرشد شامل ہیں اور جسمانی معالجات میں طبیبوں، حکیموں اور ڈاکٹروں کا شمار ہوتا ہے لیکن ہمیں اپنے جسم و جان کو جو گیوں، سنیا سیوں، جعلی پیروں، نیم حکیموں، نقلی طبیبوں اور مصنوعی ڈاکٹروں کے رحم و کرم کی نذر نہیں کرنا چاہئے اور نہ عشاق شعراء کے خیالی اور تصوّر راتی فرمودات پر ہی عمل پیرا ہونا چاہئے جو یہ فرماتے ہیں کہ

(i) از سر بالین من بر خیز اے ناداں طبیب

کہ درد مند عشق را دارو بجز دیدار نیست

(ii) جان تم پر نثار کرتا ہوں میں نہیں جانتا دعا کیا ہے

لیکن فارسی کا یہ شعر ضرور قابل غور و عمل ہے کہ

بترس از آہ مظلوماں کہ ہنگامہ دعا کردن

اجابت از در حق بہر استقبال می آید

دوا جسمانی بیماریوں کا علاج ہے اور دعا قلب و ذہن کے عوارض کی موثر دوا ہے۔ جس طرح اعتمادی حکیم کی دوا اثر ثابت ہوتی ہے کیونکہ مریض اسے یقین کے ساتھ استعمال کرتا ہے عین اسی طرح اگر خلوص ایمان اور یقین و اعتماد خشوع و خضوع اور نہایت عاجزی و انکساری سے دعا کا عمل جاری رکھا جائے تو فیضیابی یقینی اور قریب تر ہوتی ہے۔ حکیم کی دوا کے ساتھ ساتھ دعا سونے پر سہاگے کا کام کرتی ہے۔ اکثر یہ بھی دیکھنے میں آیا ہے کہ دعا مریض کو حکیم کی دوا سے بے نیاز بھی کر دیتی ہے۔ مختصر یہ کہ دعا طلب ہے اور دوا علاج ہے۔ دعا خدا تعالیٰ سے کی جاتی ہے اور دوا حکیم سے لی جاتی ہے۔ دعا آفات و مشکلات کا علاج ہے اور دوا امراض کا مداوا ہے۔ دعا سے خواہشات و آسائشات کی مانگ کی جاتی ہے اور دوا سے صحتیابی کی تمنا کی جاتی ہے۔ اس سے ثابت ہوتا ہے کہ دعا اور دوا زندگی اور صحت کے لئے ضروری ہیں۔ ان سے کسی نوع مفر نہیں لہذا ہر دو کا استعمال کرتے رہنا چاہیے اسی میں عافیت ہے کیونکہ دعا اور دوا سنت نبوی ہیں۔

بے شک دوا میں شفا ہے مگر دعا کی اثر پذیری بھی مسلم ہے اور اس سے انکار عبدیت کے تقاضوں سے فرار کے مترادف ہے۔ یہاں یہ بات ذہن نشین رکھنا نہایت ضروری ہے کہ ہر خواہش کی تکمیل، ہر تمنا کا حصول، ہر آفت اور ہر مصیبت سے نجات اور ہر مشکل کے حل کے لئے ہمارے پاس قرآنی اور مسنون دعائیں موجود ہیں جن کی مداومت ہماری دنیاوی اور اخروی فوز و فلاح کی ضامن ہیں لیکن ضرورت اس امر کی ہے کہ ہم ان کو اپنا شعار اور معمول بنا کر انعام و اکرام ربانی سے مستفیض ہونے کی سعی کریں اور ان حقائق کی صداقت کا دم بھریں کہ

(۱) دعا بہترین عبادت ہے۔

(۲) دعا مصیبت کو نال دیتی ہے۔

(۳) تقدیر بدل جاتی ہے دعاؤں کے اثر سے

آخر میں دعا گو ہوں کہ رب العزت اپنی پیاری مخلوق کی دعاؤں کو قبول و منظور فرمائے اور ادویات کے استعمال میں شفا کے کاملہ و عاجلہ سے نوازے اور مجھ احقر کو بھی علم و عمل کی توفیق بخشے۔

"اے دعا از من و از جملہ جہاں آمین باد"

## دکھ اور درد

دکھ مصیبت اور رنج کو کہتے ہیں۔ آفت اور تنگی کا مفہوم بھی دیتا ہے اور درد ٹیس، ہوک اور تکلیف کے معنوں میں بھی استعمال ہوتا ہے علاوہ ازیں یہ رنج و غم اور سوز و گداز کے بھی معنی دیتا ہے۔ اسے ہمدردی کا نام بھی دیا جاسکتا ہے۔

دکھ اور درد ایک دوسرے کے ہم معنی اور مترادف بھی ہیں۔ یہ الگ الگ بھی استعمال ہوتے ہیں اور ایک ساتھ بھی۔ ان کے اکٹھا استعمال ہونے سے اس سے مراد آفت / مصیبت یا آفتیں / مصیبتیں لی جاتی ہیں۔ دکھ کا متضاد سکھ اور درد کا متضاد آرام ہے۔ سکھ کے ساتھ چین اور آرام کے ساتھ سکون جب ایک ساتھ استعمال ہوتے ہیں تو ان کے مفاہیم میں اتنی ہی گہرائی اور گیرائی پیدا ہو جاتی ہے جتنی کہ دکھ درد کے باہم استعمال سے پیدا ہوتی ہے۔

دکھ اور درد سوچ اور احساس کا نام ہے جو دل میں پیدا ہوتا ہے اور دماغ میں سمایا جاتا ہے۔ حقیقت تو یہ ہے کہ یہ احساس اندوئی اور باطنی ہے بیرانی اور خارجی نہیں ہے۔ یہ نظر نہیں آتا۔ یہ کینسر کے مانند ہوتا ہے جو اندر ہی اندر انسان کو کھاتا رہتا ہے۔

دکھ ہندی الاصل ہے اور درد کی اصل فارسی ہے مگر ہیں دونوں مذکر۔ دکھ سے دکھی اور دکھیارا اسمائے صفت ہیں جبکہ درد سے درد مند اور دردی اسمائے صفت ہیں۔

دکھ کی بے شمار اور لاتعداد صورتیں اور قسمیں ہیں۔ اتنی زیادہ اور بے حد ہیں کہ ان کی بنیاد پر دنیا کو ”دکھوں کا گھر“ اور ”دکھ ساگر“ کہا جاتا ہے۔

انسان کو دنیاوی زندگی میں ہر لمحہ، ہر آن اور ہر قدم پر کسی نہ کسی دکھ سے واسطہ پڑتا ہے مگر پیٹ کا دکھ اور اولاد کا دکھ سب سے زیادہ تکلیف دہ ہوتے ہیں۔

دکھ کی طرح درد کی صورتیں اور قسمیں بھی ان گنت ہیں۔ اگر انہیں ہم مجتمع کریں تو اس کی دو نمایاں قسمیں سامنے آتی ہیں۔ \_\_\_\_\_ دردِ خویش اور دردِ دیگران \_\_\_\_\_ جن کا مادہ ایک

دوسرے کی شرکت و شراکت سے بہت حد تک ممکن ہو سکتا ہے مگر دردِ دل اور دردِ عشق ناگہانی بلاؤں سے کم نہیں جن کا مقابلہ لاکھ جتن کرنے سے بھی ممکن نہیں البتہ طبعی لحاظ سے درد کی جو مختلف اقسام ہیں (مثلاً دردِ معدہ و جگر۔ دردِ گردہ و مثانہ۔ دردِ سر۔ دردِ دندان۔ دردِ شکم۔ دردِ قونج۔ دردِ شقیقہ وغیرہ وغیرہ) تکلیف دہ ہونے کے باوجود قابلِ علاج ہیں۔ یوں تو ہر بیماری اور ہر عارضہ درد افزا

اور پریشان کن ہے مگر دروزہ کو سب سے زیادہ شدید اور ناقابل برداشت سمجھا جاتا ہے مگر عورت موت و حیات کی کشمکش کے باوجود بڑے دل گردے سے اس سے عہدہ برآ ہوتی ہے عجب بات یہ ہے کہ دروزہ سے نجات پا کر اس سے ہر چند توبہ کرتی ہے مگر وہ اس توبہ پر کار بند نہیں رہ پاتی۔

دکھ اور درد یا دکھ درد بے شمار اسماء و افعال سے مل کر گونا گوں مطالب و مفاہیم کے عکاس و ترجمان کا روپ دھار لیتے ہیں مگر اس دکھوں بھری دنیا میں ایک درد بھر اول دکھ پر دکھ ہی اٹھاتا ہے اور دکھ درد ہی سہتا رہتا ہے تاہم ایک دوسرے کا دکھ درد جاننا، پوچھنا اور بٹانا انسانیت کے اہم فرائض سمجھے جاتے ہیں۔ کسی دکھ کے مارے کا سا جھی بننا یا درد کے مارے کا درد مند بن کر اس کے دکھ اور درد کو دور کرنے کی کوشش کرنا بہت بڑا نیکی کا کام ہے مگر کسی کو درد آلود کرنا اور دکھ دینا شیطانی افعال تصور کئے جاتے ہیں ہر چند ایسے افعال سے اجتناب کرنا چاہیے۔ خدا نخواستہ اگر آپ کو کسی سے کوئی دکھ ملے/ پہنچے تو آپ اسے نظر انداز کر کے معاملہ خدا کے سپرد کر دیجئے اور احتیاط کیجئے کہ آپ نہ کسی کی دکھتی رگ کو چھیڑیں اور نہ کسی کی دکھتی رگ پر ہاتھ رکھیں کیونکہ یہ معیوب حرکت دوسروں کے لئے درد افزا اور دکھ دہ ثابت ہوتی ہے۔

نیک دل انسان دوسروں کو نہ دکھ میں دیکھ سکتے ہیں اور نہ انہیں دکھی کرنے کا کبھی سوچ ہی سکتے ہیں اور درد مند لوگ دوسروں کے درد میں برابر کے شریک رہتے ہیں۔ والدین اپنی اولاد کا دکھ درد کبھی نہیں دیکھ سکتے وہ ان کے دکھ درد اپنے سر لے لیتے ہیں بلکہ ان کے جگہ سر بھی دے دیا کرتے ہیں۔

دکھ (درد) کا کوئی رنگ، کوئی مذہب اور کوئی نام نہیں۔ دکھ (درد) تو دکھ (درد) ہے جو دل سے نکل کر آنکھوں کے راستے اٹھ پڑتا ہے کیونکہ آنسو دکھوں کا ذریعہ اظہار ہیں۔ دکھ/درد احساسات، جذبات اور خواہشات کی موت سے جنم لیتے ہیں اور دل میں گھر کر لیتے ہیں اور روح کو تڑپا دیتے ہیں اور جب اس تڑپ میں کسک اور شدت بڑھتی ہے تو اس کا اظہار آنسوؤں اور آہوں کی صورت میں عیاں ہوتا ہے۔ مگر

یہ یاد رہے کہ غیروں کے دیئے ہوئے دکھ/درد تو انسان جھیل لیتا ہے مگر وہ دکھ/درد جو اسے اپنے دیتے ہیں وہ نہ جھیلے جاسکتے ہیں اور نہ بھلائے جاسکتے ہیں۔

دکھ اور درد کے اس تذکرے کے بعد مختصر امیر اکہنا تو بس یہی ہے کہ

کسی کو دکھ دے کر دکھی نہ کرو اور

کبھی بے درد نہ بنو بلکہ ہمدرد بنو

## دکھ اور سکھ

دکھ درد، تکلیف، آفت اور رنج و غم سے عبارت ہے اور سکھ آرام، سکون، راحت، خوشی اور مسرت کا دوسرا نام ہے۔

دکھ اور سکھ ہم صوت، ہم وزن اور توام ہیں اس لئے انہیں ایک دوسرے کے دوست اور حلیف سمجھا جاتا ہے مگر اس کے ساتھ ساتھ یہ ایک دوسرے کے خلاف (متضاد) بھی ہیں۔ اس ناطے سے انہیں ایک دوسرے کے دشمن اور حریف بھی قرار دیا جاتا ہے۔

دکھ آگ اور تپش ہے۔ سکھ آب اور بھنڈک ہے۔ دکھ اٹھائے جاتے ہیں، بھرے جاتے ہیں، بھگتے جاتے ہیں، پائے جاتے ہیں، سہے جاتے ہیں اور جھیلے جاتے ہیں جبکہ سکھ پائے جاتے ہیں، دیکھے جاتے ہیں اور مانے (Enjoy) جاتے ہیں۔ دکھ باعث زحمت ہوتے ہیں اور سکھ موجب راحت ہوتے ہیں۔ دکھوں کا مارا دکھی، دکھیا اور دکھیا را کہلاتا ہے اور سکھوں کے پانے والے کو سکھی یا سکھیا کہتے ہیں۔ دکھ پہچاننے والے کو ”دکھ دانی“ اور سکھ پہچاننے والے کو ”سکھ دانی“ کہتے ہیں۔

دکھ کا تعلق احساس اور جذبہ سے ہے۔ یہ خفیہ اور اندرونی ہوتا ہے جبکہ سکھ کا تعلق اظہار اور دید سے ہے۔ یہ خارجی اور بیرونی ہوتا ہے۔ انسان کو حیات مستعار میں نت نئے دکھوں کا سامنا کرنا پڑتا ہے جبکہ سکھ نصیبوں سے ملتے ہیں۔ دکھ کے لمحات بڑے طویل اور تکلیف دہ ہوتے ہیں جبکہ سکھ کی گھڑیاں مختصر اور زود گزشتنی ہوتی ہیں اور سب سے بڑھ کر یہ کہ دکھ عمومیت کے رنگ میں ڈوبا ہوتا ہے اور سکھ پر خصوصیت کا رنگ چڑھا ہوتا ہے۔

اگرچہ دکھ اور سکھ ایک دوسرے کے نقیض ہیں لیکن راہ حیات میں ایک ساتھ ہم سفر ہوتے ہیں۔ یہ زندگی کا خاصا اور لازمہ ہے۔ ان سے انکار اور مفر ممکن نہیں کیونکہ ان دونوں کی حقیقت و ماہیت مسلم ہے اور ان کی اہمیت بڑی واضح ہے۔ یہ ایک ساتھ استعمال بھی ہوتے ہیں اور ایک ساتھ چلتے بھی ہیں۔ دکھ سکھ کی یہ باہمی رفاقت مبنی بر حقیقت ہونے کے باوجود بڑی حیران

کن بھی ہے کیونکہ دکھ کے وقت سکھ ناپید ہوتا ہے اور سکھ کے وقت دکھ نابود ہوتا ہے۔ میرے خیال میں ان کی بود و نابود کا یہی فلسفہ ان کی بقا کا ضامن ہے اور اسی میں ان کی مداومت کا راز مضمر ہے۔ دکھ سکھ کے اس باہمی ملاپ سے بنی یہ ضرب الامثال اس حقیقت کی عکاس دکھائی دیتی ہیں:

۱: دکھ سکھ بھائی بہن ہیں۔

۲: دکھ سکھ کے ساتھ لگا ہے۔

۳: دکھ میں سکھ کی قدر ہوتی ہے۔

۴: سکھ سپنت کا سب کوئی ساتھی۔

۵: سکھ میں رب کو یاد کرے تو دکھ کا ہے کا۔

عام طور پر دکھ کے ساتھ درد اور سکھ کے ساتھ چین کا استعمال ہوتا ہے۔ یعنی دکھ درد اور سکھ چین۔ شاید اس کی وجہ یہ ہے کہ ان کا شمار مترادفات میں ہوتا ہے مگر میں سمجھتا ہوں کہ ان کے ایک ساتھ استعمال کی بدولت دکھ اور سکھ میں شدت و بہتات پیدا ہوتی ہے اور ان کی گہرائی اور گیرائی میں اضافہ ہوتا ہے۔ مزید برآں یہ کہ صوتی اور معنوی لحاظ سے ان کا باہم استعمال خالی از لطف بھی نہیں۔

دکھ اور سکھ کے ذکر اذکار سے میں نے جو نتائج اخذ کئے ہیں ان کی مختصر سی تفصیل کچھ یوں

ہے:

1: دکھ اور سکھ دو الگ الگ کیفیتیں ہیں۔

2: دونوں یکجا اور ہم نشین نہیں ہو سکتے۔

3: دونوں کو استحکام حاصل نہیں۔

4: دونوں عارضی، وقتی اور گزشتنی ہیں۔

5: ان نتائج کی روشنی میں میرے خیال میں ہمیں تلقین کا یہی درس ملتا ہے کہ

i: دکھ میں گھبرانا اور سکھ میں اترانا نہیں چاہئے۔

ii: ہمیں چاہئے کہ ہم ایک دوسرے کے دکھ سکھ میں شریک ہوں تاکہ دکھ بانٹے جا سکیں

اور سکھ بتائے/منائے جا سکیں۔



iii: ہمیں یہ دعا کرنی چاہیے اور دعا کروانی چاہیے کیونکہ دعا سے دکھ دور ہو جاتے ہیں اور سکھ کی امید بندھتی ہے۔

کہا جاتا ہے اور صحیح کہا جاتا ہے کہ ”دنیا دکھوں کا گھر ہے“ یہ سکھوں کی سچ نہیں۔ لہذا یہ جانتے ہوئے کہ ”دکھیا راسب سنسار“ میری تو بس یہی دعا ہے کہ رب العزت ہم سب کو دکھوں سے نجات دلائے اور سکھ کی سانسین عطا فرمائے۔ دکھ دور ہوں اور سکھ نصیب ہوں تاکہ ہم سکھ کی نیند سو سکیں۔ آمین۔

## دل اور دماغ

دل فارسی زبان کا لفظ ہے اور دماغ عربی کا۔ دونوں عضو بدن ہیں۔ دل حوصلہ، جرأت، خواہش، خوشی، سخاوت اور وسط کے معنوں میں بھی استعمال ہوتا ہے۔ دماغ مغز گودا اور بھیجا کے معنوں کے علاوہ عقل و فہم، تاب و طاقت، ہوش و حواس، برداشت اور غرور کے معنوں میں بھی مستعمل ہے۔

دل اور دماغ دونوں بڑے اہم عضو ہیں۔ دماغ جسم کو کنٹرول کرتا ہے دل جسم کو خون پہنچاتا ہے اور ہر وقت حرکت میں رہتا ہے اور اس کے بند ہونے سے فوراً موت واقع ہو جاتی ہے دل سینے میں الٹا لگتا ہے اس کی شکل پان کی سی ہے اور اس کی ماہیت گوشت کے ایک ٹوٹھڑے کی سی ہے۔ دماغ کھوپڑی میں چھپا ہوتا ہے اور اس کی ماہیت گوندھے ہوئے نرم گودے کی سی ہے۔ دل دھڑکتا، مچلتا اور تڑپتا ہے اور دماغ غور و فکر کرتا ہے اور سوچتا سمجھتا رہتا ہے۔ دل محسوس کرتا ہے، خیال کرتا ہے اور دماغ اس کے احساسوں اور خیالوں کو اپنی سوچ اور فکر سے عملی صورت کی تدبیریں کرتا ہے اور انہیں حقیقت کا لبادہ اوڑھاتا ہے مختصراً یہ کہ دل چاہتا ہے اور دماغ سوچتا ہے۔ دل میں خواہش اور امنگ پیدا ہوتی ہے دماغ اس کی تکمیل کے لئے غور و فکر کرتا ہے۔ تراکیب سوچتا ہے اور لائحہ عمل طے کرتا ہے اور حصول مقصد کے لئے راہیں متعین کرتا ہے یوں دونوں کے اشتراک عمل سے زیست بسر ہوتی ہے۔ اگر دونوں میں خدانخواستہ ہم آہنگی نہ ہو تو مقاصد کا حصول ممکن نہیں رہتا۔ یاد رہے کہ صدائے دل پر لبیک نہ کہنا یا دماغ کے کہنے پر کان نہ دھرنا انسان کو الجھن میں ڈال دیتا ہے اس صورت میں بالآخر انسان کو عقل و فکر کی زنجیروں کو توڑ کر دل کی بات کو صاد کہنا پڑتا ہے کیونکہ دل نتائج سے بے نیاز ہو کر گزرنے کا قائل ہوتا ہے اور دماغ فکر و تدبیر اور نتائج کے خوف و خطر میں ہی الجھا رہتا ہے اور کچھ بھی نہیں کر پاتا۔ مگر داناؤں کا یہ بھی کہنا ہے کہ دل کی آواز پر لبیک کہنے والوں کو اکثر نا کامیوں سے دوچار ہونا پڑتا ہے کیونکہ جب تک دل کی آواز کو عقل کی کسوٹی سے نہ پرکھا جائے اس کی صداقت مشکوک رہتی ہے اور نتائج برعکس

برآمد ہونے کا خطرہ لاحق رہتا ہے لہذا دونوں کی مطابقت حصول مقاصد کے لئے ضروری ہے کیونکہ دونوں کی شتر بے مہاری سے انسان راہ بھٹک کر رہ جاتا ہے۔

عشق کا تعلق دل سے ہے اور عقل کا دماغ سے۔ دل محبت کا گہوارہ ہے اور دماغ علم و عقل کا مینارہ ہے۔ دل میں گہرائیاں اور پہنائیاں ہوتی ہیں اور دماغ کو علو خیالی اور پرواز فکر بلند ہوتی ہے مختصر دماغ سوچنے کا عادی ہے اور دل کر گزرنے کا قائل ہوتا ہے بقول شاعر:

بے خطر کو دپڑا آتش نمرود میں عشق عقل ہے محو تماشا لے لب بام ابھی

دل والے دل کی زبان سمجھتے ہیں اور اسی کی بات مانتے ہیں دماغ کی بالکل نہیں سنتے اور صاحبان دماغ اپنے تئیں عقل کل سمجھتے ہیں۔ وہ اپنی ہی ہانکتے ہیں اور دل کی بات کو قطعاً خاطر میں نہیں لاتے۔ مگر داناؤں کا یہ کہنا ہے کہ دماغ کی بات کو رد کیا جاسکتا ہے لیکن دل کے فیصلے کو نہیں اور وہی دل حکمت و دانش کا مخزن بن سکتا ہے جو دنیا کی محبت سے خالی ہو۔

دل درد آشنا ہوتا ہے۔ جلد پگھل جاتا ہے اور پیچ جاتا ہے۔ یہ اس کا خاصہ ہے اور خاصہ ہونا چاہئے مگر بعض پتھر دل لوگ اتنے سخت دل ہوئے ہیں کہ کبھی موم نہیں ہوتے بلکہ سنگ دل ہو کر ظلم و ستم کی نئی نئی صورتوں سے دوسروں پر آفات و مصائب کے پہاڑ توڑتے ہیں۔ خدا ان کی ستمانیوں اور جفا جویوں سے ہر کسی کو اپنی پناہ میں رکھے۔

دماغ دار بھی دو طرح کے ہوتے ہیں یعنی سمجھدار بھی اور مغرور بھی کیونکہ جب تک دماغ صحیح رہتا ہے تو سوچ اور سمجھ بھی ٹھیک رہتی ہے لیکن جب دماغ خراب ہو جاتا ہے تو ان کی سوچ اور فکر بگڑ جاتی ہے اور ان میں رعونت آجاتی ہے اور یوں وہ مغرور و متکبر ہو جاتے ہیں مگر تیز دماغ حضرات بڑے ذہین ہوتے ہیں وہ سوچ اور تدبیر سے ہر معاملے کی اونچ نیچ کو جان پرکھ کر ضرورت کے مطابق مناسب قدم اٹھاتے ہیں اور کبھی بد دماغ نہیں ہوتے۔ اور بے مغز لوگ جن کے دماغ میں بھوسہ بھرا ہوتا ہے وہ سوچ سے یکسر عاری اور فکر سے بالکل نابلد ہوتے ہیں۔ وہ معاملات کے مثبت و منفی پہلوؤں پر قطعاً غور نہیں کرتے اس لئے کبھی کچھ نہیں کر پاتے۔

دل میں قوت برداشت ہوتی ہے وہ دکھوں اور غموں کو سہنے کی طاقت رکھتا ہے اور رازوں کا مدفن ہوتا ہے جبکہ دماغ اپنی قوت فکر پر نازاں ہوتا ہے۔ وہ اپنے تفکر و تدبیر کے بل بوتے پر ہر میدان کو جیتنے کا دعویٰ دار رہتا ہے اور رنج و محن کو سوچ کی ہوائیوں میں رکھ کر اڑا دیتا ہے اور اپنی فکر

و تحقیق کے رازوں کو افشا کرنے کے لئے بیتاب رہتا ہے۔

ایک دل میں دوسرے دل سے ملنے کی صلاحیت ہوتی ہے جس کی بدولت جب دو دل مل جاتے ہیں تو باہمی روابط استوار ہو جاتے ہیں مگر خدا نخواستہ جب دو دلوں میں نفرت پیدا ہو جاتی ہے تو دوریاں جنم لیتی ہیں اور قربت کے رشتے بھی ختم ہو جاتے ہیں کہتے ہیں کہ دل جب دل پر فدا ہوتا ہے تو سزا بن جاتا ہے اور یہ بھی کہا جاتا ہے کہ کوئی کتنا ہی قوی کیوں نہ ہو دل کے ہاتھوں ہار ہی جاتا ہے اور یہ بھی سچ ہے کہ دولت و اقتدار کا نشہ اکثر دماغ کو خراب کر دیتا ہے اور عشق و محبت کا نشہ دل کو مدہوش کر دیتا ہے اور دماغ کو مات دے دیتا ہے۔ یعنی دو دماغوں میں باہمی موافقت بھی ممکن ہوتی ہے اور مخالفت بھی۔ موافقت کی صورت میں نتائج مثبت اور بہتر برآمد ہوئے اور مخالفت کی صورت میں دو دماغوں کی لڑائی منفی نتائج پر منتج ہوتی ہے اور بحث و تکرار کی بے کار دماغی جنگ چھڑ جاتی ہے جس سے کچھ حاصل نہیں ہوتا سوائے اس کے کہ دوسروں کے دماغ بھی الجھن کا شکار ہو جاتے ہیں۔

دل اور دماغ کے اس بحث سے میں نہ تو مزید آپ کے دل کو پریشان کرنا چاہتا ہوں اور نہ آپ کا مزید دماغ ہی کھانا چاہتا ہوں بلکہ اپنی دماغ سوزی کا حاصل بیان کرنا چاہتا ہوں کہ میرے خیال میں ٹھنڈے دل اور ٹھنڈے دماغ سے ہر معاملے میں کام لینا مفید اور موثر ہوتا ہے اور

بزبان شاعر

بہتر تو ہے یہی کہ دل کے پاس رہے پاسبانِ عقل  
لیکن کبھی کبھی اسے تنہا بھی چھوڑ دے

## دوستی اور دشمنی

جس طرح دوستی اور دشمنی ایک دوسرے کے نفیض ہیں اسی طرح دوست اور دشمن کے الفاظ بھی ایک دوسرے کے متضاد ہیں۔ دوستی آشنائی خیر خواہی اور عشق و محبت سے عبارت ہے جبکہ دشمنی کا مفہوم عداوت، مخالفت اور بدخواہی ہے۔ اسی طرح دوست اور دشمن کے اوصاف و خواص ایک دوسرے کے الٹ ہیں دوست حلیف ہوتا ہے اور دشمن حریف۔

دوستی محبت ہے اور دشمنی دشنام ہے۔ دوستی پیغام محبت ہے اور دشمنی دشنام طرازی کے سوا کچھ نہیں مگر یہ بھی کہا جاتا ہے کہ "بے وقوف دوست سے عقلمند دشمن بہتر ہوتا ہے" ہوتا ہوگا، زیادہ عقلمندوں کے نزدیک مگر مجھ جیسے کم عقل تو یہی سمجھتے ہیں کہ دوست دوست ہوتا ہے اور دشمن دشمن۔ ان کا کیا تقابل؟ اور بعض کم فہم یہ بھی کہتے ہیں کہ "دوست کی دوستی سے غرض اس کے عیبوں سے کیا؟ مگر میرے نزدیک یہ دوستی دشمنی کے مترادف ہے کیونکہ دوست دوست کا بہی خواہ ہوتا ہے لہذا ایسی کہاوت بعید از قیاس ہے اس سے دوستی کے صحیح مفہوم (خیر خواہی) سے انکار ہے میں تو یہ کہوں گا کہ ایسے خیال سے دوستی کا بھرم ہی اٹھ جاتا ہے۔ یہ کہاوت سراسر خود غرضی کی مظہر ہے کیونکہ اگر دوست کی بہتری اور بھلائی پیش نظر نہ رہے تو ایسی دوستی چہ معنی دارد؟ ایسی دوستی دوستی نہیں خود غرضی اور مطلب پرستی ہے بلکہ دشمنی کو بغل میں دبانا ہے۔

اس ضمن میں میں تو فارسی کے اس مقولے کا داعی ہوں کہ "دوست باشد کہ از مصائب دوست ہم چوں آئینہ روبرو گوید"

یعنی دوست وہ ہوتا ہے جو دوست کے عیب اس کے روبرو کہے۔

دوست خستگی اور ماندگی میں مددگار ہوتا ہے جبکہ دشمن ایسی کیفیت سے فائدہ اٹھا کر دشمن کی مضرت رسائی کے اسباب اور طریق ڈھونڈ کر اپنی دشمنی کی آگ بجھانے کی کوشش کرتا ہے۔ بس یہی دوستی اور دشمنی کا تفاوت ہے اور یہی دوست اور دشمن کی پہچان۔

بقول شاعر:

دوست آں باشد کہ گیرد دستِ دوست

در پریشان حالی و در ماندگی

دشمن تو دشمن ہوتا ہی ہے مگر دوست نما دشمن اصل دشمن سے کہیں زیادہ خطرناک ہوتا ہے کیونکہ دوستی کا بھرم اور دعویٰ اس کے اصلی چہرے سے نقاب اٹھانے نہیں دیتا۔ اس کی بے نقابی میں دوستی کے تقاضے حائل رہتے ہیں اور اس کی پہچان بھی بڑی مشکل ہے اور یہ بھی حقیقت ہے کہ جو لوگ ایسے دوست کو جان جاتے ہیں اور اس سے چھٹکارا پالیتے ہیں وہ عافیت میں رہتے ہیں کیونکہ "گھر کا بھیدی لڑکا ڈھائے" کے مصداق وہ دشمن جاں ثابت ہوتا ہے مگر یہ اور بات ہے کہ عاشق لوگ خواہ مخواہ میں اپنے محبوب کو دشمن سمجھتے اور گردانتے ہیں۔

کہتے ہیں کہ حسد دشمنی کو جنم دیتا ہے مگر میں کہتا ہوں کہ لالچ حسد سے بڑھ کر دشمنی پیدا کرنے کا سبب بنتا ہے۔ حسد کی آگ میں جل کر دشمنی کی آگ یقیناً بھڑکتی ہے مگر لالچ سے پیدا شدہ دشمنی کی آگ انسان کو جلا کر رکھ کر دیتی ہے کیونکہ نہ کبھی اس کا لالچ پورا ہوتا ہے اور نہ کبھی دشمنی ہی ختم ہو سکتی ہے۔ ایسا لالچی دشمن خود آپ بھی اپنا دشمن ہوتا ہے۔ عاشق لوگ بھی عشق کے لالچ میں اسی طرح خود اپنے دشمن بن کر رہ جاتے ہیں دونوں صورتوں میں آپ اپنا دشمن بننا کوئی عقلمندی کی بات نہیں۔

انسان آپ بھی اپنا دشمن ہوتا ہے اور اس کے اپنے بھی دشمن ہوتے ہیں سچ ہی تو کہا جاتا ہے کہ "دشمن کون؟ ماں کا پیٹ" یا پھر یوں کہا جاتا ہے "دشمن کہاں بغل میں" مگر دشمن اپنا ہو یا بیگانہ چھوٹا ہو یا بڑا دشمن ہی ہوتا ہے اسے کبھی حقیر یا کم نہیں سمجھنا چاہئے اس سے ہمیشہ خوفزدہ رہنا چاہئے اور اس کی دشمنی سے بچنے کے لئے خدا کی پناہ مانگنی چاہئے کیونکہ دشمن اگر قوی است نگہبان قوی تراست۔

دوست اور دشمن بنانا انسان کے اپنے بس میں ہے۔ وہ بہت سے دوست بھی بناتا ہے اور دشمن بھی۔ مگر انسان کا سب سے بڑا دوست خدا ہے اور سب سے بڑا دشمن شیطان ہے۔ بڑے دوست کی ایک ہی خوبی ہے جو حقیقی دوستی سے عبارت ہے جبکہ بڑے دشمن کی شیطنت کے کئی روپ ہیں خدا کی مہربانیوں سے ہی انسان اس دشمن کی زد سے محفوظ رہتا ہے سچ ہی تو ہے کہ "دشمن چہ کند چوں مہرباں باشد دوست"



قحط الرجال کے اس دور میں دشمن تو بے شمار ہیں اور دوست بہت کم ہیں اور اچھے دوست تو کیا اب بلکہ نایاب ہیں۔ دوست بنائیے اور ضرور بنائیے کیونکہ یہ معاشرتی زندگی کا تقاضا بھی ہے اور ضرورت بھی۔ مگر سوچ سمجھ کر اور جان پرکھ کر اور بزرگوں کی اس نصیحت کو بطور خاص پیش نظر رکھیے کہ "اجنبیوں سے بے تکلفی اور دوستی سے اجتناب کرنا چاہیے"۔ دوست نماؤں اور دشمن نما دوستوں سے بچئے۔ خود دوست نواز بن کر دوست دار بنئے اور دوستانہ نبھائیے تاکہ دوستی پر کوئی دوس نہ آنے پائے۔ فارسی مثل "دوست قدیم شراب کہنہ" کے مطابق قدیم دوستوں کی دوستی کی قدر کیجئے۔ ان سے دوستی نبھائیے اور کوشش کیجئے کہ دوستی کا بھرم ہمیشہ قائم رہے، اس کا تقدس برقرار رہے اور اسے کوئی آنچ نہ آنے پائے لیکن یاد رکھنے والی بات یہ ہے کہ نادان کی دوستی جی کا جنجال، جھوٹے کی دوستی دشمنی، کنجوس کی دوستی بے فائدہ اور بدکار کی دوستی بدنامی کا باعث ہوتی ہے۔

اچھے دوست عطیہ خداوندی ہیں انہیں غنیمت چاہئے۔ ان سے اچھا سلوک کیجئے۔ ان کے خلاف کبھی کچھ مت سنیئے۔ ان کو آزمائش میں نہ ڈالیئے۔ ان سے کبھی حساب نہ لیجئے اور نہ کیجئے کیونکہ فارسی والوں کا کہنا ہے کہ "حساب دوستاں در دل"۔ ضرورت میں ان کے کام آئے مگر ان پر کبھی احسان نہ جتائیے۔ دوستانے میں حد سے زیادہ ہنسی مذاق سے پرہیز کیجئے کیونکہ داناؤں کا کہنا ہے کہ "ایسی ہنسی اچھی نہیں جس سے دوستی میں فرق آئے"۔

آخری بات یہ کہ بلاشبہ خدا ان کو دوست رکھتا ہے جو اس کے بندوں سے پیار کرتے ہیں مگر بقول قرآن خدا تعالیٰ جن لوگوں کو ہرگز دوست نہیں رکھتا ان میں سے کچھ ایسے ہیں:  
زیادتی کرنے والے، ظلم کرنے والے، تکبر کرنے والے، امانت میں خیانت کرنے والے، جرم کا ارتکاب کرنے والے، بڑائی مارنے والے، فساد کرنے والے، حد سے بڑھنے والے، بے جا خرچ کرنے والے، دغا باز سرکشوں اور کفران نعمت کرنے والے۔

دانشمندوں کے یہ فرمودات بھی قابل غور ہیں کہ:

۱- دوستی ایک لازوال جذبہ اور پاکیزہ عمل ہے۔

۲- دوستی خلوص کے رشتے کا نام ہے۔

۳- دوستی ایک مقدس رشتہ ہے جس کی بنیاد اعتماد اور یقین پر ہوتی ہے۔

- ۴- دوستی کرنے سے پہلے صورت نہیں سیرت کو دیکھئے۔
- ۵- ہر ہاتھ ملانے والے کو دوست نہ سمجھو۔
- ۶- دوستی ایک ایسا پھول ہے جو انسان کو شگفتگی بخشتا ہے۔
- ۷- دوستی ایک ایسا احساس ہے جو انسان کے دماغ کو تازگی دیتا ہے۔
- ۸- دوستی ایک ایسا سمندر ہے جس کی گہرائی ناقابلِ پیمائش ہے۔
- ۹- دوستی ایک ایسی روشنی ہے جس کے سامنے باقی حصے دھندلاتے ہیں۔
- ۱۰- دوستی ایک پاکیزہ شمع ہے جو انسان کو غم کے اندھیروں سے نکال کر روشنی میں لا کھڑا کرتی ہے۔
- ۱۱- دوستی ایک ایسی دھنگ ہے جو کہ ساتوں خوبصورت رنگوں کا مجموعہ ہے۔
- ۱۲- دوست ہزار بھی کم ہیں اور دشمن ایک بھی زیادہ۔
- ۱۳- اس دوست کا کیا فائدہ جو مجلس میں تمہاری پگڑی اچھالے خواہ وہ مذاقا ہی کیوں نہ ہو۔
- ۱۴- دوستی اور دشمنی کے چلن نبھانے کا جسے ڈھنگ آجائے وہی کامیاب ہوتا ہے۔
- ۱۵- کسی کی دوستی اچھی نہ کسی سے دشمنی اچھی۔
- ۱۶- جو دوست دوست کے عیب دیکھتا ہے وہ کسی کا دوست نہیں ہو سکتا۔
- ۱۷- دشمن بننے کے لئے دوست بننا پڑتا ہے اور اگر دشمن دوست بن جائے تو پھر وہ اور بھی بڑا دشمن بنتا ہے۔

مگر

میرا تو یہ مشورہ ہے کہ:

دوست کے دشمن کو اپنا دشمن اور دشمن کے دشمن کو اپنا دوست سمجھنا چاہئے۔ آخر میں ان

خیالات کو اس دعا پر ختم کرتا ہوں کہ:

دوست شاد ہوں اور دشمن پائمال رہیں \_\_\_\_\_ اور

دوست ملے کھاتے، دشمن ملے روتے

## دہن اور ذہن

دہن منہ کو اور ذہن دماغ کو کہتے ہیں۔ دہن اور ذہن دونوں جسم کے اہم جزو ہیں۔ تحریر میں ان کے مابین صرف نقطے کا فرق ہے۔ دہن کی دال پر اگر نقطہ لگادیں تو وہ ذہن بن جاتا ہے اور اگر ذہن کی ذال سے نقطہ ہٹادیں تو وہ دہن رہ جاتا ہے مگر دونوں کے اشتراک عمل سے تعمیر اور تخریبی ہر دو طرح کے کام لئے جاسکتے ہیں۔

دہن میں زبان ہے اور ذہن میں مغز۔ زبان دہن میں محفوظ ہے اور ذہن کھوپڑی میں۔ زبان بولنے اور مغز سوچنے کے لئے عطیاتِ خداوندی ہیں۔ نطق و فکر کی اسی صلاحیت کے باعث انسان کو تمام مخلوقات پر تفوق حاصل ہے۔

ذہنی پختگی اور کشادگی انسان کو دانشور اور وسیع النظر بناتی ہے مگر دہن کی کشادگی اور بندش دونوں انسان کی تذلیل اور توقیر میں کمی و بیشی کا سبب ہے۔ یاد رہے کہ مالی اور جنسی ترغیبات ذہنی آلودگی کا باعث ہیں اور بدگوئی و بدزبانی دہن کی آلودگی کا باعث ہیں لہذا ہر دو سے پرہیز بہتر ہے کیونکہ ذہنی بالیدگی کے لئے ذہن میں اچھے اچھے خیالات پیدا کرنا اور پاکیزگی دہن کیلئے دہن کو اچھی گفتار سے آراستہ کرنا، ایسے اوصاف ہیں جو انسان کی مقبولیت اور نیک نامی کا باعث ہیں۔ کہتے ہیں کہ کسی کا منہ نہیں کھلوانا چاہیے اور جیسے بھی ممکن ہو دوسروں کا منہ بند رکھنے کی کوشش فائدہ مند ہے مگر سچ اور حق کے لئے منہ بند رکھنا اور زبان نہ کھولنا کمزوری اور بے بسی کی علامت ہے اور حقائق سے روگردانی اور چشم پوشی کے مترادف ہے مگر زبان بندی کا حکومتی جبر حق و انصاف کے سراسر منافی قرار دیا جاتا ہے کیونکہ اس میں سیاسی مفادات کو پیش نظر رکھا جاتا ہے یوں اسے حکمرانی کا ایک حربہ تصور کیا جاتا ہے اور صدائے حق کے گلہ گھونٹنے کے مترادف خیال کیا جاتا ہے۔ اور یہ بھی سچ کہا گیا ہے کہ

زباں اپنی حد میں ہے بے شک زباں  
بڑھے ایک نقطہ تو ہے یہ زباں

واقعی دریدہ دہن (منہ پھٹ) ہونا گستاخی اور بے شرمی کی بات ہے۔ لیکن مصلحت کی خاطر یا اخفائے راز کے لئے منہ بند رکھنا بہر نوع مستحسن ہے البتہ بمصداق "دہن سگ از لقمہ دوختہ بہ" کسی شخص کی ایذا رسانی سے محفوظ رہنے کے لئے اگر کچھ دے دیا جائے تو اس میں کچھ قباحت بھی نہیں۔

ذہن جیسا کہ اوپر مذکور ہے قوتِ ادارک اور ذہانت و ذکاوت کا نام ہے اس لئے ضروری ہے کہ ہر کام کے لئے ذہن لڑانا چاہیے اس سے ذہن کھلتا ہے اور طبع تیز ہوتی ہے اور تیز فہم آدمی عقلمند اور دانشور کہلاتا ہے اور ہر بات بہت جلد اس کے ذہن نشین ہو جاتی ہے اور کند ذہن آدمی چونکہ ان صفات سے عاری ہوتا ہے اس لئے کم عقل اور احمق سمجھا جاتا ہے۔ المختصر ذہن (دماغ) یادوں کا ذخیرہ، سوچوں کا مرکز اور کوشش و کار کی منصوبہ بندی کا کارخانہ ہے۔

پس ضرورت اس امر کی ہے کہ عقل و ذہانت سے اپنے ذہن کو صیقل کیا جائے تاکہ فکر و دانش کو جلا ملے اور کبھی کوئی بات ذہن سے اترنے نہ پائے اور اس مقولہ کے مطابق کہ "ذہن کی دور بلا" وہ دوسروں کے شر اور نقصان سے بچا رہے۔ اس کے ساتھ ساتھ یہ بھی یاد رہے کہ سوچ و فکر کی اس صلاحیت کی بدولت دہن کو خوش گفتاری کا وصف ملتا ہے جو "سونے پر سہاگہ" کے مترادف ہے۔

## دھرم اور دھڑا

دھرم سنسکرت کا لفظ ہے۔ ہندی میں مت اور پنتھ کے الفاظ اس کے متبادل استعمال ہوتے ہیں۔ عربی میں دین اور انگریزی میں Religion کہتے ہیں یہاں یہ بات وضاحت طلب ہے کہ مذہب اور پنتھ کے معنی چلنے کی جگہ، راہ، طریقہ، کیش، مشرب یا فرقہ ہیں جبکہ دین اور دھرم ایمان، یقین اور عقیدہ کو کہتے ہیں۔

دھڑا ہندی کا لفظ ہے جو دو مختلف معنوں میں استعمال ہوتا ہے۔ اولاً وزن (پانچ سیر کا وزن، دس سیر کا باٹ، پانسنگ یعنی برابر کرنے کا وزن) اور ثانیاً گروہ، جتھا، جماعت یا فریق کے معنوں میں استعمال ہوتا ہے۔ عربی میں اسے حنب کہتے ہیں اور انگریزی میں اس کا متبادل لفظ Party ہے جو بین الاقوامی لفظ کے طور پر ہر زبان میں استعمال کیا جاتا ہے۔

ہر قوم کا ایک دھرم ہوتا ہے اور اس کا دھرم ہی اس کی قومیت کی شناخت ہوتا ہے۔ نسل، رنگ یا وطن کسی قوم کی پہچان کا باعث نہیں بنتے۔ ایک سا عقیدہ رکھنے والے لوگ چاہے وہ دنیا کے کسی حصے میں رہتے بستے ہوں مل کر قوم کی تشکیل کرتے ہیں۔ ہر قوم کی ایک عبادت گاہ ہوتی ہے جسے الگ الگ ناموں سے پکارا جاتا ہے مثلاً مسجد، حرم، کلیسا (گرجا) گوردوارہ، دیر، مندر وغیرہ۔

ہر دھرم کا ایک نبی، اوتار یا بابائی ہوتا ہے۔ ہر دھرم کی ایک مذہبی کتاب ہوتی ہے۔ ہر دھرم کے عالم و عظ کے ذریعے سے اس کی تبلیغ و اشاعت کرتے ہیں۔ ایسے مبلغین، ناصحین اور واعظین کو ہندی میں دھرم اپڈیشک کہتے ہیں اور ان کے وعظ کو دھرم اپڈیش کہتے ہیں۔ دھرم کی نسبت سے ہی پابند مذہب کو دھرم دھاری، پارسا کو دھرم چاری اور عالم دین کو دھرم گیانی کہتے ہیں۔ ان کی مذہبی کتابیں دھرم شاستر کہلاتی ہیں۔ وہ اپنے معاشرے کو دھرم سماج اور مذہبی مجلس کو دھرم سبھا اور رسم کو دھرم ریت کہتے ہیں۔ سلطنت اور منصف بادشاہ کو دھرم راج کہتے ہیں۔ سخی کو دھرم آتما، قانون کے محافظ کو دھرم رکھشک اور خیراتی سرائے کو دھرم ساللا کہتے ہیں۔ زوجین کو دھرم پتی اور دھرم پتی کہتے ہیں۔ منہ بولے باپ کو دھرم باپ اور منہ بولے بیٹے کو دھرم بیٹا کہتے ہیں۔ سچ

ثابت کرنے کے یا پختہ وعدہ کرنے کے لئے دھرم کی قسم کھاتے ہیں۔

ہر دھرم بنیادی طور پر "انسان" کو Focus کرتا ہے۔ وہ رواداری اور بھائی چارے کا درس دیتا ہے۔ پارسائی اور نیکی کا سبق دیتا ہے۔ دھرم مکمل ضابطہ حیات ہوتا ہے جو طرز ہائے زندگی کی راہیں متعین کرتا ہے۔ یہ ہم خیالی، امن، ہم آہنگی، اتحاد، یکجہتی اور باہمی روابط کو فروغ دیتا ہے۔ یہ مخالفت اور مخالفت کے بجائے دوسروں سے انس و محبت کا درس دیتا ہے۔

دھرم کے بتائے ہوئے اصولوں پر چلنا اور اس کے احکامات کو بجالانا دھرم کی شرطِ اول ہے۔ اس سے روگردانی، فرار اور انکار مذہب سے اخراج کا باعث بنتا ہے۔ پابندی احکام میں وفاداری اور استواری لازم ہے۔ اس میں ڈھیل اور لچک کی قطعاً گنجائش نہیں ورنہ دھرم میں کاملیت اور استحکام پیدا نہیں ہوتا۔ لیکن دھرم دھاریوں کا کڑپن، تنگ نظری اور تعصب بین المذاہب نفرت، پیر اور دشمنی کو ہوا دیتا ہے۔

مذہب میں فرقہ بندی اس کے زوال کا باعث ہوتی ہے کیونکہ یہ انتہا پسندی کی حد کو چھو کر ہم مذہبوں کو پارہ پارہ کر دیتی ہے اور باہمی تصادم کا باعث بنتی ہے جو مذہب اور قوم ہر دو کے لئے نقصان دہ ثابت ہوتی کیونکہ فرقہ واریت (جو محض تنگ نظری کی پیداوار ہے) انفاق و منافرت کا وہ بیج بوتی ہے جس سے ایسا انتشار پھیلتا ہے کہ قوم و ملت کا شیرازہ بکھر جاتا ہے۔ فرقے معمولی معمولی اختلافات پر پھر کر ایک دوسرے سے دست و گریبان ہونے لگتے ہیں اور بڑھتے بڑھتے ان کا الجھاؤ جنگ و جدال اور قتل و غارت تک جا پہنچتا ہے جسے ہر فرقہ مقدس جنگ اور جہاد سمجھتا ہے جس میں جان سے ہاتھ دھو بیٹھنے کو وہ شہادت کا درجہ سمجھتا ہے اور نجات اخروی کا ذریعہ گردانتا ہے حیف ہے کہ یہ لوگ قطعاً نہیں سوچتے کہ فرقہ پرستی سے نہ تو ان کے فرقے کو کوئی فروغ ملتا ہے اور نہ مذہب کی من حیث الجمع کوئی خدمت ہوتی ہے بلکہ الٹا اس سے قوم کو مذہبی اور جانی لحاظ سے ناقابل تلافی نقصان پہنچتا ہے اور بین المذاہب تصادم کی صورت میں تو اس کے نتائج اور بھی ہولناک بھیانک اور تباہ کن ثابت ہوتے ہیں لہذا ضرورت اس امر کی ہے کہ نہ صرف بین المذاہب گروہ بندی سے اجتناب کیا جائے بلکہ اندرون مذہب بطور خاص فرقہ واریت کی آگ کو سلگنے اور دکنے سے ہر چند روکا جائے۔ اس کے لئے اس ماٹو کو اپنانا نسخہ کیما ہے کہ "موسیٰ بدین خود، عیسیٰ بدین خود" کیونکہ ہر فرد کو مرضی کا مذہب اختیار کرنے کا حق ہے۔ اس لیے "حق دو اور حق



لو" کے مصداق "جیو اور جینے دو" کی پالیسی پر عمل پیرا ہونا چاہئے۔

اگرچہ ہر پیدا ہونے والا شخص اپنے آباء و اجداد کے دین کو اختیار کرنے پر مجبور ہوتا ہے تاہم سن شعور کو پہنچ کر مختلف مذاہب کے مطالعہ اور تقابلی جائزہ لینے کے بعد عقل سلیم سے بہتر مذہب کا انتخاب کرنا چاہئے۔ اس اختیار پر قدغن یا مجبوری نہیں ہونی چاہئے اور ایک بار انتخاب کر وہ مذہب کو تبدیل کرنا فطری استقلال کے خلاف ہے لیکن کسی کو مذہب تبدیل کرنے پر مجبور کرنا انتہائی بلکہ سراسر ظلم ہے اور ہاں کسی لالچ کی خاطر مذہب کی تبدیلی تو صریحاً فعل قبیح ہے۔

دھڑا جیسے کہ اوپر ذکر ہوا اپنے اندر تقسیم اور گروہ کا مفہوم رکھتا ہے۔ اس لحاظ سے اگر غور کریں تو پتہ چلتا ہے کہ بنی نوع انسان بقائے باہمی کے لئے مختلف صورتوں میں منقسم ہے مثلاً رنگ و نسل، حسب و نسب، دین و مذہب، قوم و قبائل، معاشرتی طبقات، حکومتی نظاموں اور وطنوں میں۔

تمام قسم کے دھڑے "اپنی ڈفری اپنا راج" کے مصداق زندہ و پائندہ رہنے میں کوشاں ہیں اور اپنے اپنے مفادات کی خاطر آپس میں شیر و شکر بھی رہتے ہیں اور دست و گریباں بھی اور اکثر اوقات باہم متصادم و متحارب بھی ہو جاتے ہیں۔

علمی، ادبی، سیاسی اور فلاحی انجمنیں اور تنظیمیں اپنے اپنے پلیٹ فارم پر اپنا اپنا راگ الاپتی ہیں اور ہمیشہ جذبہ مسابقت کے تحت ایک دوسرے کو نیچا دکھانے کی لگن میں لگن رہتی ہیں اور بہر نوع اپنے جذبہ خدمت کا لوہا منوانا چاہتی ہیں۔ اپنی برتری اور ناموری کی خاطر ایک دوسرے کے عیوب و نقائص کی ٹوہ میں رہتی ہیں اور انہیں ہوا دے کر اور ان کے کاموں میں کیڑے نکال کر ہمیشہ تنقید کے تیر چلاتی رہتی ہیں۔

کوئی رنگ و نسل کے تفوق پر فخر کرتا ہے۔ کوئی چھوٹے طبقوں کو ہیج جانتا ہے۔ کوئی قوم پرست ہے۔ کوئی وطن پرست ہے۔ کوئی اقتدار پسند ہے اور کوئی زر پسند۔ کوئی خدا پرست ہے اور کوئی مظاہر پرست۔ کوئی بت پرست ہے اور کوئی پیر پرست۔ کوئی آگ، سورج یا چاند کو پوجتا ہے اور کوئی بتوں کو۔ کوئی سانپوں کو دیوتا سمجھتا ہے اور کوئی گائے کو ماں کہہ کر اس کی پرستش کرتا ہے۔ نایب خدا کی یہ خدا سازی میری عقل سے تو ماورا ہے۔ میرے خیال سے انسانی عقل و فہم کے اس عطیہ ایزدی کی ناشکری ہے جس کی بدولت اسے اشرف المخلوقات اور نیابت الہی کا شرف و منصب عطا ہوا ہے۔

چوروں، لٹیروں اور سمگلروں کے گینگ، دہشت گردوں اور قبضہ گروپوں کے گروہ، آزادی کی خاطر لڑنے والوں کے جیش و جتھے، مجاہدین کے لشکر، منکوں اور گداگری کی ٹولیاں اور فنکاروں اور گویوں کی پارٹیاں سب کے سب دھڑے ہی تو ہیں چاہے وہ کسی کی نظر میں اچھے ہوں یا بُرے مگر متعلقہ گروہوں کے نزدیک حصول مقاصد کیلئے بالکل جائز و صحیح اور مفید و کارآمد سمجھے جاتے ہیں۔

انسانوں کے علاوہ چرند پرند اور نباتات و حیوانات یہاں تک کہ عبادات بھی بلحاظ خواص اثرات اور فوائد و نقائص باہم منقسم ہیں۔ انکی یہ تقسیم بھی دھڑا بندی کے سرے میں ہی شمار ہوتی ہے۔ سب دھڑے، گروہ بندیاں اور انجمن سازیاں اتحاد و یگانگت کی بدولت تشکیل پذیر ہوتی ہیں اور اپنے مخصوص مقاصد کے حصول کے لئے قائم و دائم رہتی ہیں لیکن سیاست اور مذہب میں پارٹی بندیوں اور فرقہ بندیوں کی کرشمہ سازیوں کی خطرناکیوں کی مثالیں اپنی مثال آپ ہیں۔ اگرچہ سیاسی پارٹیوں کی شیرازہ بندی سیاست کاری کی بنیادی ضرورت ہے اور حصول اقتدار کی لازمی شرط ہے لیکن ان کی باہمی مخالفت و مبارزت اکثر اوقات جانی و مالی نقصان کے علاوہ انقلابات کا باعث بھی بنتی ہے۔ عوامی مسائل بڑھتے ہیں اور امن و انصاف کے حصول میں دشواریاں پیش آتی ہیں۔

حاصل کلام یہ کہ دین (مذہب) خالصتہً نجی معاملہ ہے اس میں عبد و معبود کا براہ راست تعلق ہوتا ہے۔ اس کے دستور العمل کی پابندی اہل مذہب پر لازم ہے۔ اس سے زندگی منضبط ہوتی ہے اور رہتی ہے مگر اس کی پابندیوں میں آسانیاں بھی ہیں لیکن دھڑے کے اصول و قواعد سخت ہوتے ہیں۔ اس کا ضابطہ عمل بڑا کڑا اور مشکل ہوتا ہے گروہی، سیاسی اور دیگر دھڑوں کے ضابطہ اخلاق میں رکن کورائے کا حق تو ملتا ہے مگر مرضی کے فیصلے اور اس کے عمل درآمد کا نہیں۔ اس کی پابندیوں میں سختیاں بڑی کڑی ہوتی ہیں۔ پارٹی پالیسیوں کی خلاف ورزیاں بغاوت تصور کی جاتی ہیں اور پارٹی سے اخراج کا سبب بنتی ہیں۔ اسی لئے تو کہتے ہیں کہ "دھرم سے دھڑا رکھنا/ پالنا مشکل ہے" جس سے یہی ثابت ہوتا ہے کہ دھڑے سے دھرم بہتر ہے۔ میرا مشورہ تو بس یہی ہے کہ نہ اپنے دھرم کو چھوڑیں اور نہ کسی کے دھرم کو چھیڑیں اور دھڑے بندی سے ہر چند اجتناب کریں اور اگر آپ دھڑے کے بغیر نہیں رہ سکتے تو سوچ سمجھ کے بعد صرف ایک دھڑے کا ہی انتخاب کریں اور اسے کبھی نہ بدلیں ورنہ "لوٹا" کے لقب سے ملقب ہو کر رہ جائیں گے۔

## دھمکی اور دھماکا

دھمکی اور دھماکا آپس میں بہن بھائی ہیں۔ بہن چھوٹی ہے اور بھائی بڑا ہے۔ ظاہر ہے کہ چھوٹا محکوم ہوتا ہے اور بڑا حاکم ہوتا ہے۔ اگر تذکیر و تانیث کے حوالہ سے بھی دیکھا جائے تو مونث مذکر کے ہی زیر نگیں ہوتی ہے۔ یہ اور بات ہے کہ بعض زور آور، چالاک اور ہوشیار اثاث کم ہمت، بزدل اور نکٹھو قسم کے ذکور پر اپنی حکمرانی کا سکہ جمایا بٹھالیتی ہیں مگر وہ نہایت ہی خال خال ہیں، محدودے چند آٹے میں نمک کے برابر مگر ہوتی ضرور نمکین و ملیح ہیں۔ آئیے اب ذرا ان کی اصلیت و ماہیت کا احاطہ کرنے کی کوشش کرتے ہیں:

دھمکی ڈرا کر کام نکالنے کا حربہ ہے۔ یہ سرمایہ دارانہ اور جاگیردارانہ نظام کا موثر و کارآمد طریق کار ہے۔ اس میں لکار اور چیلنج کا عنصر بھی شامل ہوتا ہے۔ بین الاقوامی تنازعات و معاملات کے حل یا مفاد کے حصول کی خاطر معاشی، معاشرتی اور سیاسی پابندیوں کی دھمکیاں اگر کارگر نہ ہوں تو یہی دھمکیاں اعلان جنگ کے مترادف ثابت ہوتی ہیں۔ مختصر اُدھمکی دھونس اور دباؤ کا دوسرا نام ہے۔ اور

دھماکے سوچی سمجھی سکیم کے تحت کئے جاتے ہیں ان سے دہشت گردی عیاں ہوتی ہے اور لوگوں میں خوف و ہراس پھیلتا ہے۔ حکومتوں کو ہراساں و پریشان کر کے ان کو زیر کرنے یا ان کے خاتمے کی کوشش کی جاتی ہے اور انقلاب برپا کرنے کا مقصد پیش نظر ہوتا ہے مگر شادی بیاہ کے موقع پر خوشی کے شادیاں بجانے کے ساتھ ساتھ آتش بازی اور کریکڑ سے دھماکے کر کے مسرت و شادمانی کا اظہار کیا جاتا ہے۔ اسی طرح مقررین، خطیب اور صحافی حضرات بھی اپنی تقریروں، واعظوں اور تحریروں میں تنقید و تنقیص کے ذریعے اکثر بڑے بڑے دھماکے کرتے رہتے ہیں مگر زمانے کی رفتار ترقی کا اندازہ کیجئے کہ دھماکے انتہا پسندوں اور دہشت گردوں کا معمول بن چکے ہیں اور ستم ظریفی یہ کہ دھماکے مختلف روپ دھارتے دھارتے بم دھماکوں کی شکل اختیار کر چکے ہیں اور ستم بالائے ستم یہ کہ خود کش بم دھماکے اپنے

بیگانوں، دوستوں، دشمنوں، گنہگاروں، بے گناہوں، بوڑھوں بچوں اور معصوموں تک کی بلا تخصیص ہلاکتوں کا باعث بن رہے ہیں۔ ضرورت اس امر کی ہے کہ ان جان لیوا بم دھماکوں کے سدباب کے لئے انسانی بنیادوں پر متحدہ اور متفقہ کوششوں کو بروئے کار لا کر نسلِ انسانی کے اتلاف کو موثر انداز میں روکا جائے چاہے اس کے لئے قانون سازی کے علاوہ حرب و ضرب سے ہی کیوں نہ کام لینا پڑے تاکہ انسان کش دھماکوں کے افراد اور گروہوں کو نیست و نابود کر کے ان کی درندگی، وحشت اور بربریت کا خاتمہ ہو سکے اور حیاتِ انسانی کے تحفظ، بقا اور سلامتی کو یقینی بنایا جاسکے۔

دھمکی اور دھماکے کی تفریق و تخصیص کے لئے یاد رکھیے کہ دھمکی میں رعب اور دباؤ کا پہلو زیادہ ہوتا ہے مقصد ڈرا کر کام لینے یا کام نکالنے کا ہوتا ہے۔ مقصد برآری کے لئے تھوڑا بہت جبر بھی روا سمجھا جاتا ہے اور بعض اوقات دھمکی کو محض گیڈر بھیگی سمجھ کر در خود اعتنا بھی نہیں سمجھا جاتا ہے اور اسے مجذوب کی بڑ سمجھ کر رد کر دیا جاتا ہے اور یوں دھمکی سچ ثابت ہونے کے بجائے بے جان بلکہ مردہ بن کر رہ جاتی ہے۔ دھمکی مصنوعی اور عارضی بھی ہوتی ہے اور سچی اور جھوٹی بھی۔ سچی دھمکی کو جھوٹی اور جھوٹی دھمکی کو سچ کر دکھانا دھمک کاروں کا کمال سمجھا جاتا ہے۔ اگرچہ جمہوریت میں جبر بھی دھمکی کی ذیل میں آتا ہے لیکن پولیس کی دھمکی میں دھمکی کا اصل مفہوم واضح ہوتا ہے مگر

دھماکے میں ڈرا اور جبر کے علاوہ جور و ستم کا پہلو زیادہ ہوتا ہے جو تباہی و بربادی اور ہلاکتوں پر منتج ہوتا ہے۔ دھمکی کا اثر ہر لحاظ سے اجتماعی اور بلا تخصیص ہوتا ہے تاہم یہ امر مسلم ہے کہ دھمکی اور دھماکے دونوں سے تباہی پھیلتی ہے۔

مختصر امیری رائے میں دھمکی دباؤ ڈالنے اور مرعوب کرنے تک محدود رہنی چاہئے۔ ایسا کرنے سے اگر مطلوبہ مقاصد حاصل نہیں تو چپ سادھ لینے میں عافیت ہے مگر دھماکوں کی استعماریت، بربریت، سیاہ کاریاں، بلاخیزیاں اور جارحانہ و وحشیانہ مظالم ہرگز ہرگز قابل قبول نہیں۔

## دھوکا اور فریب

دھوکا اور فریب دونوں مذکور اور ہم معنی ہیں انگریزی میں اس کا متبادل فراڈ ہے جو اپنی وسعت کار سے ان دونوں سے بھاری اور بڑھ کر ہے۔

دھوکا اور فریب ایک چکر ہے جس کے چنگل میں ہر کوئی آجاتا ہے شاطر اور عیار لوگ مکر اور دھوکے کا چکر چلا کر سادہ لوحوں کو اپنے دام فریب میں ایسے جکڑ دیتے ہیں کہ وہ چکرا کر رہ جاتا ہے اور کچھ نہیں کر پاتا۔ چالبازوں کی فریبی چالوں سے خدا تعالیٰ ہر کسی کو اپنی پناہ میں رکھے اور فریبیوں کے ہتھکنڈوں سے محفوظ رکھے۔

دھوکا دینا اور فریب کھانا ایسے مرکبات ہیں جو کم و بیش ہر شخص کی فطرت اور جبلت میں شامل ہیں۔ حاکم محکوم کو اور محکوم حاکم کو، افسر ماتحت کو اور ماتحت افسر کو، مالک مزدور کو اور مزدور مالک کو، شکاری شکار کو اور شکار شکاری کو، آجیر کو اور اجیر آجر کو، چھوٹا بڑے کو اور بڑا چھوٹے کو، دکاندار گاہک کو اور گاہک دکاندار کو، بائع مشتری کو اور مشتری بائع کو، استاد شاگرد کو اور شاگرد استاد کو، غرض سب ایک دوسرے کو جھل دینے کی فکر میں لگے رہتے ہیں اور یوں مکر و فریب کا دھندہ جاری و ساری رہتا ہے۔

ٹھگ کی ٹھگی اور مکار کی مکاری کا شمار بھی دھوکا بازی کی دھوکا دہی اور فریبی کی فریب کاری میں شمار ہوتی ہے۔ ٹھگ کی ٹھگی کے انداز انوکھے اور نرالے ہوتے ہیں اور مکارانہ طرز عمل سے بار بار لومڑی ہی یاد آتی ہے جس کی مکاریاں ضرب المثل ہیں۔

قتل و غارت، لوٹ کھسوٹ اور دھوکا و فریب کی آج کل ہر سو دوہائی چچی ہوئی ہے۔ روزانہ نت نئی وارداتیں سننے اور دیکھنے میں آتی ہیں اور تحقیقات پر ثابت بھی ہو جاتی ہیں مگر افسوس کہ پولیس اور انتظامیہ ان کے تدارک اور سد باب میں بے بس ہو کر رہ جاتی ہے اور قانون تک کو بھی بڑا دھچکا اور دھکا لگتا ہے۔ اس کے انسداد کی بس ایک ہی صورت نظر آتی ہے اور وہ ہے فریب خوردوں کا فریبیوں کے خلاف متحدہ

محاذ اور ذہنی انقلاب جو مذہبی عقائد اور اخلاقی اقدار کی پابندی و پاسداری پر ہو۔  
دور حاضر میں مکر و فریب کا جو جال پھیلا ہوا ہے اس میں بیشتر وہ لوگ پھنستے ہیں جو  
کمزور، بے بس اور غریب ہوتے ہیں۔ کمزور اور غریب ہونا کوئی الزام نہیں۔ کمزوری اور  
غریبی خوش نصیبی نہ سہی مگر بد نصیبی اور بے غیرتی بھی نہیں۔ ہر چالاک اور ہوشیار شخص انہیں  
دھوکا دیتا ہے۔ سیاستدان تو بالخصوص ان کو ہمیشہ دھوکے میں رکھتے ہیں۔ یہاں تک کہ ہمارے  
حکام تک بھی انہیں فریب ہی دیئے جاتے ہیں اور ان کی کمزوری کا بھی ایک زور ہوتا ہے مگر وہ  
تب چلے گا جب وہ متحد ہو کر اٹھ کھڑے ہوں گے اور سنگروں کو باور کروادیں گے کہ فریب  
کھانا اتنا بُرا نہیں مگر دھوکا دینا بہت بُرا ہے۔

فریب اور دھوکا کھانا ایک فطری کمزوری ہے جس کو دور کرنے کے لئے فریب خورانی  
اور دھوکا خوردنی کی غذا ضروری ہے۔ مزید برآں حیاتِ انسانی کا بھی یہی تقاضا اور حکم ہے  
کہ دھوکے پر دھوکا کھانا اور فریب پر فریب میں آنا ناگزیر ہے اور غریب محتاج اور مجبور لوگوں  
کو اس کا لقمہ زہر مار کر ناپڑتا ہے جبکہ شریفوں اور سادہ لوحوں کی شرافت اور سادگی ان کا شکار  
ہونے میں بڑے کام آتی ہے۔ اس بلائے اسیری کے گرفتار تڑپتے، روتے اور آہ و فغان  
کرتے ہیں مگر ان کی چیخ و پکار اور آہ و زاری کسی کام نہیں آتی اور کوئی ان کی فریاد کو نہیں پہنچتا  
کیونکہ بقول شاعران کا مقدر یہی ہے کہ

فغان کہ مجھ غریب کو حیات کا یہ حکم ہے

سمجھ ہر ایک بات کو مگر فریب کھائے گا

ما قبل سطور میں فریب کی برائی کا جیسا کہ ذکر کیا گیا ہے کہ فریب کھانا اتنا قبیح نہیں جتنا کہ  
فریب دینا قبیح ہے یعنی قبل الذکر بُرا اور مؤخر الذکر بہت بُرا ہے مگر جب فریب کھانا اور فریب دینا  
کسی شخصیت میں یکجا ہو جاتے ہیں تو وہ خود فریبی کا شکار ہو جاتا ہے جو فریب کاری کی بدترین  
صورت ہے۔ یہ انسان کی ایسی بھول ہے جو ہمیشہ اسے ناکامیوں سے ہمکنار اور شکست سے  
دوچار کرتی ہے نکتہ کی بات صرف اتنی ہے کہ فریب خوردگی کا باعث کمزوری اور مجبوری ہے مگر خود  
فریبی کا انجام ہمیشہ شکستگی اور شکست خوردگی ہوتا ہے اور اہل دانش فریب خوردگی اور شکست خوردگی  
کا فرق بزبان اقبال خوب جانتے ہیں کہ



وہ فریب خوردہ شاہیں کہ پلا ہو کرگسوں میں  
اسے کیا خبر کہ کیا ہے رہ و رسم شہبازی  
پرواز تو دونوں کی ہے اسی ایک فضا میں  
کرگس کا جہاں اور ہے ، شاہیں کا جہاں اور

بس مختصراً اتنا جان لیجئے کہ دھوکا اور فریب اسی کا نام ہے کہ ”کہنا کچھ اور کرنا کچھ“ لہذا دھوکا  
دھڑی سے باز رہئے اور دھوکے کی ٹٹی میں نہ بیٹھیے۔ نہ کسی سے دھوکا کیجئے اور نہ کسی کو دھوکے میں  
رکھیئے۔ نہ کسی کے فریب میں پھنسیئے اور نہ کسی سے دھوکا کھائیئے کیونکہ ان دونوں کے اثرات  
و ثمرات مضر ہیں اور ان کا حاصل حصول صفر کے سوا کچھ نہیں اور سب سے بڑھ کر یہ کہ کبھی خود فریبی کا  
شکار بھی نہ بنیئے۔ اور دانشوروں کی اس بات کو گرہ دے دیجئے کہ ”جھوٹ بولنا اور سچ کو چھپانا سراسر  
فریب اور دھوکا ہے“

## دھونس اور دھاندلی

دھونس اور دھاندلی دونوں مونث ہیں اور مونث ہوتے ہوئے باعثِ وبال و زحمت ہیں۔ دھونس جھانسا، فریب، دباؤ اور دھمکی کے معنی دیتا ہے اور دھاندلی بددیانتی اور حیلہ و حجت سے حقائق کو مسخ کرنے اور صحیح بات کے چھپانے کا مفہوم دیتا ہے۔ دھونس دینے والے کو دھونسیا اور دھاندلی کرنے والے کو دھاندلیا کہتے ہیں۔

دھونس کی بنیاد جور و جبر ہے جو قوت و طاقت کے بل بوتے پر پروان چڑھتی ہے اور دھاندلی کی بنیاد بدینتی ہے جو خیانت اور بددیانتی کی بدولت ثمر آور ہوتی ہے دھونس سراسر ظلم و زیادتی ہے اور دھاندلی ہیرا پھیری کا دوسرا نام ہے جسے انگریزی میں کرپشن کیا جاتا ہے۔

دھونس اور دھاندلی دونوں حربے کے طور پر استعمال ہوتے ہیں۔ دھونس زبردستوں اور زور آوروں کا حربہ ہے اور دھاندلی صاحبانِ اختیار کا شیوہ ہے۔

دھونس بنیادی حقوق سے محرومی کا باعث بنتی ہے اور دھاندلی حق و انصاف کا گلا گھونٹی ہے۔ دھونس اپنے دھونس اور دھڑکے سے دوسروں کو دھونس دے کر یا زور زبردستی سے اپنے ناجائز مقاصد حاصل کرتے ہیں اور دھاندلی اپنے دھاندل پن سے دھاندلی مچاتے ہیں، جھگڑے پھیلاتے ہیں، ٹنٹے کھڑے کرتے ہیں اور مکاری و بے ایمانی سے ناجائز حربے استعمال کر کے مطلب برآری کرتے ہیں۔

چور چوری سے، لٹیرے لوٹ مار سے، ڈاکو ڈاکہ زنی سے، دہشت گرد دہشت گردی سے اور انتہا پسندی سے اپنی دھونس جماتے ہیں۔ دھاندل باز اپنے نوع بنوع طریقوں سے حقائق کو کچھ ایسے انداز سے مسخ کرتے ہیں کہ تلاشِ بسیار کے باوجود ان کے سائے بھی دکھائی نہیں دیتے۔ اصل معدوم ہو جاتے ہیں۔ کرپٹ اہلکار دستاویزات میں ہیرا پھیری اور فنڈز کو بالخصوص خورد برد کرنے میں اپنی استادانہ فنکاری سے دھاندلی کے ماہر ہوتے ہیں اور ان کے شاہکار کارناموں پر حیرت ہوتی ہے۔ اور صاحبانِ اقتدار الیکشن کے نتائج کچھ اس طور مرتب

کرتے ہیں کہ دھاندلی کے نشانات تک باقی نہیں چھوڑتے اور اگر کوئی دھاندلی کی نشاندہی کے لئے آواز اٹھاتا ہے تو وہ آواز اس صفائی سے دبا دی جاتی ہے کہ نہ دھونس کا پتہ چلتا ہے اور نہ دھاندلی ہی ثابت ہو پاتی ہے۔ یہ دھاندلی کچھ ایسی ہوشیاری، چالاکی اور رازداری سے کی جاتی ہے کہ اصلیت کے نقوش کا نام و نشان تک مٹ جاتا ہے۔

دھونس اور دھاندلی کے مذکور فرق کے باوجود ان کا آپس میں چولی دامن کا ساتھ ہے۔ اس امر سے بھی انکار ممکن نہیں کہ یہ باہم لازم و ملزوم ہیں۔ یہ ساتھ ساتھ چلتی ہیں ان کا اشتراک عمل سونے پر سہاگے کا کام کرتا ہے۔ دھونس دھاندلی کے بغیر اور دھاندلی دھونس کے بغیر ادھوری اور نامکمل متصور ہوتی ہے۔ دھونس جمانے والوں کا عمل دھاندلی سے ماورا نہیں ہوتا اور دھاندلی کی کارروائی میں بھی دھونس کا عنصر ہی غالب ہوتا ہے۔ یہی وجہ ہے کہ دھونس اور دھاندلی کا استعمال اکٹھا بھی کیا جاتا ہے عین اسی طرح جس طرح کہ ہم ظلم اور ستم کا ایک ساتھ استعمال کرتے ہیں۔ ستم اگر ظلم سے برتر یا ظلم اگر ستم سے برتر سمجھا جاتا ہے تو دھاندلی دھونس سے بڑی یا دھونس دھاندلی سے بڑی متصور کی جاسکتی ہے۔ اور جو احباب ان دونوں مرکبات کو مترادف قرار دیتے ہیں وہ بھی حق بجانب ہیں۔

"ایک کریلا دوسرا نیم چڑھا" اردو کی مشہور ضرب المثل ہے۔ اس کے مفہوم کو اگر میں یوں بیان کروں کہ "ایک دھونسیا دوسرا دھاندلیا" یا "ایک دھاندلیا دوسرا دھونسیا" تو آپ کا کیا خیال ہے؟ یقین ہے کہ آپ اتفاق ہی کریں گے اور میری اس دعا پر امین بھی کہیں گے کہ خداوند رحیم و کریم ہمیں دھونس اور دھاندلی کے ارتکاب سے بچنے کی توفیق عطا فرمائے اور ہم سب کو دھونسیوں اور دھاندلی بازوں کے شر اور زیادتیوں سے محفوظ رکھے۔

## دید اور شنید / دیدہ اور شنیدہ

یہ الفاظ فارسی مصادر دیدن اور شنیدن سے مشتق ہیں۔ دیدن دیکھنا اور شنیدن سنا کے معنوں میں مستعمل ہے۔ دیدہ چشم کا متبادل ہونے کے ساتھ ساتھ شوخی اور دلیری کے معنی بھی دیتا ہے اور بطور صفت مفعولی (دیکھا ہوا) بھی مستعمل ہے اور شنیدہ بطور صفت مفعولی (سنا ہوا) استعمال ہوتا ہے جیسے کہ فارسی کا مقولہ ہے کہ ”شنیدہ کے بود مانند دیدہ“ یعنی سنی سنائی بات آنکھوں دیکھی بات کے مقابلے میں سچ ہے۔ فارسی کا دیدہ بمعنی آنکھ اُردو میں دیدے کی صورت میں بطور واحد اور جمع استعمال کیا جاتا ہے۔

فارسی سے جو دید شنید (واقفیت) رکھتے ہیں ان کی دید و شنید (دیکھنا سنا) اُردو دانوں سے زیادہ خالص ہوتی ہے کیونکہ اُردو والے فارسی الفاظ سے اپنے الفاظ لگا کر طرح طرح کے مطالب بنا لیتے ہیں۔

”دید باز“ محض دیکھنے والا ہوتا ہے مگر ”دیدہ باز“ تاک جھانک کرنے والا ہوتا ہے جسے ہر کوئی اخلاق باختہ کہتا ہے اور وہ جن کا ”دیدہ بڑا ہوتا ہے“ (ڈھیٹا / شوخ) لوگ انہیں ”دیدہ دلیر“ (بے شرم، بے غیرت، گستاخ) کہتے ہیں مگر جب وہ کسی بہادر کو ”دیدہ دلیر“ کہتے ہیں تو ان سے ان کی مراد بہادر کا نڈرا اور بے باک ہونا ہوتا ہے۔

”دید خواہ / دیدہ براہ“ (طالب ملاقات) اپنوں کا چشمِ براہ (منتظر) ہوتا ہے اور ان کی آمد پر ”دیدہ و دل فرسِ راہ کرتا ہے“ (تواضع کرنا) مگر جس سے ”دید و شنید“ نہ ہو اس سے راہ و رسم بڑھانا ”دیدہ وری“ (دانائی) نہیں جبکہ ”دیدہ ور“ تو صدیوں بعد اور سینکڑوں میں سے ایک بڑی مشکل سے پیدا ہوتا ہے بقول شاعر:

ہزاروں سال زگس اپنی بے نوری پہ روتی ہے

بڑی مشکل سے ہوتا ہے چمن میں ”دیدہ ور“ پیدا

فارسی والے دوسروں کی عیب جوئی کو گناہ سمجھتے ہیں اور گناہوں سے چشم پوشی کو نیکی خیال

کرتے ہوئے بجا کہتے ہیں کہ "از عیب و گناہ کسے" دیدہ دوختن "کار نیکو است" مگر اردو دانے بے مزہ توں کی طوطا چشمی کو "دیدہ سفید کرنا" اور دل کے عشق کرنے کو "دیدہ سرخ کرنا" سے تعبیر کرتے ہیں۔ بصارت سے محرومی کو "دیدہ بہ جانا" یا "دیدہ بیٹھ جانا" سے ظاہر کرتے ہیں اور چونکہ کیدار کو آنکھیں کھلی رکھنے اور کان کھڑے رکھنے پر "دیدہ دار" کہتے ہیں اور یوں اپنی علمیت کے زعم میں "دیدہ بینا" رکھنے اور "دیدہ دار" ہونے کا ثبوت فراہم کرنے کی سعی کرتے ہیں مگر ہم جانتے ہیں کہ معمولی معمولی باتوں پر وہ دیدے نکالنے اور بات بات پر "دیدہ دکھانے" کے عادی ہوتے ہیں اور بہت جلد اپنے "دیدے نیلے نیلے کر کے" ایک دوسرے سے دست و گریبان ہو جاتے ہیں۔ وہ مطلب کے وقت اپنے "دیدے دوسروں کے تلوؤں سے ملتے ہیں" مگر مطلب نکل جانے پر ان کے "دیدے بدل جاتے" ہیں اور مصائب کے وقت ان کے دیدے "بھر بھی آتے ہیں" اور "بہر بھی نکلتے" ہیں۔ جب وہ راہ چلتی عورت پر "دیدے پھاڑ پھاڑ" کر نگاہ غلط ڈالتے ہیں تو انہیں "دیدے پھوٹنے" کی نسوانی بددعا کا سامنا کرنا پڑتا ہے اور ان کے مقابلے میں جب عورت کے "دیدے کا پانی ڈھل جاتا" ہے تو وہ "دیدے چمکاتی / مٹکاتی" مردوں کو خود دعوتِ نظارہ دیتی ہے۔ حیرت میں ان کے "دیدے پتھر ہو جاتے" ہیں اور حالات و واقعات کی سنگینی میں ان کے "دیدے میں ترمے پھرنے لگتے" ہیں اور "سرسوں پھولنے لگتی" ہے مگر پھر بھی ان کے "دیدے نہیں کھلتے"۔ اور وہ جن کے "دیدے میں شرم و حیا" نہیں ہوتی ان کے "دیدے پھٹے ہوتے" ہیں یعنی انہیں نہ کسی کا لحاظ ہوتا ہے اور نہ کوئی ان کی نظروں میں سماتی ہے مگر ان کا انجام ملاحظہ ہو کہ نزع کے وقت جب ان کے "دیدے الٹ جاتے" ہیں اور "کھلے کے کھلے رہ جاتے" ہیں ان کا "پانی مرجاتا" ہے۔ وہ "پتھر اجاتے" ہیں تو ان کے دیدے اپنے انجام کو پہنچ جاتے ہیں۔

دید اور شنید کی اس دیدہ خوری اور دیدہ اور دیدے کی اس فارسی اردو کے بحث کے بعد میں تو یہی نتیجہ اخذ کرتا ہوں کہ شنید کو خیر باد کہنا چاہیے اور دید پر اعتبار کرنا چاہیے۔ کوئی قدم اٹھانے یا کوئی فیصلہ کرنے سے پہلے ہر امر کو چشم بینا سے دیکھنا اور دیدہ دل سے پرکھ لینا چاہیے۔

## ڈار اور ڈر

ڈار اور ڈر میں بظاہر تو کوئی مشابہت و مطابقت نہیں ہے مگر ان دونوں میں الف کا جو فرق ہے اس کی کمی بیشی ایک دوسرے کو آپس میں بدل دیتا ہے اور یہی وجہ ہے کہ جس سے عنوان کا انتخاب کیا گیا ہے۔

ڈار کے معنی قطار کے ہیں بالخصوص جانوروں اور پرندوں کی قطار یا جھنڈ۔ ہندی میں اس کا متبادل لفظ "پرا" ہے جو غول، گروہ اور صف کے معنوں میں استعمال ہوتا ہے۔ فوج کی صف یا قطار کو بھی پرا ہی کہتے ہیں جیسے کبوتر، کونجیس، مرغابیاں، ابا بلیں اور شہد کی نکھیاں ڈار (قطار) کی شکل میں اڑتی ہیں۔ اونٹ اپنی کمر پر بوجھ اٹھائے اپنی نکیلیں ایک دوسرے کی ڈموں سے باندھ کر آگے پیچھے قطار بنائے عازم سفر ہوتے ہیں۔ ہرن بھی قطاریں باندھ کر چلتے اور دوڑتے ہیں۔ پریاں بھی قطار اندر قطار کھڑی ہوتی ہیں اور محو پرواز رہتی ہیں۔ فوج بھی صف بندی کر کے صف آرا ہوتی ہے اور نمازی بھی صفیں باندھ کر نماز ادا کرتے ہیں شب تار میں آسمان پر ستاروں کے جھرمٹ قطار در قطار جھلملاتے اور چمکتے دکتے دکھائی دیتے ہیں۔ لمبی چوڑی لہریں بھی جس قرینے سے اٹھتی، ابھرتی اور چلتی ہیں ان کی قطاروں بھری رفتار میں بھی قطار بندی کا حسین منظر دکھائی دیتا ہے لیکن بعض جاندار ایسے بھی ہیں جو قطاروں میں چلنا کسر شان سمجھتے ہیں جیسے بنینس اور گدھے مگر گھوڑوں کا ساتھ ساتھ چلنا اس امر کی غمازی ہے کہ وہ ساتھیوں سے سبقت لے جانے کی دھن میں ہوتے ہیں لیکن سب سے عجیب بات جو دیکھنے میں آئی ہے وہ عورتوں اور لڑکیوں کا باہم مل کر چلنا ہے۔ وہ آگے پیچھے (قطار میں) ہرگز نہیں چلتیں بلکہ ایک دوسری سے دائیں بائیں جڑ کر گائیں بھینسوں اور بھینٹروں بکریوں کی طرح ایسے بے ہنگم طریقے سے چلتی ہیں کہ جس سے ٹریفک جام ہو کر رہ جاتی ہے۔ ایسے لگتا ہے جیسے وہ کسی انجانے ڈر کے مارے مجبوراً یا ارادہ یوں چلتی ہیں۔

اب رہا سوال ڈر کے ذکر کا تو جناب من! ڈر جیسا کہ آپ جانتے ہیں کہ خوف، اندیشہ یا خطرہ کا مفہوم دیتا ہے لیکن یاد رکھنے کی بات یہ ہے کہ ڈر کا تعلق صرف احساس اور سوچ سے ہے



بذاتہ اس کی نہ کوئی اصلیت ہے اور نہ حقیقت۔

بعض دانشور ڈر کو فطری قرار دیتے ہیں اور بعض واقعاتی۔ اگر اسے فطری سمجھا جائے تو یہ کمزوری ہے جو دیر پا اور مستقل ہے اور اگر اسے واقعاتی سمجھا جائے تو یہ عارضی اور غیر مستقل ہے مگر میں سمجھتا ہوں کہ ڈر دونوں صورتوں میں ڈر ہی ہے اور بذاتہ ہے۔ یہ دل و دماغ کو بڑی طرح متاثر کرتا ہے۔ اس سے ہمیشہ ڈرنا اور بچنا ہی چاہیے۔

ڈر کئی قسموں کا ہوتا ہے مثلاً وصل میں ہجر کا ڈر۔ حرکات قبیحہ پر بڑوں کی باز پرس کا ڈر۔ جرائم سے گرفتاری اور سزا کا ڈر۔ کسی وجہ سے روزی رزق چھن جانے کا ڈر۔ سچی بات کہنے سے زبان بندی کا ڈر۔ دوران سفر حادثات کا ڈر۔ دولت یا اقتدار چھن جانے کا ڈر۔ عزت یا مال لٹ جانے کا ڈر۔ وردی اترنے کا ڈر۔ احتجاج پر قانون شکن اور باغی قرار دیئے جانے کا ڈر۔ لیکن دو طرح کے ڈر سب سے خطرناک قرار دیئے جاتے ہیں۔ ایک موت کا ڈر دوسرے جان (جانے یا بچانے) کا ڈر۔ غرض ہر شعبہ حیات میں طرح طرح کے ڈر انسان کو درپیش ہوتے ہیں جو اسے ڈراتے دھمکاتے ہیں اور خوف زدہ کرتے ہیں اور فرد کی شخصیت پر منفی اثرات مرتب کرتے ہیں۔ اس کی فکر اور اس کے عمل میں تبدیلی کا باعث بنتے ہیں۔ اس کی صلاحیتیں اجاگر ہونے کے بجائے سلب ہو کر رہ جاتی ہیں۔

یہ بھی حقیقت ہے کہ ڈر جانے بھی ہوتے ہیں اور انجانے بھی ہوتے ہیں یہاں تک کہ انسان خواب میں بھی ڈر جاتا ہے اور خوف کے مارے بڑبڑا کر اٹھ جاتا ہے اور گھنٹوں اس ڈر سے متوحش رہتا ہے۔ بالآخر اس ڈر کو خواب و خیال اور وہمہ سمجھ کر اس سے چھٹکارا پاتا ہے مگر ماہرین نفسیات اس کی گونا گوں توضیحات سے اس ڈر کو دور کرنے کے بجائے اس میں اور اضافہ کر دیتے ہیں اور معمر حضرات بھی نوع بنوع تعویلات و تعبیرات سے فرد کو شک و شبہ اور غیر متوقع خطرات میں ڈال کر پریشان کر دیتے ہیں۔

مختصر یہ کہ ہر جاندار کو شعوری یا لاشعوری طور پر ڈر لاحق رہتا ہے یا یوں سمجھیے کہ ڈر ہر جاندار کو ڈراتا ہے جس سے وہ خوف کھا کر خود حفاظتی کے لئے مختلف حربے کام میں لاتا ہے۔ مثلاً بچے ڈر کے مارے ہم جاتے ہیں عورتیں چیخنے لگ جاتی ہیں۔ پرندے ہلکے سے اڑ جاتے ہیں۔ چور بھاگ جاتے ہیں یا زیر زمین چلے جاتے ہیں۔ چوہے بل میں گھس جاتے

ہیں۔ کبوتر آنکھیں موند لیتے ہیں۔ طالب علم استاد کی مار سے ڈر کر کام کرتے ہیں مگر نڈر ڈر سے خائف نہیں ہوتے۔ نادار اور مفلس بھوکوں مرنے کے ڈر سے خودکشی کر لیتے ہیں۔ عاشق ہجر کی تاب نہ لاتے ہوئے اپنا سر پھوڑ لیتے ہیں یا وصال کی آرزو میں دریا کی لہروں کی نذر ہو جاتے ہیں۔ مگر یاد رہے کہ ماہرین نفسیات کا کہنا بالکل بجا ہے کہ بچوں کو خوفناک چیزوں کا نام لے کر ہرگز نہیں ڈرانا چاہئے۔ اس سے انجانے خوف ان کے لاشعور میں بیٹھ جاتے ہیں جس سے ان کی شخصیت کی نشوونما رک جاتی ہے۔

ڈار اور ڈر کے ذکر بالا سے میں تو صرف یہی سمجھ پایا ہوں کہ ڈار (قطار۔ قطار بندی) وابستگی اور ڈسپلن کی علامت ہے اور ڈر بے حقیقت شے ہے اور کسی چیز سے ڈرنے کی کوئی ضرورت نہیں ہے تاہم اگر ڈرنا ہی ہے تو صرف خدا سے ڈرنا چاہئے جس سے ہماری دنیاوی اور اخروی زندگی کے سنورنے کا راز مضمحل ہے۔

## ڈر اور ڈراما

ڈر اُردو کا لفظ ہے جو خوف، اندیشہ اور خطرہ کا مفہوم ادا کرتا ہے اور ڈراما انگریزی میں سوانگ، نقل اور تمثیل کے معنی دیتا ہے اُردو میں اسے ڈھونگ کا نام بھی دیا جاتا ہے جو عام طور پر دکھاوا، تماشا اور فریب و ریاکاری کے معنوں میں استعمال ہوتا ہے۔

مختصر اُڈر خوف ہے جو ایک بار لگ جائے اور دل و دماغ میں بیٹھ جائے تو مشکل سے نکلتا اور ٹوٹتا ہے۔ اور ڈراما کھیل ہے۔ دکھاوے کا کھیل یا ایک ڈھونگ ہوتا ہے۔ خود ساختہ ڈھونگ۔ جو باندھا، دکھایا یا رچایا جاتا ہے اور ڈھونگی اس کا اسم فاعل ہے جو مکار اور فریبی کے لئے بولا جاتا ہے۔

ڈر ان دیکھا اور انجانا ہوتا ہے جبکہ ڈراما دیکھا بھالا اور جانا پہچانا ہوتا ہے۔ ڈر نمجند ہوتا ہے اور ڈراما متحرک ہوتا ہے۔ ان میں ایک فرق یہ بھی ہے کہ ڈر دل میں گھر کر لیتا ہے اور ڈراما آنکھوں میں سما جاتا ہے۔

ڈر صرف محسوس کیا جاتا اور ڈراما بنایا جاتا ہے۔ لکھا جاتا ہے۔ کھیلا جاتا ہے۔ دیکھا جاتا ہے۔ دکھایا جاتا ہے یا پھر رچایا جاتا ہے۔ ڈر کی ہر صورت کر بناک، خوفناک اور ڈراؤنی ہوتی ہے لیکن ڈراما کی جو بھی صورت ہو پڑھنے دیکھنے والوں کو متاثر ضرور کرتی ہے چاہے یہ تاثر ڈر کا ہو یا خوشی کا۔ سوچ کا ہو یا فکر کا۔ قابل قبول ہو یا ناقابل قبول۔ پسند آئے یا نہ پسند ہو۔ حقیقی ہو یا اصلی، نقلی ہو یا بناوٹی۔ حیات یا معاشرے کے کسی پہلو کا عکاس ہو یا تنقید و طنز کا مظہر ہو غرض کیسا بھی ہو ڈراما ہی ہوتا ہے لیکن اس کے بنانے اور رچانے کا کوئی نہ کوئی مقصد ضرور ہوتا ہے جو پوشیدہ ہوتا ہے۔ صاحب ڈراما کے اس خفیہ مقصد کا اظہار دیکھنے والوں کو دعوتِ فکر دیتا ہے اور یوں ناظر کبھی تو اس کے مقصد کو جان کر تسلیم کر لیتا ہے اور کبھی محض ڈراما سمجھ کر درخورِ اعتنا نہیں سمجھتا اور یا کبھی اس کے انجام کو بھانپ کر گھبرا جاتا ہے یا زہر خند سے اڑا دیتا ہے یا اگر اس کے دل کو بھائے تو جہنم ہو کر مسرت کا اظہار کرتا ہے اور اگر وہ خونِ فزا یا وحشت افزا ہو تو محزون و متوحش ہو جاتا ہے۔

کہتے ہیں کہ رہس دھاریے، نقال، بھانڈ اور مر اسی بڑے ڈراما باز ہوتے ہیں جو نت نئے نئے روپ دھار کر اور خود ڈراما بن کر ڈراما کے فن کو حیاتِ نو عطا کرتے ہیں مگر میں سمجھتا ہوں کہ ڈراما نویس ان سب کا استاد ہے جو بات بات سے بڑے بڑے ڈرامے گھڑ لیتا ہے مگر خود ڈراما نہیں بنتا لیکن بڑی چابکدستی سے ڈراما کے پس پردہ رہتا ہے۔

ڈراما سے شوق و عشق رکھنے والے طالبانِ کالیداس اور شیکسپیر کو ڈراما کے پیشوا بلکہ باپ دادا سمجھ کر اپنی عقیدت کا اظہار کرتے ہیں لیکن اہلِ ادب کا کمال یہ ہے کہ انہوں نے اسے ایک الگ اور باقاعدہ صنف قرار دے کر اس کے پانچ اہم مراحل / مدارج قائم کر رکھے ہیں۔ ان کا کہنا ہے کہ یہ آغاز سے چل کر عروج کو پہنچتا ہے اور پھر زوال پذیر ہوتے ہوئے اپنے منطقی انجام کو پہنچتا ہے جبکہ مکالمہ اور سٹیج اس کے اہم لوازمات ہیں جن کے بغیر نہ تو ڈراما کا تصور پیدا ہوتا ہے اور نہ اس کا تشخص قائم رہتا ہے اور یہ حقیقت شیکسپیر کے بقول یوں واضح ہوتی ہے کہ

**"Life is a stage and every man plays his part"**

یعنی زندگی ایک ڈراما ہے جس کی سٹیج پر ہر شخص اپنا کردار ادا پیش کرتا ہے۔

یاد رہے کہ فلم ڈراما کی ترقی یافتہ اور آخری شکل ہے جو اپنے جو بن بھرے روپ میں

دکھائی دیتی ہے۔

رہا ڈراما کی باقی ذکر تو ڈر حزن و ملال کا باعث بنتا ہے۔ گھبراہٹ اور اضطراب کو جنم دیتا ہے۔

وہ ہمیں مخوف متوحش کرتا ہے۔ اس سے مایوسی اور ناامیدی کے سوا کچھ حاصل نہیں ہوتا۔ وہ ہمیں

پست ہمت اور کم حوصلہ بنا دیتا ہے لہذا عافیت اسی میں ہے کہ ہم ڈر سے دور ہی رہیں اور اسے

اپنے نزدیک تک نہ پھٹکنے دیں۔ اگرچہ دانا کہتے ہیں کہ ڈر سے ڈرنا نہیں چاہیے اسی لئے تو یہ

ضرب المثل بنی ہے کہ ”جو ڈراما سورا“ مگر میں تو اسے ہی حقیقت سمجھتا ہوں کہ ڈر سے ڈرتے ہی

رہنے میں عقلمندی ہے۔ اسی میں بھلائی اور بہتری ہے۔ اور

یہ بھی یاد رہے کہ نہ ڈرنا اچھا ہے اور نہ ڈرنا کیونکہ ڈرنا کمزوری اور بے بسی کی دلیل ہے

مگر ڈرنا ڈرامے کی طرح ایک فن ہے جس کے ماہرین میں رہنوں اور دہشت گردوں کا نام

سرفہرست ہے مگر پولیس والے بھی کسی سے کم نہیں ان کے فنکارانہ حربے ڈراموں سے کم

نہیں ہوتے۔ حکمران اور افسران اپنے اختیارات کے منفی اثرات کی دھمکی دے کر اپنا اٹو سیدھا

کرنے میں پید طولی رکھتے ہیں مگر ان والدین کے اس طرز عمل پر حیرت ہوتی ہے جو یہ نہیں جانتے کہ وہ تلی کتے یا جن بھوت وغیرہ کے نام سے اپنے بچوں کو ڈرا کر ان کی شخصیت کی نشوونما اور سیرت سازی میں کتنی بڑی رکاوٹ کا سبب بنتے ہیں کیونکہ ماہرین نفسیات کے بقول ڈر بڑی خطرناک شے ہے اور یہ محض ایک واہمہ ہے۔

ڈر سے کام لیا بھی جاتا ہے، دیا بھی جاتا ہے اور نکالا بھی جاتا ہے۔ اگرچہ اس طرح کام ہو بھی جاتا ہے اور بن بھی جاتا ہے لیکن ایسے کام کا فائدہ جو مجبوری کے عالم میں بدولی سے انجام پائے کیونکہ کام وہی بہتر اور مفید ہے جو شوق اور خوش دلی سے کیا جائے اور فرض سمجھ کر کیا جائے۔

بچہ ڈر سے سہم کر کام کرتا ہے۔ ملازم اور خادم اپنے افسر اور مالک کے خوف سے کام میں جتے رہتے ہیں۔ ملزم پولیس کی مار سے ڈرتا ہے۔ مجرم عدالت کے فیصلے سے خوف زدہ رہتا ہے۔ مظلوم ظالم کے ظلم سے کانپتا ہے۔ بیوی شوہر کی پابندیوں اور سختیوں سے گھبراتی اور شوہر حضرات بیگمات کی فرمائشوں اور دھمکیوں سے مرمعوب ہو کر اور ان کے ”روسے“ کی اداؤں سے خوفزدہ ہو کر اس حد تک ڈر جاتے ہیں کہ بن مرید بن کر رہ جاتے ہیں۔ غرض ہر کوئی ڈر اور خوف کے مارے کام کرتا ہے مگر افسوس کہ جس ذات (خدا) سے ڈرنا چاہیے ہم یہ جانتے ہوئے بھی نہیں ڈرتے کہ اس کی پکڑ بڑی سخت ہے۔

جہاں تک ڈر اے کا تعلق ہے تو اس سلسلے میں میرا مشورہ یہی ہے کہ ڈر اے ضرور پڑھیں اور فرصت ملے تو بے شک شوق سے دیکھیں مگر ڈر اے بنانے اور جاننے سے ہر چند گریز کریں تا کہ کہیں ایسا نہ ہو کہ آپ خود ہی ڈر اے بن کر رہ جائیں۔

مختصر یہ کہ نہ ڈر کو ڈر اے بنائیں اور نہ اسے ڈر اے سمجھیں اور نہ ڈر اے کو بھیا نک اور ڈر اے بنا لیں بلکہ ڈر میں ہمت اور حوصلہ سے کام لیں اور ڈر اے میں نیکی اور نصیحت کا دامن تھامے رکھیں۔ انہی مشاورتی الفاظ سے ڈر اور ڈر اے کا ذکر کافی مقصود کرتے ہوئے ”خدا حافظ“ کے دعائیہ کلمات سے اجازت کا خواستگار ہوں۔

## ڈیل اور ڈھیل

ڈیل (Deal) انگریزی کا لفظ ہے جو بطور اسم اور فعل استعمال ہوتا ہے اور ڈھیل اردو کا لفظ

ہے جو صرف بطور اسم مونث استعمال ہوتا ہے۔

ڈیل کے معنی لین دین، بیچ بیوپار، سلوک برتاؤ اور بانٹ تقسیم کے ہیں۔ ڈیلر (Dealer)

اس کا اسم فاعل ہے مگر ڈیل ڈیلر (Double Dealer) ریاکار (دو بھسیا) کو کہتے ہیں۔

ڈھیل کے معنی سستی / کاہلی۔ مہلت / فرصت۔ وقفہ / تاہل۔ لا پرواہی / بے توجہی اور جھول

کے ہیں جو "دینا" اور "کرنا" کے افعال کے ساتھ استعمال ہوتا ہے۔ ڈھیلا اسم صفت ہے مگر

ڈھیلا (بہ یائے مجہول) ڈلا، مٹی کا ٹکڑا (کلوخ) اور اندرونی حصہ چشم کے معنی رکھتا ہے۔

ڈیل کئی قسموں کی ہوتی ہے مثلاً معاشی، معاشرتی، علمی، ادبی، سیاسی، کاروباری اور

ٹھیکیداری وغیرہ۔ یہ دو افراد یا دو پارٹیوں کے درمیان ہوتی ہے اس میں تیسرے کو کوئی سروکار نہیں

ہوتا۔ البتہ یہ اور بات ہے کہ یہ تیسرے کی بدولت عمل میں آتی ہے۔ یہ نظریہ ضرورت کے تحت

طرفین کے مفادات کے حصول کے لئے تشکیل پزیر ہوتی ہے۔ اسے سیاسی حکمت عملی کا شاہکار

تصور کیا جاتا ہے جس میں "کچھ لو، کچھ دو" کا فلسفہ کارفرما ہوتا ہے۔ اس میں مفادات کا ٹکراؤ نہیں

ہوتا اور نہ اس میں کسی کا کوئی نقصان ہوتا ہے بلکہ فائدہ ہی فائدہ ہوتا ہے۔ البتہ سازش، دباؤ یا غلط

فہمی کی بنا پر کی گئی ڈیل (Mis Deal) ہوتی ہے جس کے ہمیشہ منفی نتائج ہی برآمد ہوتے ہیں۔

لوگ عموماً ڈیل کو سودی بازی کا نام دیتے ہیں اور سودے بازی کو دھوکا دہی کے مترادف

خیال کیا جاتا ہے مگر ایسا ہرگز نہیں ہے بلکہ اس کے ذریعے سے تو مصالحت اور مفاہمت کی راہ تلاش

کر کے سمجھوتہ طے پاتا ہے۔ ڈیل ہمیشہ مذاکرات اور گفت و شنید کے ذریعے ہمیشہ سمجھوتے پر منتج

ہوتی ہے اور بقول چرچل:

”ڈر کی وجہ سے گفت و شنید مت کرو لیکن گفت و شنید سے بھی مت ڈرو، ڈیل

کرنے کا بنیادی اصول ہے جو باہمی مفاہمت اور سمجھوتے کی راہیں کھولتا ہے۔“



ڈیل پوشیدہ بھی ہوتی ہے اور برملا بھی۔ مفاہمت اور تصفیہ کے لئے جو ڈیل کی جاتی ہے وہ برملا ہوتی ہے مگر سیاسی ڈیل پر اسرار اور خفیہ ہوتی ہے۔ اس میں انفرادی سیاسی مقاصد پنہاں ہوتے ہیں جو ذاتی مفادات سے عبارت ہوتے ہیں اور ایسی ڈیل کو ملک و ملت کے لئے کسی نوع بھی مناسب و موزوں نہیں گردانا جاسکتا۔ یہ ڈیل سیاسی قیادتوں یا قیادتوں اور حکمرانوں کے مابین ہوتی ہے۔ اسے حکمرانوں کی طرف سے ”دانہ ڈالنے“ یا ”ہڈی ڈالنے“ کی ڈیل سمجھا جاتا ہے جس سے تھوڑی بہت ڈھیل دے کر وہ اپنے اقتدار کے تحفظ و توسیع کے اسباب فراہم کرنے کی کوشش کرتے ہیں تاکہ وہ سیاسی قیادتوں کی حمایت حاصل کر سکیں۔ ایسی ڈیل کو بین الاقوامی سطح پر بھی توسیع دی جاسکتی ہے۔ میرے خیال میں ایسی ڈیل ضرور ہونی چاہئے جو سیاسی مقاصد سے ماورائے ثقافتی، تعلیمی، صنعتی اور تجارتی مقاصد تک محدود ہو تاکہ اقوام کے عوام کی ترقی و خوشحالی کو فروغ مل سکے۔

جہاں تک ڈھیل کا تعلق ہے تو یہ سنتِ ربانی ہے۔ اسلامی تاریخ شاہد ہے کہ سرکشوں، باغیوں اور لادین و بے دین اقوام و افراد کو ڈھیل دینے کی روایت موجود ہے جس کے پس منظر میں اصلاحی مقصد کا رفرمانظر آتا ہے۔ بد افعال اور بے راہرو ملتوں کو بھی خالقِ حقیقی نے ڈھیل پر ڈھیل دی تاکہ وہ مائل بہ اصلاح ہو جائیں مگر انہوں نے حکمتِ الہی سے مستفید و مستفیض ہونے کے بجائے اپنی کوتاہ اندیشی اور ہٹ دھرمی کو نہ چھوڑا تو خدائے قادر مطلق نے ان کی ڈور کو کھینچ کر انہیں اپنے انعام و اکرام سے محروم کر کے اور اپنے دستِ قدرت میں گرفتار کر کے تباہ و برباد کر دیا۔ اکثر قہرِ الہی کی زد میں آ کر ملیا میٹ ہو گئیں اور کچھ کو اپنے عذاب کے شکنجے میں کس کر عبرت کا نشان بنا دیا۔

بلاشبہ ہم اپنے معاشرے کی فوز و فلاح اور افرادِ معاشرہ کی انفرادی اور اجتماعی اصلاح و تادیب کی خاطر دینی، اخلاقی اور قانونی لحاظ سے سنتِ و ہانی کے پیروکار ہیں لیکن اکثر دیکھنے میں یہی آیا ہے کہ اولاد، طلبہ، نوکروں، خادموں، ملازموں، ماتحتوں، ملزموں اور مجرموں کو ڈھیل دینے سے منفی نتائج ہی نکلتے ہیں لہذا انہیں ڈھیل نہ دینا ہی بہتر ہے۔

## راج اور رواج

راج حکومت اور رواج ریت (رسم) کو کہتے ہیں راج قائم کیا جاتا ہے اور رواج کو ترویج دی جاتی ہے۔ راج جنگ و جدل، کشت، خون مار دھاڑ اور عسکری و سیاسی قوت کے بل بوتے پر حاصل ہوتا ہے اور قائم رہتا ہے مگر بمصداق ”ہر کمالے راز وال“ اس کا انجام زوال پذیری ہوتا ہے۔ رواج دیکھا دیکھی اور دوسروں کی نقل سے شروع ہوتا ہے اور آہستہ آہستہ معاشرہ میں سرایت کر کے اپنا راج قائم کر لیتا ہے اور معاشرہ کو اپنی گرفت میں جکڑ کر ایسا بے بس کر دیتا ہے کہ معاشرہ اس کے زیر نگیں آ جاتا ہے اس کا انجام تغیر ہوتا ہے اور وقت کے ساتھ ساتھ اس میں رو و بدل ہوتا رہتا ہے۔

راج ہندی الاصل ہے۔ راج کرنے والے کو راجا (راجہ) کہتے ہیں۔ اس کا خاندان راج ہنس کہلاتا ہے اور اس کی رعیت پر جا کہلاتی ہے۔ اس کی بیوی راج پتی، بیٹا راج کمار اور بیٹی راج کماری کہلاتی ہے۔ اس کا محل راج استھان، پایہ تخت راج دھانی، خزانہ راج بھنڈار، عدالت (دربار) راج سبھا اور غسل خانہ راج گھاٹ کہلاتا ہے۔ اسکی سلطنت میں راج مذہب راج دھرم اور عائد ٹیکس راج ڈنڈ کہلاتا ہے۔ راجا کا تخت راج گدی کہلاتا ہے، اس کا آئین (دستور) راج نیتی، وزیر اعظم راج منتری اور درباری شاعر راج کوی کہلاتا ہے راجا کی ضد بال ہٹ اور تریاہٹ سے بڑھ کر ہوتی ہے جسے راج ہٹ کہا جاتا ہے اور راجاؤں کا راجا مہاراجا کہلاتا ہے۔

راجوں مہاراجوں کا دور اگرچہ ختم ہو چکا ہے مگر راجا اندرا اور مہاراجا رنجیت سنگھ نے جو شہرت پائی وہ کسی اور کو نصیب نہیں ہوئی۔ راجا اندر کا اکھاڑا اور مہاراجا رنجیت سنگھ کی سکھا شاہیاں شہرت دوام کی حامل ہیں۔ یہ اور بات ہے کہ الیکٹرانک میڈیا اپنی اخلاق سوز نشریات کے اندر اکھاڑے کا سماں پیش کرتا ہے اور پولیس و واپڈا کی سکھا شاہیاں ہمارے لئے کلفت و اذیت کا سامان مہیا کرتی ہیں۔

راج ہنس (اردو ہنس راج) ایک آبی پرندہ کو کہتے ہیں (بڑی بلیغ، مگھ) ترکی میں اسے قاز کہتے ہیں۔

راجا کی نسبت سے بہت سی کہاوٹیں آج بھی زبان زد عام ہیں جیسے: راجا راج پر جا سکھی (اچھے حاکم کی رعیت خوش ہوتی ہے) راجا روٹھے گا اپنی نگری سنبھالے گا (راجا) آقا) جس سے ناراض ہو جائے اسے ملک بدر کر دیتا ہے) راجہ کے گھر آئی رانی کہلائی (غریب عورت اگر راجا) امیر) کی بیوی بن جائے تو رانی کہلاتی ہے) راجہ کے گھر موتیوں کا کال نہیں ہوتا) بادشاہوں اور امیروں کے ہاں کسی چیز کی کمی نہیں ہوتی)۔

راج کے ہندی میں دوسرے معنی مکان بنانے والا (معمار) کے ہیں جس کا پیشہ راج گری / گیری ہوتا ہے مگر گوہ پہ بیٹھا وہ کسے راجا سے کم نہیں ہوتا۔ طب کی اصطلاح میں راج پھوڑا (مغلی پھوڑا) اور راج روگ (تپدق) مہلک امراض ہیں جبکہ مرغابی (بڑی بسط) راج ہنس کہلاتی ہے۔ پنجابی میں راجہ حجام (نائی) کو کہتے ہیں جس کے گھر استرووں کا کال نہیں ہوتا مگر اسے بندوں میں کم ہی شمار کیا جاتا ہے جیسے کہ پنجابی کی مثل ہے کہ "بندہ اس کہ نائی"

رواج دراصل ایسے طور اطوار ہیں جنہیں معاشرہ اپنے اندر جاری کر لیتا ہے اسے ہم دستور معاشرہ یا معاشرہ کا چلن کہہ سکتے ہیں جس سے مفر ممکن نہیں۔ رسم و رواج اچھے ہوں یا بُرے، پسندیدہ ہوں یا ناپسندیدہ، اخلاقی اور مذہبی لحاظ سے جائز ہوں یا ناجائز ایک بار جب معاشرہ میں در آتے ہیں اور معاشرت میں سرایت کر جاتے ہیں تو وہ معاشرے اور معاشرت کا جزو لاینفک بن جاتے ہیں۔

نام و نمود عزت و توقیر اور معاشرتی مقام کے حصول کی خاطر افراد معاشرہ ان کی پاسداری اور ان پر عمل درآمد کو لازم سمجھنے لگ جاتے ہیں چاہے اس کے لیے انہیں مالی، ذہنی، قلبی اور روحانی اذیتیں اور کوفتیں ہی کیوں نہ اٹھانی پڑیں۔ غیرت کے نام پر قتل، کار و کاری، ونی، سوارہ، قرآن سے نکاح اور جہیز وغیرہ کی رسموں کا شمار غیر اخلاقی، غیر قانونی اور بدترین رواجوں میں ہوتا ہے۔ لغو، فضول، بے جا، بے کار، لہو و لعب اور عیش و طرب کے مروج طور طریقے محض افرادی تمول و تقاخر کے اظہار کا ذریعہ ہیں مگر وہ خوشحال معاشرے کی علامت نہیں بن سکتے بلکہ اس کی بد حالی، پسماندگی، زوال اور بربادی کا باعث ثابت ہوتے ہیں۔

رسم و رواج کو مغربی تعلیم و تمدن کے زیر اثر "فیشن" کہا جاتا ہے جو محض دیکھا دیکھی کا نام ہے جس کا کوئی قاعدہ و کلیہ نہیں جس کی نہ ابتدا کا کوئی پتہ ہے نہ اسکی انتہا کی خبر وہ سراسر تقلید اور نقل

ہے۔ جو مختصراً بھیڑ چال کا دوسرا نام ہے مگر میں سمجھتا ہوں کہ کسی رسم اور ریت کو فیشن کہہ دینا عوامی زبان میں اسے بلند اور مقبول مقام دینے کے مترادف ہے مگر مجاز کے پردے میں میرے نزدیک اس سے نفرت، بیزاری اور نامقبولیت کا اظہار ہے۔ بس ہمیں کوشش کرنی چاہیے کہ ہم سب مل جل کر اچھے، بہتر، مفید اور کارآمد انداز و اطوار زیست کو اپنائیں اور فروغ دیں۔

دورِ جدید میں آج کل دو طرح کے راجوں کا رواج عام ہے۔ \_\_\_\_\_ صدارتی اور پارلیمانی اور فوجی و سول \_\_\_\_\_ مگر ڈاکو راج اور پولیس راج کو جو روایت چل نکلی ہے اس سے بھی انکار ممکن نہیں۔ حالات کے سدھار اور حکمرانی کے تحفظ کے لئے گورنر راج اور مارشل لا کا راج بھی نافذ کیا جاتا ہے۔ عورت کے راج کو اگرچہ مرد حضرات پسند نہیں کرتے مگر نامعلوم وہ اسے دلوں پر راج کرنے کو کیوں پسند کرتے ہیں۔ میرے خیال میں اصل راج عدالتی راج ہے جو حق و انصاف اور اصول و قوانین پر مبنی ہوتا ہے اسے ہم ججوں کا راج کہہ سکتے ہیں جو جرنیلوں کے راج کی ہمیشہ نفی کرتا ہے مگر یہ اور بات ہے کہ بعض اوقات نظریہ ضرورت کے تحت عدالتیں کسی راج کی تبدیلی کا جواز پیش کر دیتی ہیں۔ حکمران مختلف ایجنسیوں اور میڈیا کے ذریعے سے اپنے راج کی بقا کا سامان فراہم کرتے ہیں مگر میڈیا والے ہیں کہ وہ اپنا راج ہر طبقہ پر قائم رکھنے کی سعی کرتے رہتے ہیں۔

راج کرنے کی خواہش ہر کسی کے دل میں جاگزیں ہوتی ہے۔ افسر ہو یا باس، سیاستدان ہو یا بیوروکریٹ، مرد ہو یا عورت، بچہ ہو یا بوڑھا ہر کوئی یہی چاہتا ہے کہ اسی کا راج چلے اور اسکی مرضی کے خلاف کبھی کچھ نہ ہو مگر سچ تو یہ ہے کہ راج تخت کی الٹ پلٹ ایک تاریخی حقیقت ہے۔

راج کرنے کا اسلامی نقطہ نظریہ ہے کہ سَيِّدِ الْقَوْمِ خَادِمُهُم یعنی "The Ruler of the People is the Servent of the people" اور یورپین ہمارے اس نظریہ کو تسلیم کرنے کے باوجود عمل اپنے ہی نظریہ حکومت پر کرتے ہیں کہ "Divide and Rule" یعنی "پھوٹ ڈالو اور حکومت کرو" مگر سکھوں کا یہ نعرہ کہ "راج کرے گا خالصہ اتی رہے نہ کو" ایک جھوٹا دعویٰ ہے کیونکہ سدا کی بادشاہت تو صرف خدائے واحد کی ہے جو ابد سے ہے اور ابد الابد کے بعد بھی قائم و دائم رہے گی۔

راج اور رواج کی بحث کو سمیٹے ہوئے میرے خیال میں اتنا کہنا کافی ہوگا کہ راجاؤں

کے راج کرنے کے زمانے اب گزر چکے ہیں۔ بادشاہت کا دور ختم ہو چکا ہے۔ زمانہ اور اس کے اطوار بدل چکے ہیں۔ روایتوں اور اقدار میں تبدیلی آچکی ہے۔ دور جدید جمہوریت کا دور ہے اس لئے حکمرانی میں وہ سابق آن بان، کز و فر، شان و شوکت، جاہ و جلال اور جبر و استحصال قصہ پارینہ بن چکے ہیں۔ اب اعتدال اور احتساب کا زمانہ ہے مگر یہ اور بات ہے کہ جابر قوتیں آج بھی جہانگیری، جہانبانی اور جہاں رانی کے لئے زور و جبر اور سامراجی استبداد کے پرانے طور اطوار کو نئے ڈھنگ اور نئے نام سے اپنائے بیٹھے ہیں۔ رہی بات رواج کی تو اس ضمن میں بھی یہی عرض ہے کہ لکیر کے فقیر بننے کے بجائے فضول اور فرسودہ رسم و رواج کو خیر باد کہنا اور ان کی تقلید سے باز رہنا ہی علم و عقل کا تقاضا ہے اور ہاں سب سے اہم بات یہ ہے کہ دلوں پر راج کرنے کے لئے باہمی راہ و رسم میں خلوص، ہمدردی، معاونت، شفقت، پیار، محبت، نغمگساری اور حوصلہ افزائی جیسے زریں اصولوں کی پیروی ضروری ہے مگر یہ الگ بات ہے کہ ہنڈاموٹر سائیکل کی تشہیری مہم میں یہ اعلان اکثر سننے میں آتا ہے کہ ”میرے دل پر ہنڈا راج کرے“۔

## راز اور نیاز

راز بھید کو اور نیاز نذر (تبرک) کو کہتے ہیں۔ راز چھپایا جاتا ہے اور نیاز پیر و مرشد کے حضور پیش کی جاتی ہے یا کسی بزرگ کے نام پر دلوائی جاتی ہے۔ اسے ہم دریشوں کا تحفہ بھی کہہ سکتے ہیں اور بزرگوں کے مزاروں پر چڑھاوے کا نام بھی دے سکتے ہیں۔

راز دو کے درمیان کی چیز ہے جو صرف راز داروں اور راز دانوں کے مابین ہوتی ہے۔ راز کی بات خفیہ ہوتی ہے اور پوشیدہ رکھی جاتی ہے اور نیاز سے صرف نیاز مندی کا اظہار ہوتا ہے۔ راز اپنوں سے اپنائیت اور بیگانوں سے بیگانگی کے اظہار کی علامت ہے۔ اس میں اپنوں کے لئے مصلحت، بھلائی اور اصلاح کی روح کارفرما ہوتی ہے جو دوستی اور بھی خواہی کی مظہر ہوتی ہے اور اس میں بیگانوں کے ضرر اور زیاں کے خوف سے محفوظ رہنے کی ترکیب و تدبیر مضمر ہوتی ہے۔ نیاز میں عقیدت و ارادت کا اظہار مقصود ہوتا ہے اور اگر اس میں نمود کا پہلو غالب ہو تو اسکی حقیقت مفقود ہو جاتی ہے۔ یوں راز میں فرزانگی اور نیاز میں شوق و محبت اور عقیدہ کی وابستگی عیاں ہوتی ہے۔

بات اگر اپنی زبان تک محدود رہے تو بات ہے مگر جب دوسروں سے کہہ دی جائے تو یہی بات راز بن جاتی ہے مگر جب دو دوست باہمی گفتگو کرتے ہیں تو ان کی باتیں باہم رازداری کی ہوتی ہیں اور زوجین کی بات چیت راز و نیاز کے زمرہ میں آتی ہے۔ اہل حرفہ اور اہل ہنر اپنے اپنے پیشوں کے رازوں کو اچھی طرح جانتے اور پہچانتے ہیں اور انہیں بڑے ہنرمندانہ انداز میں بروئے کار لاتے ہیں۔ اور ”رموز سلطنت خویش خسرواں دانند“ کے مصداق اپنی مملکت کے رموز خود حکمران ہی جانتے ہیں۔ مگر یاد رہے کہ راز کی بات ایک امانت ہوتی ہے جس کی حفاظت فرض سمجھ کر کی جانی چاہئے۔

راز ایک سربستہ امر ہے یہاں تک کہ تخلیق کائنات اور خلق آدم میں بھی ایک راز پوشیدہ ہے اور خود خالق کائنات بھی سراپا راز ہے حیات بھی راز ہے اور موت بھی راز ہے قیامت بھی ایک راز ہے۔ دنیا بھی ایک راز ہے اور آخرت بھی ایک راز ہے۔ جسم کی فنا اور روح کی بقا بھی راز ہے۔ عمل



تولید میں افزائش نسل کا راز مخفی ہے اور فصلوں اور پودوں کی نمو اور رنگینی کائنات میں بھی رموز و اسرار الہیہ ہی پوشیدہ دکھائی دیتے ہیں۔ عشق بھی راز ہے اور محبت بھی راز ہے۔ عشق و محبت، عاشق و معشوق اور محبت و محبوب میں راز و نیاز کی باتیں سب راز ہی تو ہیں جس کا احساس ہمیں خدا تعالیٰ اور محبوب خدا کی باتیں یاد کرنے سے ہوتا ہے۔ شاعر کیا خوب یاد دلاتا ہے:

خدا نے محبت سے کاڑھا ہے نور

نہ ہوتی محبت نہ ہوتا ظہور

عارفان خدا اور صوفیائے کرام اسرار و رموز کائنات کی جستجو کرتے ہیں اور دنیا والوں کو ان کی ماہیت کا شعور دلانے کی سعی کرتے ہیں۔ علماء و فضلاء اپنے علم و فضل، فہم و فراست اور دانست سے حسب بساط ان سے آگاہی حاصل کرنے اور دوسروں کو ان سے آگاہ کرنے کی کوشش کرتے ہیں۔ یوں ہمیں بہت سے رازوں کا پتہ چلتا ہے مگر اکثر راز پھر بھی نہیں کھلتے بلکہ ان کے ساتھ ساتھ دیگر راز پیدا ہو جاتے ہیں اور یوں راز ہائے نہاں نہاں ہی رہتے ہیں اور عمریں بیت جاتی ہیں مگر راز نہیں ملتے۔

سماج اور معاشرہ کی فلاح و بہبود اور ان کی بقا و استحکام کے بھی کچھ راز ہوتے ہیں جن کی رازداری لازم متصور ہوتی ہے اور کچھ راز ایسے ہوتے ہیں جن پر پردہ ڈالنا اور بعض سے پردہ اٹھانا بھی ضروری ہوتا ہے۔ یاد رہے کہ کسی کی معصیت کی پردہ دردی بذات خود ایک معصیت ہے اور معصیت کی پردہ پوشی صفت الہیہ کی مظہر ہے۔

دوسروں کے راز جاننے کی ٹوہ میں رہنا اور چھپ چھپا کر دوسروں کی باتیں سننا بہت بڑا عیب ہے مگر تحقیق و تفتیش میں راز معلوم کرنے کی سعی کرنا اور ان کا کھوج لگانا بڑے کمال کی بات ہے لیکن پولیس کا مجرموں سے راز اگلوانے کے سلسلے میں جسمانی اور ذہنی تشدد کا کوئی جواز نہیں البتہ ملک و قوم کے راز دشمنوں کو بتانا سراسر بغاوت اور یقیناً قابلِ تعزیر امر ہے۔

دل رازوں کا مدفن ہے۔ دل کی وسعت بے پایاں ہے اور اس میں بے شمار اور لاتعداد راز بیک وقت سمائے رہتے ہیں اور اکثر راز ہمیشہ ہمیشہ کے لئے اس میں دفن ہو کر رہ جاتے ہیں اور سچ بھی تو یہی ہے کہ رازوں کو دل میں سمائے رکھنا بڑے دل گردے کا کام ہے اور یہ کام صرف مردوں کا ہے جن کا دل قوی اور وسیع ہوتا ہے۔ یہ عورتوں کے بس کی بات نہیں کیونکہ وہ پیٹ کی

ہلکی اور دل کی کمزور ہوتی ہیں اس لئے ان کے پاس کبھی کوئی راز چھپائے نہیں چھپتا مگر اس کے باوصف یہ بھی دیکھنے میں آیا ہے کہ عورتیں بڑے بڑے رازوں کو ایسا چھپا لیتی ہیں کہ انہیں اپنے ساتھ قبر میں لے جاتی ہیں ایسا ہو بھی کیوں نہ ہو کہ عورت خود ایک راز ہے۔

راز، نیاز اور راز و نیاز کی ان مذکورہ باتوں سے مختصر اسی نکتہ نکلتا ہے کہ راز ایک مقدس امانت ہے اور اس کی حفاظت فرض ہے کیونکہ راز اسی وقت تک راز ہے جب تک چھپایا جائے یا چھپا رہے اس کی پوشیدگی ہی میں اس کی بقا ہے اور افشائی میں فنا ہے اور نذر و نیاز اظہار عقیدت اور حصول سعادت کی ضامن ہے جبکہ راز و نیاز کا معاملہ دودلوں کی یکجائی کا راز ہے۔

## رُت اور رُوپ

رُت فصل، زمانہ اور موسم کے معنوں میں استعمال ہوتا ہے اور رُوپ وضع قطع، شکل و صورت، ڈھنگ، بھیس، حُسن، جوہن اور آب و تاب کے معنی دیتا ہے۔ دونوں الفاظ ہندی الاصل ہیں اور دونوں میں بدلنے اور بگڑنے کی صلاحیت قدر مشترک ہے۔

ہر رُت اپنا ایک روپ رکھتی ہے اور ہر روپ میں ایک نئی رُت نظر آتی ہے۔ رُت جب بدلتی ہے تو لوگ خوراک اور لباس میں تبدیلی لانے پر مجبور ہو جاتے ہیں اور جب کوئی شخص اپنا رُوپ بدلتا / بھرتا ہے تو اس کی صورت نئی دکھائی دیتی ہے اور بعض اوقات تو اس کی پہچان بھی مشکل ہو جاتی ہے۔ اور اکثر لوگ اس کی بدلی ہوئی صورت کو دیکھ کر اسے مکار اور فریبی بھی کہنے لگ جاتے ہیں مگر اردو کا یہ مقولہ "رُوپ بھرنے میں بھی کمال چاہیے" بڑے کمال کا ہے جس کا مفہوم دراصل یہ ہے کہ ادنیٰ کام بھی عقل کے بغیر نہیں ہو سکتا ہے۔

فصل گل میں رُت جب نکھرتی ہے تو خوشیاں بکھرتی ہیں۔ سبزہ اُگتا ہے اور پھول کھلتے ہیں جن سے آنکھوں کو طراوت اور روح کو سرور و تازگی ملتی ہے۔ طبعیت میں امنگیں اور خواہشیں اُٹتی ہیں اور دل میں ایک عجیب سا ہیجان پیدا ہوتا ہے اور مادہ جانور تک بھی "رُت / بہار" میں آ جاتے ہیں۔ اور مزید یہ کہ رُت کے میوے کھانے کو ملتے ہیں۔

برکھا رُت ماحول میں نمی اور روئیدگی کا باعث بنتی ہے اور کبھی کبھی اس کی شدت طوفانوں اور سیلابوں کا خوف دلا کر دلوں کو ہلا کر رکھ دیتی ہے اور جان و اموال کی تباہی کا سبب بن جاتی ہے۔ گرما رُت اور سرما رُت کی آمد پر لوگ ان کی شدت سے بچاؤ کی احتیاطی تدابیر و اقدامات کا اہتمام کرنے لگ جاتے ہیں مگر پھر بھی نُو اور سردی لگ جانے سے بچے اور ضعیف جان سے ہاتھ دھو بیٹھتے ہیں۔ غرض ان کڑی رُتوں کے رُوپ جب اپنے پورے جوہن پر ہوتے ہیں تو وہ سب جانداروں اور چرند پرند کو اپنے اپنے رنگوں میں رنگ دیتے ہیں یعنی ان کے رُوپ بھر دیتے ہیں اور کبھی کبھار ان کے رُوپ بگاڑ بھی دیتے ہیں لیکن

ایک روپ ورتی جب اپنا روپ بناتی ہے یعنی بنتی سنورتی ہے اور ایک دلہن جب اپنا روپ بھرتی ہے اور گھنے پہن کر اسے چار چاند لگاتی ہے تو وہ اپنے روپ کی جھلک دکھا کر حسین سے حسین تر بن جانے کی سند حاصل کر لیتی ہے اور دیکھنے والے مسحور ہو کر دیکھتے ہی رہ جاتے ہیں۔ یوں سمجھئے کہ ان کا "روپ درشن" دیکھنے والوں کو حیرت میں ڈال دیتا ہے کیونکہ ان کا "روپ چھاتا" آنکھوں کو خیرہ اور دل کو پُر حسرت کر دیتا ہے مگر بعض اوقات "روپ روئے اور کرم کھائے" کی مثل بھی اپنی حقیقت و اصلیت کی صداقت کا بگل بجا دیتی ہے جس سے بدنصیب حسینوں کے مصیبت بھرنے اور خوش قسمت بد صورتوں کے عیش و عشرت منانے کی صدا سنائی دیتی ہے۔

روپ "روپا" کا مخفف بھی ہے جو سیم، نقرہ، چاندی کے معنی دیتا ہے۔ اسی مناسبت سے چاندی کا کشتہ "روپ رس" کہلاتا ہے اور "روپ درشن" (نذرانہ سیم و زر یعنی رشوت) سے جلد کام نکالنے کا آسان طریقہ سمجھا جاتا ہے۔ ہندو لوگ منگنی کے نشان کو "روپنا" کہتے ہیں اور چاندی کی سی صورت (رنگ ڈھنگ) کو "روپہلا" یا "روپہلی" کہا جاتا ہے۔

مجھے اعتراف ہے کہ رُت اور رُوپ کی ان باتوں سے میری کوشش کے باوجود ان دونوں میں کوئی مشابہت، موازنت یا مسابقت پیدا نہیں ہو سکتی۔ میری باتیں نہ تو کما حقہ رُت کے رُوپ کو ابھار سکتی ہیں اور نہ رُوپ کی رُت کو اجاگر کرنے میں کامیاب ہو سکتی ہیں۔ میں تو بس اسی نتیجہ پر پہنچا ہوں کہ رُت رُت ہے اور رُوپ رُوپ ہے تاہم رُت کے رُوپ کا نظارہ کر کے دل کو خوش ضرور کرنا چاہئے اور رُوپ کی رُت سے بروقت متمتع ہونے کی سعی ضرور کرنا چاہئے مگر "رُت بدلی رُوپ بدلا" کے مصداق اپنے اندر مثبت تبدیلی کو منفی تبدیلی پر بہر نوع ترجیح دے کر اپنا بہتر رُوپ اپنانے کی کوشش کرنا چاہئے کیونکہ میرے خیال میں یہ کوشش آپ کی شخصیت میں یقیناً نکھار لانے کا باعث بنے گی اور دیکھنے والے آپ کے اس رُوپ کو پسندیدگی کی نگاہ سے دیکھیں گے۔

## رستہ اور رشتہ

رستہ (راستہ) کو فارسی میں راہ اور عربی میں صراط کہتے ہیں اس کے معنی (سڑک، گزر، شارع) (میل جول، آشنائی) (سفر، مسافرت) (ڈھنگ، طریقہ) (غرض، مطلب) (رسم، رواج) (رابطہ، رسائی) (خبر، آگاہی) کے ہیں اور

رشتہ فارسی کا لفظ ہونے کے ناتے سے مندرجہ ذیل معنی رکھتا ہے (دھاگا، تاگا) (قرابت، رشتہ داری) (تعلق، واسطہ) (لڑی، قطار) (ایک مرض جس میں دھاگے کے مانند ایک مادہ جسم سے نکلتا ہے)۔ راستے کو انگریزی میں Pathway کہتے ہیں اور رشتے کو Relatoin کہتے ہیں۔

راستے میں سفر کا مفہوم بہر نوع موجود ہوتا ہے جسے طے کرنا لازم ہوتا ہے ہر راستے کی ایک منزل ہوتی ہے اور ہر راہ اختیار کرنے کا ایک مقصد ہوتا ہے۔ ہر مقصد کو پانے یا کسی منزل پر پہنچنے کے لئے راہ و جو بھی سعی کرتا ہے اسے راستہ ہی کہتے ہیں۔

راستہ چلنے اور طے کرنے کے لئے ہوتا ہے اور رشتہ جوڑنے اور نبھانے کے لئے ہوتا ہے۔ زندگی ایک راستہ ہے۔ ایک شاہراہ ہے جس سے کئی راستے مربوط ہیں مثلاً مشترکہ اقدار کی پاسداری کا راستہ۔ رواداری اور خوش اخلاقی کا راستہ۔ راستی اور خلوص کا راستہ۔ دین کا راستہ (صراطِ مستقیم) لادینی کا راستہ (غلط راستہ) مسند اقدار تک پہنچنے کا راستہ (سیاسی راستہ)۔ غلامی سے آزادی پانے کے لئے جہاد کا راستہ۔ اپنی باسے منانے کے لئے احتجاج کا راستہ۔ کسی کو زیر نگین لانے کے لئے تشدد کا راستہ۔ اولاد کی تربیت کے لئے ان کی صحیح تربیت کا راستہ تاکہ وہ غلط راستے پر نہ چل نکلے اور گمراہ یا بے راہرو نہ بنیں۔

راستے کو درج ذیل قسموں میں تقسیم کیا جاسکتا ہے:

اجنبی راستے: جن کی منزلیں بھی اجنبی ہوتی ہیں۔

دل کے راستے: جن کی منزل وصال ہوتی ہے۔

آمریت کا راستہ: جس کی منزل جمہوریت کا قتل ہوتی ہے۔

جمہوری راستہ: جس کی منزل آمریت کا خاتمہ ہوتی ہے۔

زندگی کا راستہ: راہ حیات جس کو جیسے تیسے بھی ممکن ہو طے کر کے موت کی منزل کو پہنچنا ہوتا ہے۔

آبی راستے: آبی مخلوق کے ہوتے ہیں جن کی دیکھا دیکھی حضرت انسان نے جہازوں

کے لئے متعین کر رکھا ہے۔

فضائی راستے: پرندوں کے ہوتے ہیں جن پر انسانوں نے طیارے اڑانے شروع

کر دیے ہیں۔

صحرائی راستے: جو صرف اونٹ طے کر سکتے ہیں۔

پھاڑی راستے: جو بلند یوں پر بڑے پڑ پڑ ہوتے ہیں اور چوٹی تک پہنچتے ہیں مگر مہم جو

انسان ان چوٹیوں کو بھی سر کر لیتے ہیں۔

اسی طرح راستے مشکل، آسان، دشوار گزار اور پُر خطر بھی ہوتے ہیں مگر عاقبت / سلامتی

کا راستہ یہی ہے کہ ہوس اور لالچ کا راستہ اختیار نہ کیا جائے اور اس کے لئے جان کو جو کھوں

میں نہ ڈالا جائے۔

راستے کے کچھ خصائص و موانعات بھی ہوتے ہیں جن کے پیش نظر احتیاط و حفاظت کے

اقدامات کی ضرورت ہوتی ہے۔ برف باری سے راستے بند ہو جاتے ہیں۔ بارش سے پھسلن پیدا

ہو جاتی ہے۔ طوفان سے بے نشاں ہو جاتے ہیں۔ ٹریفک جام ہو جائے تو مسدود ہو کر رہ جاتے

ہیں VIP کا گزر ہو تو صاف کر کے روک دیئے جاتے ہیں۔ امن و امان کا مسئلہ ہو تو راستوں

پر پہرے لگا دیئے جاتے ہیں اور اگر نئے راستوں کی تعمیر و مرمت مقصود ہو تو متبادل راستے متعین

کئے جاتے ہیں مختصر آئیہ کہ ایسے تمام حالات و اقدامات عوام کی ذلت و خواری کا باعث بنتے ہیں۔

راستے ہموار اور ناہموار ہونے کے علاوہ سنگلاخ بھی ہوتے ہیں اپنے مقصد کو پانے اور

منزل پر پہنچنے کے لئے ان کی رکاوٹوں اور دشواریوں کا سامنا کرنا پڑتا ہے بہتر ہے کہ آسان اور

مناسب راستے کا انتخاب کیا جائے اور سب سے اچھی بات تو یہ ہے کہ اپنا راستہ خود بنانا چاہیے جیسے



کہ پانی اپنا راستہ خود بناتا ہے اور ہمیشہ پستی میں چلتا ہے اور سدا ہموار رہتا ہے اور ہر کاوٹ سے سر ٹکرا کر اسے دور کرتا ہوا عازم سفر رہتا ہے۔

راستے میں کانٹوں سے بھی واسطہ پڑتا ہے انہیں بھی راہ سے ہٹانا ضروری ہوتا ہے۔  
راستے میں پتھروں کا بھی سامنا کرنا پڑتا ہے جنہیں راہ سے ہٹانا بھی ضروری ہوتا ہے۔ راستے بدلنے سے منزلیں بھی بدل جاتی ہیں۔

صلح صفائی کے لئے "کچھ لو کچھ دو" کا درمیانی راستہ ڈھونڈ نکالنا مفید ہوتا ہے۔ کچھ راستے لمبے ہوتے ہیں اور کچھ مختصر۔ بعض راستے جدا جدا بھی ہوتے ہیں اور جدا کئے بھی جاتے ہیں اور ہو بھی جاتے ہیں ڈیڑھ اینٹ کی مسجد جدا چننا کا محاورہ بھی اسی خیال سے نکلا ہے۔ اسی طرح دلی کار راستہ تو ہر کوئی دکھا دیتا ہے مگر زاہد راہ پلے نہیں باندھتا۔

راستے کے اس تمام تر ذکر کا مقصد صرف اتنا ہے کہ سفر حیات کو بڑی احتیاط اور دانشمندی سے طے کیا جانا چاہیے تاکہ دنیاوی زندگی کا یہ سفر جب اخروی زندگی سے جا کر ملے تو ابدی زندگی ہر لحاظ سے راحت و سکون کا گہوارہ ثابت ہو۔ اس کے لئے ضروری ہے کہ دانشوروں کے اس مقولے پر عمل کیا جائے کہ

"جنت کا راستہ علم اور دوزخ کا راستہ جہالت ہے"

رشتہ باہمی اتحاد و یگانگت اور میل ملاپ کا نام ہے جس طرح راستہ شہروں کو ایک دوسرے سے ملاتا ہے ہے اسی طرح رشتہ دلوں کو آپس میں ملاتا اور جوڑتا ہے۔

انسان دنیا میں مختلف رشتوں کی ڈور سے بندھا ہوتا ہے اور اس کی کوشش ہوتی ہے کہ زندگی بھر یہ ڈور بندھی رہے اور کبھی نہ ٹوٹنے پائے۔ آدمی کا سب سے پہلا رشتہ خون کا قدرتی رشتہ ہے جو ماں باپ اور خاندان کے دیگر لوگوں میں ہوتا ہے اس کے بعد دوسرا رشتہ ملاپ کا ہے جو انسان گھر سے باہر عزیز واقارب اور دوستوں کے ساتھ بناتا ہے۔ یہ رشتہ محبت کا بھی ہوتا ہے اور درد کا بھی۔ ان دو طرح کے رشتوں کو عموماً انفرادی طور پر اپنایا جاتا ہے مگر اجتماعی طور پر انہیں وسعت دے کر بنی نوع انسان کے لئے مفید بنایا جاسکتا ہے۔

رشتے بنانے اور نبھانے کے لئے پیار اور خلوص ضروری ہوتا ہے مگر پیار نبھانے کے لئے کسی رشتے کی ضرورت نہیں ہوتی اور جھوٹ کبھی رشتے نہیں جوڑتا بلکہ سچ ہی ہے جو رشتے جوڑتا ہے اسی

سے رشتے گہرے اور گاڑھے بنتے ہیں۔

رشتہ ایک جوڑ ہوتا ہے جو ایک دوسرے کو باہم جوڑتا ہے۔ ایک بندھن ہوتا ہے جسے باہمی پیار و محبت عزت و احترام اور خلوص و ایثار سے قائم رکھا جاتا ہے بس یہی وہ کلیہ ہے جس سے رشتے بنائے، جوڑے اور نبھائے جاتے ہیں۔ یاد رہے کہ رشتوں کے بنانے اور بگاڑنے میں وقت اور ضرورت کا کردار بڑا اہم ہوتا ہے۔ وقت اور ضرورت کے ہاتھوں اکثر اوقات رشتوں کا خون بھی ہو جاتا ہے اور وہ ٹوٹ بھی جاتے ہیں۔ کوشش یہی ہونی چاہیے کہ رشتوں کا کبھی نہ خون ہو اور نہ وہ کبھی ٹوٹنے ہی پائیں۔ کہتے ہیں کہ رشتے زندگی سے ہوتے ہیں مگر میں کہتا ہوں کہ رشتے موت کے بعد بھی قائم رہتے ہیں۔ یادوں کی صورت میں تعلق اور نسبت کو زندہ رکھنے کے لئے کیونکہ رشتوں کی یادوں کی کبھی نہ کبھی ضرورت آن ہی پڑتی ہے۔

رشتہ ایک ایسا راستہ ہوتا ہے جس کی منزل ملاپ ہی ہوتی ہے اور راہ و رسم ایک ایسا راستہ ہے جو رشتے قائم کرتا اور رکھتا ہے اور خلوص اور پیار وہ راستہ ہے جو پرائیوں کو بھی اپنا بنا لیتا ہے۔ رشتہ کوئی بھی بُرا نہیں ہوتا چاہے وہ ساس بہو کا ہو یا نند بھانج کا۔ یہ صرف رویہ ہے جو کسی رشتے کو اچھا سے بُرا یا بُرے سے اچھا بنا دیتا ہے اور دوستی کا رشتہ سب رشتوں سے سچا اور سچا ہوتا ہے کیونکہ یہی وہ مقدس رشتہ ہے جس کی بنیاد خلوص اور اعتماد پر ہوتی ہے اور جو ہماری پہچان کا سبب بنتا ہے اس لئے اس کا ہر حال میں احترام کرنا چاہیے۔

منگنی کی انگوٹھی ایک ایسی علامت ہے جو انگوٹھی والوں کے علاوہ دوسروں کا بھی باور کراتی ہے کہ ان کا رشتہ قائم ہو چکا ہے تاکہ کوئی دوسرا مداخلت نہ کر سکے اور شادی ایک ایسا رشتہ ہے جو مرتے دم تک نبھایا جاتا ہے کیونکہ اس کا فیصلہ قبل از وقت آسمانوں پر طے ہو چکا ہوتا ہے مگر جب تک عورت اور مرد دو گواہوں کی موجودگی میں ایجاب و قبول کے بعد نکاح نامے پر دستخط نہ کر دیں رشتہ موثر نہیں ہوتا۔ اس کا رروائی کے بعد میاں بیوی کے معاشرے میں باعزت مقام ملتا ہے۔ شادی نسل انسانی کی بقا کے لئے ضروری ہے اور بحیثیت مسلمان اخلاقی برائیوں اور ناجائز تعلقات سے بچاؤ کے لئے ایک مقدس اور نیک فریضہ ہے اور بزرگوں کے بقول شادی دو افراد کی نہیں بلکہ دو خاندانوں کے ملاپ کا ذریعہ ہے۔ پیار اور باہمی اعتماد و احترام کی بدولت ازدواجی زندگی کا

توازن برقرار رہتا ہے مگر

انگریزوں کا یہ فلسفہ میری سمجھ سے تو بالکل ماورا ہے کہ شادی ایک معاہدہ (Contract) ہے جو کسی بھی وقت ٹوٹ سکتا ہے کیونکہ ہمارے نزدیک شادی ایک ایسا عقد ہے جو تا دم مرگ نبھانا ہوتا ہے اور اس کو توڑنا (یعنی طلاق دینا) ایک ایسا فعل ہے جسے ہمارے پیارے نبیؐ نے سب سے زیادہ ناپسند فعل قرار دیا ہے۔ ہندوؤں کے ہاں خاوند کی موت پر بیوی کے ستی ہو جانے کی رسم اگرچہ تازیت ساتھ دینے کی وعدہ ایفائی کی غماز ہے مگر یک طرفہ خود سوزی تک محدود ہے جس کا کوئی جواز نہیں یہ سراسر ناجائز اور قانونِ قدرت کے منافی ہے۔ مگر یاد رہے کہ رشتے اہم نہیں ہوتے۔ ان کو نبھانے کے طریقے اہم ہوتے ہیں نیز یہ کہ رشتے اپنائیت کے ہوں یا خلوص کے اتنے ہی نازک ہوتے ہیں جتنے کہ آگینے۔ ذرا سی ٹھیس لگی تو ٹوٹ گئے۔ بدگمانی نے سراٹھایا تو چکنا چور ہو گئے۔ پھر ان پر فخر کیسا؟ کیسا مان؟

- 1- رستہ اور رشتہ کے مبحثِ بالا سے جو نتائج اخذ ہوتے ہیں انہیں یوں مرتب کیا جاسکتا ہے کہ صحیح راستہ (صراطِ مستقیم) قرآن ہے جو اس راستے کی رہنمائی کرتا ہے جو سیدھا ہے۔ حلال و حرام کی پہچان کراتا ہے اور جس پر چلنے والے منع کہلاتے ہیں اور اس سے منہ موڑنے والے مفضوب ہو کر رہ جاتے ہیں۔
- 2- رشتے ایثار اور قربانی کے متقاضی ہوتے ہیں۔
- 3- رشتے خلوص سے بنتے ہیں اور ایمانداری سے نبھائے جاتے ہیں۔
- 4- ایک رشتہ جوڑنے کے لئے دوسرے رشتوں کو ہرگز توڑنا نہیں چاہیے اور نہ نئے رشتوں کی خاطر پرانے رشتے ختم کرنے چاہئیں۔
- 5- رشتوں کو جوڑنا چاہیے توڑنا نہیں کیونکہ یہ جب تک جڑے رہتے ہیں تو ہی رشتے کہلاتے ہیں۔
- 6- خونی رشتے لازوال ہوتے ہیں اور سیاسی رشتے وقتی، عارضی اور ناپائیدار ہوتے ہیں۔
- 7- اپنوں سے رشتے ہمیشہ استوار رکھنے چاہئیں کیونکہ اپنوں سے رشتہ توڑنے سے انسان

خود ٹوٹ جاتا ہے اور زندگی بے کیف ہو کر رہ جاتی ہے اور وہ راستہ (راہ) اختیار کرنا چاہئے جو رشتوں کے استحکام اور بقا کا ہو۔

-8 مسائل کے حل کے لئے ڈپلومیسی کا راستہ اختیار کرنا چاہئے۔

-9 مصالحت اور مفاہمت کے لئے مذاکرات کا راستہ اپنانا چاہئے۔

-10 امن کی خاطر مخالفت اور مخالفت کے راستے سے گریز کرنا چاہئے۔

بس مختصر یہ کہ رشتوں کے تقدس کو برقرار رکھنے کے لئے ان کی پرورش اور پوجا کرنی چاہئے اور راستوں کا تعین سوچ سمجھ کر کرنا چاہئے۔

## رونا اور ہنسنا

رونا اور ہنسنا اگرچہ متضاد الفاظ ہیں مگر دونوں فطری ہیں ہنسی کو خوشی کی علامت سمجھا جاتا ہے اور رونا غم کا غماز قرار دیا جاتا ہے یعنی انسان خوشی کے وقت ہنستا ہے اور غم کی وجہ سے روتا ہے۔ ہنسنے سے چہرہ کھل کھلا اٹھتا ہے اور رونے سے پڑ مردہ ہو جاتا ہے۔ ہنسنے کی ابتدائی صورت مسکرانا ہے اور رونے کی چشم آبدیدگی ہے۔ ہنسنے کی انتہا قہقہہ ہے اور رونے کی آہ و بکا۔ رونے میں سسکیاں بھری جاتی ہیں اور ہنسنے میں منہ پھولتا ہے اور شدت کے عالم میں اتنا کھلتا ہے کہ حلق تک نظر آتا ہے اور پیٹ میں بل پڑنے لگ جاتے ہیں۔ انسان ہنستے ہنستے لوٹ پوٹ ہو جاتا ہے مگر روتے روتے اس کی گھگی بندھ جاتی ہے۔ آنکھوں کے سامنے اندھیرا چھا جاتا ہے اور وہ بے ہوش ہو جاتا ہے۔

رونے سے دل کا غبار ہلکا ہوتا ہے، دھلتا ہے اور ہنسنے سے دل کا شگوفہ کھلتا ہے۔ رونے اور ہنسنے کی شدت کی انتہائی کیفیات یہ ہیں کہ رونے سے آنکھوں سے آنسو بہتے ہیں اور ہنسنے سے منہ سے جھاگ۔ زیادہ ہنسنے سے آنکھوں میں آنسو بھی آ جاتے ہیں۔

فطرت کے عمل پر اگر غور کریں تو یہ حقیقت واضح ہوتی ہے کہ انسان جنم لیتے وقت ہنستا ہے اور اپنی موت کے وقت دوسروں کو روتا چھوڑ جاتا ہے۔ پیدائش سے موت تک کا عرصہ حیات کہلاتا ہے جسے انسان اپنے مقدر اور حالات کی بدولت یا تو ہنس کر گزار دیتا ہے یا پھر رورور کر بسر کر لیتا ہے لیکن بعض دانشوروں کا یہ بھی کہنا ہے کہ یہ انسان کے اپنے بس کی بات ہے کہ چاہے تو اپنی زندگی کو رورور گزارے یا ہنس کر گزار دے مگر حقیقت یہ ہے کہ زندگی میں ہنسنا اور رونا دونوں لازم و ملزوم ہیں بلکہ یوں کہنا زیادہ مناسب ہے کہ زندگی ہنسنے اور رونے سے عبارت ہے کیونکہ بقول شاعر ”خوشی و غم میں تو ام ہیں“ لیکن بعض داناؤں کا یہ مشورہ نہ صرف غور طلب ہے بلکہ قابل عمل بھی ہے کہ ہنستے لوگوں کو رولانا مذموم فعل ہے مگر روتے لوگوں کو ہنسنا کمال کا عمل ہے۔

طبی تحقیقات کے مطابق رونا اور ہنسنا انسان کی فطرت اور طرز عمل کے آئینہ دار ہوتے ہیں اور دونوں ہماری دلی کیفیات کا گرانا فونی ریکارڈ ہے جس کے ذریعے سے نفسیات اور اخلاق کا اندازہ کیا جاسکتا ہے اس لئے اگر کسی شخص کی فطرت کا پتہ لگانا مقصود ہو تو اس کے طرز کلام، خاموشی اور رونے رلانے کو نہ دیکھیں بلکہ ساری توجہ اس کی ہنسی پر رکھیں تو صاف ظاہر ہوگا کہ پھوہڑ اور بد سلیقہ ہنسی ہنسنے والے میں وجاہت کی کمی ہوتی ہے اور اس کے برعکس سلیقے کے ساتھ ہنسنے والا پر تمکین اور وقیع ہوتا ہے۔ بعض لوگ جاوے جا اور خواہ مخواہ ہی ذرا سی بات پر قہقہے لگا دیتے ہیں اور ایسی صورت بگاڑ لیتے ہیں کہ ان کے رونے اور ہنسنے میں کوئی امتیاز قائم نہیں کیا جاسکتا۔ یہ انسان بہت خطرناک ہوتے ہیں لیکن بعض حضرات اس طرح ہنستے ہیں کہ اپنی آس پاس کی دنیا کو گرما دیتے ہیں اور یہی ہنسی بے ضرر ہوتی ہے۔ لیکن خود ہنسنے والوں کا یہ کمال سمجھا جاتا ہے کہ وہ دوسروں کو بھی ہنسا دیتے ہیں اور دوسروں کے لئے خوشی کا سامان مہیا کرتے ہیں۔ بعینہ رونے والوں کا یہ کمال سمجھا جاتا ہے کہ وہ اگر دوسروں کو اپنے رونے میں شریک نہ کر سکیں تو کم از کم انہیں مغموم کر کے ان کی ہمدردیاں ضرور حاصل کر لیتے ہیں۔

پس ثابت یہ ہوتا ہے کہ ہنسنا اور رونا بتقاضائے بشریت فطری امر ہیں ان سے انکار و مفر جائز نہیں۔ میرا خیال تو یہ ہے کہ خوشی کے موقع پر ہنسنا اظہار تشکر ہے اور غم کے وقت رونا صبر و رضا کا تقاضا ہے مگر دونوں میں اعتدال لازم ہے۔



## سوال اور جواب

سوال استفسار کا نام ہے اور جواب اس کی ضد ہے۔ سوال پوچھا اور کیا جاتا ہے جواب دیا اور سنا جاتا ہے۔ جس طرح بات سے بات نکلتی ہے اور نکتہ سے نکتہ پیدا ہوتا ہے اسی طرح سوال سے سوال اور جواب سے جواب پیدا ہوتے ہیں۔

سوالی اپنی حاجت کے لئے دست سوال دراز کرتا ہے۔ سخی اس کی حاجت روائی کے لئے اسے بخشیش دیتا ہے اور کنجوس اسے ٹکا سا جواب دے دیتا ہے اور یوں حکم ربی **وَأَمَّا السَّائِلَ فَلَا تَنْهَرْ** کا منکر بن کر گناہ کا مرتکب ہوتا ہے۔

عدالتی دعووں کا جواب اور جواب الجواب دیا جاتا ہے اور سماعت کے دوران وکیل کی جرح کے دوران سوالوں کا جواب ہاں یا ناں میں دیا جاتا ہے۔ شاعر کسی دوسرے شاعر کے کلام کا جب جواب لکھتا ہے تو اسے "جواب آں غزل" کا عنوان دیا جاتا ہے جو بطور ضرب المثل اس وقت استعمال ہوتا ہے جب کسی کے کہے سنے کا اسی انداز میں جواب دیا جاتا ہے۔ انکواری اور انٹرویو میں زبانی سوال جواب ہوتے ہیں اور جب اس دوران میں کسی سوال کا جواب نہ بن پڑے تو آدمی منہ لٹکائے اور چہرے پر سوالیہ نشان بنائے چلتا بنتا ہے جبکہ ایک طالب علم کمرہ امتحان میں پرچہ سوالات کے تحریری جوابات دیتا ہے اور جواب طلبی ہمیشہ لکھ پڑھ کر ہی کی جاتی ہے جس پر عملدرآمد جوابی کارروائی کہلاتا ہے۔

سوال اور جواب کی کئی صورتیں اور قسمیں ہیں مثلاً:

سیدھا اور الٹا، الٹا سیدھا اور الٹ پلٹ، موافق اور ناموافق، معقول اور نامعقول، پسندیدہ اور ناپسندیدہ، عالمانہ اور جاہلانہ، اچھا اور بُرا، طویل اور مختصر، بامقصد اور بے معنی، صاف اور ناصاف، واضح اور غیر واضح، اعلیٰ اور ادنیٰ، زبانی اور تحریری، سچا اور جھوٹا، دانشمندانہ اور احمقانہ، تسلی بخش اور غیر تسلی بخش وغیرہ وغیرہ۔

انسان اپنے افعال و اعمال کا ہر لحاظ سے اور ہر حیثیت سے جوابدہ ہے۔ اس کی جوابدہی

سب سے پہلے اپنے ضمیر کے سامنے ہوتی ہے اور سب سے آخر میں روزِ محشر کو خدا تعالیٰ کے روبرو جب اس کا اعمال نامہ اس کے ہاتھوں میں دیا جائے گا۔ صدائے ضمیر اس کے ہر فعل کے نیک و بد ہونے کی سند جاری کرتی ہے اور خدا تعالیٰ کا فیصلہ اخروی وابدی جزا و سزا پر منتج ہوتا ہے۔

سوال و جواب اور قیل و قال (مذاکرات) کی طوالت و تکرار عام طور پر خفگی اور ناراضی کا سبب بن کر بے ثمر رہتی ہے، کبھی کبھار اس سے کئی طرح کے مسائل اور الجھنیں پیدا ہو جاتی ہیں۔ بعض اوقات اس سے دغا فساد، لڑائی جھگڑا اور جنگ و جدل کی صورت بھی پیدا ہو جاتی ہے۔ لہذا اس سلسلہ سوال و جواب کا مختصر، موزوں اور موقع کے مطابق معقول اور محتاط رویہ اپنانے کی ضرورت ہے اور اسی میں مصلحت ہے۔ اور بالکل خاموش رہنے کی صورت میں عاقبت کا امکان بھی ہوتا ہے اور عاقبت ناممکن بھی ہوتی ہے۔

بحث و مباحثے میں ترکی بہ ترکی سوال و جواب کی بوچھاڑ ہوتی ہے جس میں تندی و تیزی کے ساتھ ساتھ تلخی و ترشی بھی پائی جاتی ہے مگر جوابی حملوں کا تحمل اور معقولیت کے رویہ سے تدارک کرنا اپنا جواب نہیں رکھتا۔ اور جہلاء کے سوالوں کے جواب میں خاموش رہنا ہی دانشمندی ہے کیونکہ وہ کسی بھی بات کو ماننے پر کبھی آمادہ نہیں ہوتے۔

سوال و جواب تعلیم و تعلم کا ایک بنیادی اور موثر ذریعہ ہے اس سے علم و شعور کی دولت ملتی ہے اور واقفیت اور معلومات میں اضافہ ہوتا ہے۔ طفلان کو چک کو دیکھیے وہ سوال کرنے میں اپنا جواب نہیں رکھتے اور سوال پر سوال کر کے ہر چیز سے آگاہی پاتے ہیں اور اپنے سوالوں کا جواب پا کر بڑے خوش ہوتے ہیں۔ ضرورت اس امر کی ہے کہ ان کے سوالات کے معقول جوابات دے کر انہیں مطمئن کرنا چاہیے۔ طفلان مکتب بھی سوال کے ذریعے سے ہی جواب پا کر اپنی علمی کمی کو پورا کرتے ہیں۔ غرض استاد، مبلغ ناصح اور واعظ سب اسی کلیہ کے تحت تعلیم و تدریس اور رشد و ہدایت کی تبلیغ و اشاعت کرتے ہیں۔ دفتری امور طے پاتے ہیں اور تجارتی کاروبار فروغ پاتا ہے۔

سوال جواب کی اس بحث کے بعد یہی نتائج سامنے آتے ہیں کہ:

۱: سوال ضرور کیجئے اس سے علم میں اضافہ ہوتا ہے اور سکون ملتا ہے مگر سوالی (گداگر) نہ بنیئے کیونکہ یہ عزت و غیرت کے سراسر منافی ہے۔

- ii: ہر سوال کا جواب ضرور دیجیے مگر سوچ سمجھ کر اور شافی و کافی یعنی صاف، واضح، قطعی اور معقول۔
- iii: سوالی کو کبھی صاف اور تلخ جواب نہیں دینا چاہئے۔ حتیٰ الواسع اس کی حاجت روائی کرنی چاہئے کیونکہ حدیث پاک میں آیا ہے کہ جو دوسروں کی حاجت روائی کرتا ہے خدا تعالیٰ اس کی حاجتوں کو پورا فرماتا ہے۔
- iv: سوال ہو یا جواب ہمیشہ باصواب ہونا چاہئے تاکہ کسی کی دل آزاری نہ ہو اور "سوال کچھ اور جواب کچھ" کی مثال صادق نہ آئے۔
- v: فارسی کی اس لاجواب مثل "جواب جاہلاں باشد خموشی" پر عملدرآمد یقیناً بے مثل ہے۔

## شراب اور شباب

شراب عربی لفظ شرب سے مشتق ہے جس کے معنی وہ رقیق شے ہے جو پی جائے اور شراب پینے والی چیز ہوتی ہے۔ پانی ہو یا شربت، دودھ ہو یا چائے، جوس ہو یا سوڈا واٹر، شوربہ ہو یا نیچنی، دوا ہو یا سیرپ غرض ہر پینے والی شے شراب ہے البتہ زہر پینا مہلک ہے اور غصہ پینا فائدہ مند ہے۔ شراب سے جو بادی النظر میں مفہوم لیا جاتا ہے وہ نشہ آور مشروب ہے جو گنا، جو اور انگور سے تیار کیا جاتا ہے۔

شباب کے معنی اٹھان اور ابھرن کے ہیں اس سے مراد جوانی کا عنقوان (اٹھنا، آغاز) ہے جو بیس سے چالیس برس تک کی عمر پر محیط سمجھا جاتا ہے۔ مگر عام طور پر اسے جوانی ہی کہا جاتا ہے جو عمر کا بہترین حصہ متصور ہوتا ہے جس کی مستیاں بلکہ خرمستیاں زبان زد عام ہیں۔ کیونکہ اکثر یہی کہا جاتا ہے کہ جوانی مستانی ہوتی ہے۔ عالم شباب میں جوانی کا نشہ نو جوان کو مست و مدہوش کر دیتا ہے وہ بے خودی، خود سری اور بے خونی کو اپنالیتا ہے۔ بے خطر مہمات میں کود پڑتا ہے۔ وہ ہر کام اپنے کس بل اور زور و جبر کے بل بوتے پر کرتا ہے۔ وہ نہ کسی کو خاطر میں لاتا ہے اور نہ انجام کی پروا کرتا ہے۔ حماقتوں، شرارتوں اور شیطانوں پر اتر آتا ہے اور راہ راست سے بہک بھٹک کر راہ عشق کو جوانی کا لازمہ سمجھ کر اختیار کر لیتا ہے اور یوں عشق کا روگی بن کر اپنی جوانی سے کما حقہ متمتع نہیں ہو پاتا بلکہ اسے اکارت کر دیتا ہے۔

شراب کو سنسکرت میں مد یا مندر کہتے ہیں جس کی مناسبت سے یہ ضرب المثل مشہور ہے کہ "مد آئی، مت گئی۔" انگریزی میں اسے (Wine) کہتے ہیں جس کی قسموں میں بئیر، وِسکی اور کاک ٹیل مشہور ہیں۔ فارسی میں اسے نئے، آب جو، دارو، بادہ، اور دخت رز یعنی انگور کی بیٹی کہتے ہیں۔ اہل فارس نے اسے طرح طرح کے نام دے کر اس کی جا و بے جا تعریف و توصیف کے پل باندھے ہیں مثلاً شراب سرخ، شراب کہنہ، شراب تیز، شراب عشق، شراب معرفت وغیرہ۔ پنجاب میں یہ لال پانی کے نام سے مشہور ہے اور سکھ اسے دارو کہتے ہیں۔ مگر شراب کی سب سے

اعلیٰ، پاک اور منزہ قسم شرابِ طہور ہے جو صرف اہل جنت کا مشروب ہے۔

شراب کے لوازمات کا سب سے پہلا اور اہم لازمہ یہ ہے کہ اس میں تھوڑا سا پانی یا سوڈا واٹر ملا کر پیتے ہیں تاکہ اس کی تیزی و تندی نازل رہے۔ خالی پیٹ نہیں پیتے۔ پینے کے بعد منہ کا ذائقہ بدلنے کے لئے کوئی میٹھی چیز ضرور کھاتے ہیں جسے فارسی میں نقل کہتے ہیں تاکہ اس کی بو باس معدوم رہے۔ اہل فارس جو امرد پرستی کے دلدادہ ہیں اکثر مرغ بچوں کے ہاتھوں سے پینے کو ترجیح دیتے ہیں۔

شراب چھپ چھپا کر پی جاتی ہے۔ اکیلے میں پی جاتی ہے اور مل جل کر بھی حلقہ میں بیٹھ کر شراب کا دور چلتا ہے اور خوشی کی تقریبات میں الگ محفلیں برپا کی جاتی ہیں۔ مے نوش اس کے پینے کے آداب کو ہمیشہ ملحوظ رکھتے ہیں۔ پینے سے پہلے بوتل سے چند قطرے زمین پر گرا کر اس کی زکوٰۃ نکالتے ہیں۔ تھوڑی تھوڑی اور گھونٹ گھونٹ کر کے پیتے ہیں۔ فرط نشاط میں جام سے جام ٹکرا کر پیتے ہیں اور کاک ٹیل کے استعمال کے بعد بلوریں جام زمین پر پھینک کر توڑتے ہیں اور ان کی چھنا چھن میں سرور و مستی کے عالم میں جھولتے ہوئے رقص کرتے ہیں۔ شراب کے ساتھ ساتھ گوشت خوری کا ضرور اہتمام کرتے ہیں۔

بعض اے محض غم غلط کرنے کا ذریعہ سمجھ سمجھا کر جواز پیش کرنے کی کوشش کرتے ہیں اور کہتے ہیں کہ شراب رنج و غم کو بھلا دیتی ہے مگر میں کہتا ہوں کہ یہ رنج و آلام کو مٹانے کے بجائے اس کی آگ کو اور ہوادیتی ہے۔ جنگجو اسے میدان کارزار میں جو ہر دکھانے کا باعث قرار دیتے ہیں۔ یہاں تک کہ بعض ادباء و شعراء بھی اسے کیف و سرور کا ذریعہ خیال کرتے ہیں اور اسے فکر و تصور کی بلند پردازی کا سبب سمجھتے ہیں۔ ان کا کہنا ہے کہ اس سے تخیل کو ہمیز ملتی ہے اور مضمون ہائے عنقا ہاتھ آتے ہیں۔ غرض انہوں نے طرح طرح کے اور اپنے اپنے انداز میں اس کے جواز تراشے ہیں۔ مثال کے طور پر میں غالب کے نظریہ پر اکتفا کرتا ہوں کہ

مے سے غرض نشاط ہے کس رو سیاہ کو

اک گونہ بے خودی مجھے دن رات چاہئے

شراب کو بطور دوا بھی استعمال کیا جاتا ہے مسکن ادویات کا یہ جزو لاینفک ہے۔ زخموں پر بھی لگاتے ہیں۔ شدید درد کے دفعیہ کے لئے بھی تجویز کی جاتی ہے اور یہاں تک کہ سانس کے مریض

کو، کان، پسلی اور نمونہ کے درد کے علاوہ دروزہ اور زچگی کے عالم میں بھی اس کے دو گھونٹ نافع سمجھے جاتے ہیں مگر افسوس کہ ہم یہ نہیں جانتے کہ اس کے استعمال سے جسم پھول کر کپا لگنے لگتا ہے۔ یہ گلے اور معدہ کو خراب کرتی ہے۔ سینے کو جلاتی اور پھیپھڑوں کو تباہ کر دیتی ہے اور حواس کو مختل کر دیتی ہے اور شرابی بد حواسی کے عالم میں واہی تباہی بکنے لگتا ہے اور بیوی اور بہن کے امتیاز سے بھی قاصر ہو جاتا ہے۔

من موجدی اور عشق منش حضرات عالم شباب میں شراب کی ولد آدگی کیساتھ ساتھ جنسی ہوس پرستی کے لئے جنس لطیف کی معیت کے متمنی ہوتے ہیں اور رقص و سرور کی محافل عیش و نشاط میں اسی کی گلگونی سے رنگینی پیدا ہوتی ہے۔ گونا گوں گل کھلتے ہیں۔

شراب نوشی کی ابتدا شوق یا حلقہ احباب کے اثر سے ہوتی ہے یا مفت کی پیتے پیتے اس کی لت پڑ جاتی ہے اور بڑھتے بڑھتے یہ عادت ثانیہ بن جاتی ہے اور آدمی اس کا اتنا رسیا بن جاتا ہے کہ بن پٹے رہ نہیں سکتا اور پھر اگر وہ چاہے بھی تو لاکھ کوشش کے باوجود اسے ترک نہیں کر سکتا جیسا کہ بزبان شاعر سنتے ہیں کہ

چھٹی نہیں ہے کافر یہ منہ سے لگی ہوئی

یا  
پوپے ہو گئے جناب شیخ  
دختر رز پہ ہے دانت اب تک

مگر اَلَا مَا شَاءَ اللہ۔

شراب بیچنے اور پینے پر پابندی کے ساتھ ساتھ مے فروش اور مے نوشی کے پرمٹ جاری کرنے کی حکومتی پالیسی کا تضاد عقل سے ماورا ہے۔ کیا یہ ایک اسلامی اور فلاحی مملکت کو زیب دیتا ہے؟

بس میرا تو یہی مشورہ ہے کہ شراب کو ہاتھ لگائیے نہ منہ۔ جوانی کو غنیمت جانیں اسے لنگوٹ باندھ کر سنبھالیں اور اس سے بھرپور فائدہ اٹھائیں۔ افعالِ قبیحہ سے بچیں اور اسے بیہودگی میں ضائع نہ کیجئے تاکہ حسرت اور پچھتاوے کا احساس نہ رہے۔ سادگی اور پاکیزگی سے نیکی اور پاکبازی کا شیوہ اپنائیں۔ یہ جوانمردی ہے کہ اپنی صلاحیتوں کو ملک و قوم کے لئے وقف کر کے



کارہائے نمایاں سرانجام دے کر نیک نام حاصل کیجئے۔ بزبانِ شاعر یہی جوانِ مردی ہے کہ

در جوانی توبہ کردن شیوہٴ پیغمبری

وقت پیری گرگ ظالم میشود پرہیزگار

شراب کے اس ذکر کو آپ از داہِ کرم میرے ذاتی تجربات پر ہرگز محمول نہ کریں۔ اسے صرف اور صرف شنیدات اور کچھ حد تک مشاہدات پر مبنی قرار دیجئے کیونکہ میں جانتا ہوں اور آپ سے بھی کہنا چاہتا ہوں کہ شراب شراب ہی ہے۔ حرام اور قطعاً حرام ہے۔ اس میں ہرگز ہرگز شفا نہیں ہے۔ یہ جرائم اور بد اعمالیوں کی جڑ ہے۔ اس کا بنانا، بیچنا اور استعمال کرنا سب حرام ہیں۔ یہ جسم کے لئے ہرگز مفید نہیں ہے۔ یہ دل و دماغ کی صلاحیتوں کو بالکل اجاگر نہیں کرتی بلکہ حواسِ خمسہ کو سلب کرتی ہے۔ یہ سراسر تباہی اور بربادی کا پیش خیمہ ہے اس سے کوئی ذہنی دماغی، جسمانی یا اخلاقی فائدہ نہیں پہنچتا اور اس مثل کو بھی کبھی فراموش نہیں کرنا چاہئے کہ "شراب خوار ہمیشہ خوار" یعنی شرابی ہمیشہ دلیل و خوار ہوتا ہے۔ ہم نے تو ہمیشہ یہی پیغام سنا اور دیا ہے کہ

مت پیو شراب، چنانہ کرتی ہے خراب

عقل دیتی ہے جواب، یہ سچائی ہے

## شرینی اور شیریں

شرینی اسم عام ہے اور شیریں اسم صفت۔ معنی کے لحاظ سے شرینی مٹھاس، حلاوت اور مٹھائی کو کہتے ہیں اور شیریں شرینی کی مناسبت سے مٹھاس سے بھرا یعنی میٹھا/میٹھی کا مفہوم ظاہر کرتا ہے۔ دونوں میں مٹھاس کی خوبی قدر مشترک ہے مگر یاد رہے کہ شرینی اور شیریں کو شیر یا شیرے سے کوئی نسبت نہیں ہے البتہ شیرہ سے اس کا دور سے رشتہ قائم کیا جاسکتا ہے جو قوام اور چاشنی کے معنی دیتا ہے اور باداموں، انگوروں اور کھجوروں کو پیس کر نکالا جاتا ہے۔

شرینی بنائی اور پیچی جاتی ہے۔ کھائی بھی جاتی ہے اور کھلائی بھی جاتی ہے۔ بانٹی اور تقسیم بھی کی جاتی ہے۔ بچے بڑی رغبت اور شوق سے کھاتے ہیں۔ عورتیں کھٹائی کی شوقین ہوتی ہیں اور کھٹی میٹھی چیزوں کے ساتھ ساتھ میٹھی چیزوں کا بھی عام استعمال کرتی ہیں مگر پنجابی کا یہ مقولہ "مرد مٹھیائی بُری، عورت کھٹائی بُری" کا مقصد صرف اتنا ہے کہ مٹھائی اور کھٹائی کی لت بُری ہے۔ عورتیں (بالخصوص) خوشی کے موقعوں پر شرینی کا تبادلہ اور تقسیم ضروری سمجھتی ہیں ورنہ خوشی پھینکی متصور ہوتی ہے کیونکہ خوشی کے موقع پر منہ میٹھا کرنا، کرانا اور شکرانہ نعمت کی ادائیگی کے لئے شرینی تقسیم کرنا خوشی کے اظہار کی اولین علامت سمجھی جاتی ہیں۔

عید الفطر کو میٹھی عید کہتے ہیں کیونکہ اس تہوار پر کھانے کے لئے میٹھی چیزوں (سویاں اور حلوہ وغیرہ) کا بطور خاص اہتمام کیا جاتا ہے اور مٹھائی اور میٹھی چیزوں کے تحفوں کا باہم تبادلہ کیا جاتا ہے مگر عید الاضحیٰ (جسے نمکین عید بھی کہتے ہیں) پر نمکین گوشت وغیرہ کھانے کے بعد کام و دہن کے ذائقہ کو بدلنے کے لئے بھی مٹھائی کا استعمال لازم سمجھا جاتا ہے مگر ذیابیطس کے مریضوں کو ہر دم اس سے پرہیز کرنا چاہیے۔

شرینی اور شیریں چیزیں یعنی مٹھائی اور میٹھی چیزیں شکر، گڑ یا چینی سے بنتی ہیں (جو اصلی اور خالص ہوتی ہیں) جنہیں مختلف اور میٹھے میٹھے ناموں سے موسوم کیا جاتا ہے۔ یہ اور بات ہے کہ منافع خور حلوائی چینی کی جگہ سکرین (Saccharine) استعمال کرتے ہیں جو

کھانڈ سے ساڑھے پانسو گنا زیادہ میٹھی ہوتی ہے۔ قفلیوں اور مشروبات میں تو سکیرین کا استعمال عام ہوتا ہے۔

شکر اور گڑ، گنے کے رس سے بناتے ہیں اور کیمیکل کے آمیزہ سے اسے سفید کر کے چینی تیار کی جاتی ہے۔ چینی کو سفید شکر بھی کہتے ہیں۔ چقدر اور آلو وغیرہ سے بھی چینی تیار کی جاتی ہے۔ چھوہارے، بتاشے، مکھانے وغیرہ بھی مٹھائیوں میں شمار ہوتے ہیں۔ آج کل تو بچوں کے لئے بے شمار قسم کی مٹھائیاں (Sweets) دستیاب ہیں جنہیں عجیب و غریب اور دلکش نام دیے جاتے ہیں۔ یہ دھڑا دھڑ بنتی، بکتی اور کھائی جاتی ہیں۔ یہ الگ بات ہے کہ ان سے بچوں کے دانت اور معدے متاثر ہوتے ہیں اور حکیموں ڈاکٹروں کی منا ہی ہدایات کے باوجود ان کا استعمال مقبول عام کی سند حاصل کئے ہوئے ہے۔

بلاشبہ شرینی بے حد مرغوب اور پسندیدہ شے ہے۔ اس کی رغبت اور پسندیدگی کے اظہار کے لئے تو یہ کہاوت تک گھڑی گئی ہے کہ "گڑ خدا تعالیٰ کے پاس بھی گیا تھا تو اس نے بھی اسے کھانے سے انکار نہیں کیا تھا"

شرینی کے یہ اوصاف جب کوئی محبوب اپنی اداؤں میں شامل کر لیتا ہے تو اس کی چال ڈھال، گفتگو کا لب و لہجہ، لب و دہن اور ناز و انداز غرض اس کا سب کچھ شیریں ہو جاتا ہے۔ وہ شیریں چال، شیریں شمائل، شیریں خصال، شیریں ادا اور شیریں لب کی صفات سے متصف گردانا جاتا ہے۔ اس کی شیریں لبی کے کمال کا نمونہ غالب کی زبان سے سینئے:

کتنے شیریں ہیں تیرے لب کہ رقیب

گالیاں کھا کے بھی بد مزہ نہ ہوا

مگر

شرینی کی یہ صفات جب کلام میں گھل مل جاتی ہیں تو سونے پر سہاگے کا کام دیتی ہیں۔ کلام پیارا اور پُر تا شیر بن جاتا ہے۔ بات چیت، گفتگو، مکالمہ بازی، فقرہ بازی، جملہ سازی اور شعر گوئی میں شرینی کے ساتھ ساتھ حلاوت بھی در آتی ہے اور صاحب کلام، خطیب و واعظ اور ادیب و شاعر شیریں کلام، شیریں بیان، شیریں زبان اور شیریں سخن کے لقب سے ملقب ہو جاتے ہیں اور ان کی شگفتہ و شیریں تحریروں اور تقریروں سے ہر کہ و مہ اور پیرو برنا سامع

اور قاری لطف اندوز ہوتا ہے۔ مگر اس کے باوصف بچوں کی پیاری پیاری، بھولی بھالی اور میٹھی میٹھی باتوں میں خود نکلتی ہوئی صداقت اور معصومیت کی جو شیرینی پائی جاتی ہے وہ بڑی لا جواب اور بے مثل ہے۔ ان کی شیریں کلامی کی لطف انگیزی اور تاثیر پذیری کے مقابلے میں کوئی کلام نہیں۔

مہر و محبت کی داستانوں میں شیریں فرہاد کی ایک مشہور داستان ہے جس کے طالب و مطلوب کا عشق سچا تھا مگر عاشق و معشوق دونوں ایک جھوٹ کی بھینٹ چڑھ گئے اور بے موت مر کر امر ہو گئے۔ فرہاد کی معشوقہ شیریں حسن و جمال کا مجسمہ اور وفا کا پیکر تھی۔ وہ بے حد خوبصورت اور بہت پیاری تھی اور اس پر طرہ یہ کہ نام بھی نہایت حسین، میٹھا اور پیارا یعنی "شیریں" تھا گویا وہ اسم باسٹھی تھی یعنی شیریں شامل، شیریں دہن، شیریں لب، شیریں چال اور شیریں ادا تھی۔ شیریں کی اتنی صفات کی بنا پر اکثر والدین اپنی بیٹیوں کا نام شیریں رکھتے ہیں مگر بمصداق "چہ نسبت خاک را بہ عالم پاک" وہ شیریں وہی شیریں تھی اور کوئی شیریں اس شیریں کی سی نہیں ہو سکتی۔

شرینی اور شیریں کی بات ختم کرتے ہوئے میں یہ ذہن نشین کروانا چاہتا ہوں کہ شرینی کم استعمال کیجئے کیونکہ اس کا زیادہ استعمال مضر ہے اور فرہاد کی شیریں بننے کی بھی کوشش نہ کیجئے کیونکہ یہ ناممکن ہے۔ مگر

اپنے کلام میں ضرور شرینی بھرنے کی کوشش کر کے شیریں کلام کہلانے کی سعادت حاصل کیجئے اسی میں مقبولیت، پسندیدگی اور شہرت و ناموری کا راز مضمر ہے اور یہ بھی یاد رکھیے کہ "لڑائی میں شرینی نہیں بنتی"۔

## ضرورت اور ایجاد

ضرورت احتیاج اور حاجت کو کہتے ہیں جبکہ ایجاد اختراع یعنی کسی نئی چیز کو پیدا کرنے یا بنانے کے معنی دیتا ہے اور جب کوئی شخص اپنی ایجاد کردہ چیز کو پیش کرتا ہے تو وہ انکسار سے کام لیتے ہوئے فارسی کی اس مثل ”ایجاد بندہ اگر چہ گندہ“ کا سہارا لے کر اسے متعارف کرانے کی کوشش کرتا ہے۔

ضرورت اور ایجاد میں فرق یہ ہے کہ ضرورت ہوتی ہے، رہتی ہے اور گاہ گاہ ہے آن پڑتی ہے مگر ایجاد کی جاتی ہے اور جب وہ ہو جاتی ہے تو ضرورت بھی بن جاتی ہے۔ ضرورت لازمی اور ضروری ہوتی ہے جسے بالضرور پورا کرنا پڑتا ہے جبکہ ایجاد لازم اور ضروری نہیں ہے مگر یہ اور بات ہے کہ مختلف النوع ضروریات کو پورا کرنے کے لئے مختلف راہیں کھولنا اور نئی جہتیں متعین کرنا پڑتی ہیں جو انسان کو ایجادات کی طرف متوجہ کرتی ہیں۔

ضرورت اور ایجاد کے ملاپ سے اردو والوں نے ایک بڑی خوبصورت مثل وضع کر رکھی ہے کہ ”ضرورت ایجاد کی ماں ہے“ مگر بعض کا خیال ہے کہ یہ مثل انگریزی مثل Necessity is the mother of invention کا ترجمہ ہے جو ”پیا سا کو ا“ یا ”دانا کو ا“ کی خود ساختہ کہانی سے اخذ شدہ ہے۔ بلاشبہ کو ایک ذہین پرندہ سمجھا جاتا ہے مگر کہانی کے مطابق اس کی پیاس بجھانے کی منصوبہ سازی سے اس کی ذہانت کے اظہار کا کوئی جواز دکھائی نہیں دیتا۔ اگر وہ ڈھوروں کے مرنے یا ڈھولوں کے پھاڑنے کی کوئی ترکیب نکالتا تو اس کی ذہانت کا سکہ قائم ہو سکتا تھا تاہم ہابیل کو قابیل کے قتل پر اس کی لاش کو ٹھکانے لگانے کے لئے جو کام اس نے کیا تھا وہ تاریخی حوالے سے یقیناً اس کی ذہانت کی واضح دلیل ہے۔

رہی یہ بات کہ یہ مثل اہل اردو کی اختراع ہے یا انگریزوں کی تو اس ضمن میں آج تک کوئی تحقیق منظر عام پر نہیں آئی کہ اس کی اولیت کا سہرا کس کے سر ہے یا کس نے کس سے یہ مثل چرائی ہے۔ میرے خیال میں اسے ایک دوسرے کے متبادل یا ہم معنی سمجھ کر تحقیق کے لئے مغز ماری کی

کوئی ضرورت نہیں۔ اگر آپ تحقیق کی سعی کریں بھی تو کیا ثابت کر پائیں گے؟ کیا ضرورت واقعی ایجاد کی ماں ہے یا نہیں؟ دونوں صورتوں میں کچھ لوگ آپ سے اتفاق کریں گے اور کچھ انکار۔ آخر فائدہ کیا؟ اگر آپ ضرورت کو ایجاد کی ماں مان بھی لیں تو آپ اس کا باپ کسے تسلیم کریں گے؟ کیونکہ بن باپ کے کوئی ماں کسی کو جنم نہیں دے سکتی۔ میرے اس خیال سے یہ نتیجہ ہرگز نہ نکالیں کہ میں امثال اور مقولوں پر یقین نہیں رکھتا۔ میں جانتا ہوں کہ مقولے اور مثالیں دانشوروں کے تجربات و مشاہدات کا نچوڑ ہوتی ہیں مگر میرے کہنے کا مطلب صرف اتنا ہے کہ ہر مثال اور ہر مقولے کو بلا سمجھے پرکھے اور آنکھیں بند کر کے صحیح مان لینے کی آخر ضرورت کیوں ہے؟ کیا اس مثال میں الفاظ کی کوئی تبدیلی نہیں لائی جاسکتی؟

اس دلیل پر ذرا غور فرمائیے کہ بقائے حیات کے لئے خوراک کی ضرورت ہے جس کے حصول کے لئے وسائل کو بروئے کار لانے کی ضرورت ہے نہ کہ ماں کی تلاش۔ میرے نزدیک ضرورت ایک مجبوری ہے جس کے لئے برداشت کی ضرورت ہے اور ضرورت کی تکمیل کے لئے ہمت کی ضرورت ہے سہارے کی نہیں مگر یہ اور بات ہے کہ جب کوئی ایجاد عام ہو جاتی تو وہ ضرورت بن جاتی ہے اور اس سے حاصل سہولت کو ایک نعمت سمجھا جاتا ہے۔ دور نہ جائے ایک ٹیلیفون کی ایجاد کی مثال کو ہی لے لیجئے۔ کبھی وقت تھا کہ پیغام رسانی کے لئے پیادوں، خطوط یا ٹیلیگراف کا سہارا لیا جاتا تھا جس میں دوری بہت بڑی رکاوٹ تھی اور وقت بھی خاصا درکار ہوتا تھا مگر آج ٹیلیفون کی سہولت نے سب فاصلے مٹا دئے ہیں اور وقت بھی ضائع نہیں ہوتا۔ اس سے بالمشافہ نہ سہی مگر باہم بات چیت ممکن ہو گئی ہے۔ امید ہے کہ آپ اس مثال سے بخوبی اندازہ کر سکتے ہیں کہ تفوق کس کو حاصل ہے؟ ضرورت کو یا ایجاد کو؟ \_\_\_\_\_ ضرورت کو یا ایجاد کی

ماں سمجھا جائے یا ایجاد کو ضرورت کی ماں جو انسانوں کے آرام اور سہولت کا نہ صرف خیال رکھتی ہے بلکہ سامان بھی مہیا کرتی ہے۔ اس سے یہ بھی ثابت ہوتا ہے کہ ضرورت ایجاد کے بعد پیدا ہوتی ہے یوں "ضرورت ایجاد کی ماں ہے" کی مثل صادق نہیں بلکہ کاذب دکھائی دیتی ہے۔

اسی طرح "اونٹ کی کہانی" سے یہ مثل وضع کی گئی ہے کہ "کھڑا ہونے کی جگہ تم دبدو بیٹھنے کی میں خود کر لوں گا" اس میں اجازت کا پہلو محل نظر ہے جس میں دعویٰ کی تکمیل و تصدیق کے لئے اس کی (اجازت) ضرورت ہے مگر نتائج کو پیش نظر رکھتے ہوئے ذہن اس امر کی اجازت کیسے



دے سکتا ہے؟

بمثل "چڑی چونچ بھر لے گئی مول نہ گھٹیا نیر" عقل یہ کیسے تسلیم کرے کہ وافر مقدار میں سے چاہے تھوڑی سی چیز ہی کیوں نہ لی جائے، تو کل مقدار میں کمی کیسے واقع نہ ہوگی؟ یا

بمثل "چھٹا ٹوٹا پٹی کے بھاگوں" یہ کیسے باور کیا جاسکتا ہے کہ بھاگ (مقدار) اتفاقات کے مرہون منت ہیں یہ تو نوشتہ تقدیر ہیں اور یہ جو کہا جاتا ہے کہ "ضرورت سب کچھ کرا لیتی ہے" اسے اگر سچ مان بھی لیا جائے تو نیک نامی یا بدنامی کا خیال کیوں پیش نظر نہیں رکھا جاتا؟ یا "ضرورت کے وقت گدھے کو باپ بنا لیتے ہیں" کی صداقت کا تصور تک عقل و ذہانت سے بھید ہے کیونکہ کسی کو یونہی باپ بنا لینا یا کہہ دینا گالی سے کم نہیں۔ البتہ "ضرورت" کا محاوراتی استعمال بالکل جائز ہے کیونکہ محاورہ ہمیشہ مجازی یعنی غیر حقیقی معنوں میں استعمال ہوتا ہے جیسے: ضرورت ماری جانا۔ ضرورت میں کام آنا۔ ضرورت سے فارغ ہونا وغیرہ مگر "ضرورت" تنہا حقیقی اور اصلی معنوں میں استعمال نہ کرنا علم و دانش کی کمی ہے مگر اس حقیقت سے کسی کو انکار نہیں کہ ایجاد علم و دانش کی بدولت معرض وجود میں آتی ہے اور تجربات کا نچوڑ ہوتی ہے۔ لہذا میں یہ کہتے ہوئے ذرا بھی باک محسوس نہیں کرتا کہ "ضرورت ایجاد کی ماں نہیں" اور اگر آپ ضرورت کو ایجاد کی ماں ہی سمجھنے پر مصر ہیں تو پھر علم کو ایجاد کا باپ اور دانش کو اس کی ماں سمجھنے کا تجربہ کرنا ہوگا۔ آگے آپ کی مرضی۔

## طاقت اور قوت

طاقت اور قوت دونوں عربی کے الفاظ ہیں جو مونث اور مترادف ہیں اور اردو فارسی میں بھی بعینہ مستعمل ہیں۔ یہ الفاظ زور، بل، توانائی، سکت، حوصلہ، مجال، حیثیت اور مقدور کے علاوہ حکومت و سلطنت کے معنوں میں بھی استعمال ہوتے ہیں۔ یاد رہے کہ جدید تحقیق کے مطابق یہ طے شدہ امر ہے کہ تمام انسانی طاقتوں اور قوتوں کا سرچشمہ جسم نہیں بلکہ دماغ ہے۔

کہتے ہیں کہ جس میں طاقت ہوتی ہے وہی طاقتور کہلاتا ہے چاہے وہ طاقت جسمانی ہو، ذہنی یا روحانی اور وہ طاقتوری کی بدولت ہی ہر میدان (چاہے وہ کشتی کا ہو، کھیل کا ہو، سیاست کا ہو، وکالت کا ہو، دلالت کا ہو) کوئی بھی ہو) کو فتح کرتا ہے لیکن جب اس کی طاقت سلب ہو جاتی ہے یا جواب دے دیتی ہے تو وہ بے طاقت ہو کر بے بس اور بے کار ہو کر رہ جاتا ہے اور اس کے سب کس بل نکل جاتے ہیں۔

انگریزی زبان میں طاقت کا متبادل لفظ پاور (Power) ہے جو یونانی زبان کے لفظ POTERE سے لیا گیا ہے جس کا مطلب ہے: ”کسی کام کو کرنے کے قابل ہونا“ طاقت کا کمال یہ ہے کہ وہ ہمارے لئے مواقع پیدا کرتی ہے جن سے فائدہ اٹھا کر ہم کامیاب زندگی گزارنے کے قابل ہو جاتے ہیں۔ اندرونی خوشی اور سکون محسوس کرتے ہیں اور ہمارے اندر خود اعتمادی کا احساس جاگزیں ہوتا ہے مگر کم ظرف خودی اور خود پسندی کا شکار ہو جاتے ہیں اور معمولی سے معمولی معاملہ کو بھی زندگی اور موت کا مسئلہ بنا لیتے ہیں اور شہرت کے بجائے بدنامی کما لیتے ہیں۔

طاقت کی کئی قسمیں ہیں۔ مثلاً

1- جسمانی طاقت: جرأت، ہمت اور حوصلہ عطا کرتی ہے۔ اس سے انسان دوسروں کو زیر کرتا

ہے۔

2- مالی طاقت: حرص، لالچ اور سہل پسندی کا باعث ہے۔ اس سے انسان دوسروں کو

خریدتا ہے۔

3- جذباتی طاقت: خود غرضانہ خواہشات کو جنم دیتی ہے مگر اسکا ایک فائدہ یہ بھی ہوتا ہے کہ انسان نامساعد حالات و مشکلات کا بخوبی مقابلہ کرنے کے قابل ہو جاتے

ہیں۔

4- نفسانی طاقت: جنسی خواہشات کی بالخصوص متقاضی ہوتی ہے جو جسمانی تسکین کی متمنی ہوتی ہے۔

5- روحانی طاقت: خداداد کوالٹی ہے نظریات پر مبنی ہوتی ہے۔ یہ ضبط نفس اور شعور و آگہی کی اہلیت عطا کرتی ہے اور یہ پیش بینی اور پیش گوئی کے معجز نما کمالات کی مظہر بھی ہوتی ہے۔

6- علمی طاقت: محنت و کوشش سے حاصل ہوتی ہے جس سے ذہنی شکتی حاصل ہوتی ہے۔ تجربات و مشاہدات اسے جلا بخشتے ہیں۔ اس کی بدولت تبلیغ و اشاعت کے مؤثر نتائج برآمد ہوتے ہیں۔

طاقت کی اقسام اور ان کے تمام تر محاسن و معائب کے باوصف یہ امر مسلم ہے کہ طاقت چاہے کیسی بھی کیوں نہ ہو اس کا متوازن ہونا بے حد ضروری ہے تاکہ وہ قابو میں رہ سکے اور اس کے منفی اثرات مرتب نہ ہوں۔

طاقت کے مقابلہ میں قوت کا لفظ کثرت سے استعمال ہوتا ہے۔ اس سے بے شمار مرکبات بنتے ہیں جن کو اقسام ذیل میں منقسم کیا جاسکتا ہے:

1- جسمانی: جیسے قوتِ معدہ، قوتِ ہاضمہ، قوتِ بازو، قوتِ باہ، قوتِ باصرہ، قوتِ ذائقہ، قوتِ لامسہ، قوتِ سامعہ، قوتِ شامہ، قوتِ ماسکہ، قوتِ مولدہ، قوتِ نامیہ، قوتِ شہوانیہ۔

2- قلبی و ذہنی: قوتِ ارادی، قوتِ فکر، قوتِ حافظہ، قوتِ خیال، قوتِ تخیل، قوتِ متصورہ، قوتِ متفکرہ، قوتِ ممیزہ، قوتِ واہمہ، قوتِ متصرفہ، قوتِ روحانی

- 3- سائنسی: قوتِ ثقل۔ قوتِ محرکہ۔ قوتِ مدد کہ۔ قوتِ جذبہ۔  
 4- معاشرتی: اخلاقی۔ قانونی۔ دینی۔ انفرادی۔ اجتماعی۔ عوامی۔ سیاسی۔ اقتصادی۔  
 جمہوری۔ سفارتی۔ عسکری۔ اختیاری۔

قوت کی جمع قوا/قوی ہے۔ اس مناسبت سے ان کی تقسیم یوں کی جاتی ہے:

- 1- قوائے انسانی: یعنی انسان کی تمام قوتیں۔  
 2- قوائے حیوانی: یعنی وہ قوتیں جو انسانوں اور حیوانوں دونوں میں پائی جاتی ہیں جن کے متعلق خیال کیا جاتا ہے کہ ان کا تعلق دل سے ہوتا ہے جیسے خوشی، غم، رنج، غصہ، محبت وغیرہ مگر جدید تحقیقات نے یہ ثابت کر دیا ہے کہ ہر قوت کا تعلق صرف دماغ سے ہے اور دل صرف خون کو پمپ کرتا ہے۔  
 3- قوائے طبعی: یعنی وہ قوتیں جو جگر سے تعلق رکھتی ہیں جیسے: ہاضمہ، مولدہ، نامیہ، جذبہ، ماسکہ۔

4- قوائے نفسانی: یعنی وہ قوتیں جو دماغ سے تعلق رکھتی ہیں۔ جیسے: باصرہ، سامعہ، شامہ، ذائقہ، حس مشترک خیال، متفکرہ، حافظہ، واہمہ۔

5- قوائے قدر و جبر: سلطانی اور حکمرانی۔

6- قوائے سفلی: شیطانی اور جادوئی۔

7- قوائے حسنہ: قوتِ قلب و نظر۔ قوتِ فقر و غنا۔ قوتِ صبر و رضا۔ قوتِ جو دوسخا۔

قوت اور طاقت کی اقسام اور ان کی خصوصیات کے باوصف حقیقی امر یہی ہے کہ قوت و طاقت کا صحیح مصرف کیا جائے۔ ان سے جائز طبعی اور نفسانی کام لئے جائیں اور ان کے غلط اور بے جا استعمال سے پرہیز کیا جائے۔ ان کی تمام تر صلاحیتوں کی ذاتی اور بنی نوع انسان کی فلاح و بہبود کے لئے بروئے کار لایا جائے اور ان کے صرف بے جا سے مختلف قسم کی الجھنوں اور مسائل کا خود شکار ہونے یا دوسروں کو ان کے مضر اثرات سے متاثر ہونے سے بچایا جائے۔

یوں تو ہر قوت کے دو رخ ہوتے ہیں مگر شخصی (انفرادی) قوت کے مثبت اور منفی پہلوؤں

کے نتائج کا اگر عالمی سطح پر جائزہ لیا جائے تو پتہ چلتا ہے کہ شخصی قوت اکثر آمریت پیدا کرتی ہے جو نظام سلطنت کو تہس نہس کر دیتی ہے اور بد امنی، افراتفری اور کشت و خون کی داستانیں رقم کرتی ہے لیکن تاریخ عالم بعض ایسی عظیم ہستیوں کے ناموں سے بھری پڑی ہے جنہوں نے تنہا عظیم روایات قائم ہیں۔ انبیاء و اولیاء نے تائید ایزدی اور عشق الہی کی بدولت جو مثالی اور قابل تقلید روایات قائم ہیں ان کا تذکرہ کیا کرنا لیکن سیاسی اور سماجی میدانوں میں جن ہستیوں نے کارہائے نمایاں سرانجام دیے ہیں وہ ان کی شخصی قوت اور قوت ارادی کی منہ بولتی تصویریں ہیں ان عظیم اشخاص میں نیلسن منڈیلہ، یاسر عرفات، شیخ زید بن سلطان النہیان، مدر ثریا، سر گنگارام، دیال سنگھ، عبدالستار ایدھی، انصار برنی، عمران خان اور ابرار الحق کے نام بطور حوالہ پیش کرنے پر اکتفا کرتا ہوں جنہوں نے نسل انسانی کے لئے ایسے کارنامے سرانجام دیے ہیں جو قابلِ داد و تحسین ہیں۔ آئیے ان کے کارواں میں شامل ہو کر ہم بھی بنی نوع انسان کی بھلائی کے لئے اپنی تمام تر قوتیں اور صلاحیتیں وقف کرنے کا عزم لے کر سرگرم عمل ہو جائیں۔

قوت و طاقت کی اس بحث سے جو نتائج اخذ ہوتے ہیں وہ کچھ یوں بیان کئے جاسکتے ہیں کہ

(۱) حصول مقصد کے لئے قوت ارادی بنیادی ضرورت ہے جس سے انسان قوت پذیر ہوتا ہے اور اسی کی بدولت اس کی تمام کوششیں اور کاوشیں بار آور ہو کر اسے کامیابی و کامرانی سے ہمکنار کرتی ہیں۔ یہاں یاد رہے کہ کوئی بھی چیز انسانی طاقت سے ماورا نہیں ماسوائے اس کے کہ موت و حیات اس کے اختیار میں نہیں مگر یہ اور بات ہے کہ حالات و وسائل کی نامساعدت کے باعث قوت بصری کا قوت لایموت کے لئے اپنی تمام تر قوتوں اور کوششوں کو بروئے کار لانے کے باوجود اس کی ساری زندگی عبرت و تنگدستی میں گزر جاتی ہے۔

(۲) اقتصادی قوت عوام اور حکومت کی خوشحالی کی ضامن ہوتی ہے۔

(۳) سیاسی اور سفارتی قوت جمہوریت کو استحکام بخشتی ہے۔

(۴) اقتدار کے ساتھ سنگھاسن پر براجمان رہنے کے لئے گروہی/جماعتی قوت درکار ہوتی ہے۔

(۵) ملک کی سلامتی، تحفظ اور بقا کے لئے عسکری قوت بے حد ضروری ہے۔

(۶) دنیاوی خواہشات کی تکمیل کے لئے ذہنی اور جسمانی قوت درکار ہوتی ہے جبکہ اخروی آسودگی

کے لئے روحانی قوت کام آتی ہے۔

## غلطی اور توبہ

غلطی سہو، خطا اور نا سمجھی کا فعل ہے اور توبہ کسی بُرے کام سے باز رہنے کا عہد ہے۔ غلطی بھول چوک کا نام ہے یہ ایک ایسا کام ہے جسے انسان کی فطری کمزوری سے تعبیر کیا جاتا ہے اس لئے اس کا مرتکب قابلِ معافی ہے اور از خود اپنی بھول کا اعتراف تسکینِ قلب کا باعث ہوتا ہے بشرطیکہ اس کے دوبارہ نہ کرنے کا عہد کر لیا جائے۔ یہی توبہ ہے۔

بمصدق "الانسان مُرْتَكِبُ الْخَطَا وَالنِّسْيَانِ" (انسان سہو و خطا کا پتلا ہے) ہمارا

یہ ایمان بھی ہے کہ

"To error is human and forgive is Devine"

(خطا کام انسان کا اور بخشش کام رحمان کا)

غلطی نادانی میں سرزد ہوتی ہے مگر دانستہ کئے جانے والا فعل غلطی نہیں بلکہ جرم متصور ہوتا

ہے اور قابلِ تعزیر قرار دیا جاتا ہے غلطی کی مختلف صورتیں ہیں:

چھوٹی بڑی غلطی، معمولی وغیرہ مگر فاش غلطی سب سے زیادہ تکلیف دہ اور خطرناک ہوتی

ہے۔ اس سے اجتناب بہتر ہے مگر اس کا کیا کیا جائے کہ غلطی بھولے میں ہو ہی جاتی ہے۔ غلط فہمی،

غلط بیانی اور غلط گوئی کا شمار بھی غلطی میں ہی ہوتا ہے۔

انسان سے غلطی ہوتی ہے اور وہ غلطی سے کچھ نہ کچھ غلط کر بیٹھتا ہے۔ وہ غلطی کھاتا بھی ہے

اور غلطی میں پڑ بھی جاتا ہے مگر دوسروں میں غلطی نکالنا اور ان کی غلطی پکڑنا اس کی سب سے بڑی

غلطی سمجھی جاتی ہے۔ کیونکہ اس کے لئے یہی بہتر سمجھا جاتا ہے کہ وہ دوسروں کی غلطیاں پکڑنے

کے بجائے اپنی غلطیوں کی درستی کرے۔

خطا اور غلطی کے اس ادراک کے بعد یہ لازم ہے کہ خطا کاری اور غلط کاری میں فرق سمجھا

جائے۔ خطا کاری سہو اور تقصیر (قصور) ہے اور غلط کاری بد اعمالی اور بد چلنی ہے۔ خطا کاری انسانی

فعل میں کوتاہی کا نتیجہ ہے اور غلط کاری سراسر شیطانی فعل ہے۔ خطا کار بھول چوک میں کچھ کر بیٹھتا



ہے مگر غلط کار جو کچھ بھی کرتا ہے جان بوجھ کر کرتا ہے۔ اگر انسان کچھ کرنے سے پہلے تھوڑا سا سوچ لے تو غلطی کا امکان کم ہو سکتا ہے اور خطا کاری سے بچ سکتا ہے اور غلط کاری سے باز رہ سکتا ہے۔ اس سے ثابت یہ ہوا کہ خطا کاری سے اگرچہ مفر نہیں مگر اس کی معافی تلافی جیسے تینے ممکن ہے مگر غلط کاری کے غلط انجام سے بچنے کا واحد علاج غلط کاموں سے باز رہنا ہے۔

یاد رہے کہ غلطی اور توبہ میں واضح فرق یہ ہے کہ غلطی ہو جاتی ہے اور توبہ کی جاتی ہے۔ غلطی میں بھول تو ہوتی ہی ہے مگر توبہ کو بھول جانا بہت بڑی غلطی ہے اور توبہ شکنی سب سے بڑھ کر غلطی ہے۔

غلطی جن وانس اور ملائکہ کی جبلت ہے اس سے کوئی بھی مبرا نہیں۔ اس کی ابتدا سب سے پہلے ابلیس نے کی (جو اللہ تعالیٰ کے مقرّبین میں سے تھا) اور راندہ درگاہ کا سزاوار ٹھہرا جبکہ انسانی غلطی کا آغاز حضرت آدم سے ہوا (جس کی تخلیق کا مقصد نیابت الہی تھا) جس کی بنا پر انہیں جنت سے نکال کر زمین پر بھیجا گیا اور حضرت حوا سے دور رکھا گیا۔ دوسری غلطی ان کے بیٹے ہابیل سے ہوئی جس نے اپنے بھائی قابیل کو قتل کر دیا۔ بعدہ غلطیوں کا یہ تسلسل ہمیں اکثر انبیائے کرام کے حالات میں دکھائی دیتا ہے مگر اس سلسلہ خطا کے ساتھ ساتھ اللہ تعالیٰ کی جانب سے معافی کا بھی ادراک ہوتا ہے اور یہ واضح ہے کہ سہو و خطا کا یہ سلسلہ حیات انسانی کا ایک حصہ ہوتے ہوئے ابد الابد تک جاری و ساری رہے گا اور دیر توبہ بھی برابر کھلا رہے گا کیونکہ اللہ تعالیٰ کی ذات بڑی غفور و رحیم ہے۔ خطا پوش و خطا بخش اور توبہ کو قبول کرنے والا ہے۔ ارشاد ربانی بزبانی شاعر ملاحظہ ہو:

ایں در گہہ ما در گہہ نومیدی نیست  
صد بار اگر توبہ شکستی باز آ

اب چند خطرناک غلطیاں ملاحظہ کیجئے:

- (۱) اپنے ماں باپ کی خدمت نہ کرنا اور اولاد سے توقع رکھنا۔
- (۲) اپنا راز بتا کر اس کے پوشیدہ رکھنے کی درخواست کرنا۔
- (۳) اس نیت سے عیب / گناہ کرنا کہ 2/4 مرتبہ کر کے چھوڑ دوں گا۔
- (۴) بے کاری میں مستقبل کے لئے خیالی پلاؤ پکانا اور خوش رہنا۔

(۵) خود کو سب سے زیادہ عقلمند اور لائق سمجھنا۔

پس ثابت یہ ہوتا ہے کہ اصلاح احوال کی خاطر اگر دفتری، کاروباری یا معاشرتی زندگی میں کسی سے کوئی غلطی سرزد ہو جائے تو اس کا فوری طور پر ازالہ کر لینا چاہیے اور ازالہ کی ایک ہی آسان صورت ہے کہ اپنی غلطی کو تسلیم کرتے ہوئے معذرت کر لینی چاہیے اور اگر خدائی اوامر نو اہی کے سلسلے میں کوئی بھول ہو جائے یا کوتاہی رہ جائے تو درتوبہ پر دستک دینی چاہیے اور ہمیشہ دعا مانگتے رہنا چاہیے کہ ذات باری تعالیٰ ہم سب کی سہو و خطا سے درگزر فرمائے اور ہمیں جرم و گناہ سے بچنے کی توفیق عطا فرمائے۔ آمین۔

## فیشن اور سادگی

فیشن انگریزی زبان کا لفظ ہے جس کے معنی وضع قطع، طور طریقے اور مروجہ آرائش و زیبائش کے ہیں یعنی فیشن موجودہ طرز میں نئے انداز کو رائج کرنے کا نام ہے دوسرے لفظوں میں آپ فیشن کو جدت طرازی کا نام دے سکتے ہیں۔ فیشن کا دلدادہ فیشن ایبل یا فیشن پرست کہلاتا ہے اور

سادگی کا مطلب صفائی، صاف دلی، راست بازی اور بھولا پن ہے اور سادگی پسند سادہ وضع، سادہ، سادہ دل، سادہ لوح اور سادہ مزاج ہوتا ہے۔ مختصر یہ کہ سادگی سادہ پن کا نام ہے جس میں بناؤ سنگار اور تصنع کو دخل نہیں ہوتا مگر فیشن ہر اسر بناوٹ اور نزاکت ہے کیونکہ اس میں نمود و نمائش کا مقصد مخفی ہوتا ہے بلکہ سادگی اس سے متبراہوتی ہے۔

تذکیر و تانیث کی حیثیت سے اگر دیکھا جائے تو فیشن کے مقابلے میں بے چاری سادگی کی کیا حیثیت اور قدر منزلت ہے؟ مونث اپنی خوبصورت کوششوں اور دعویوں کے باوجود مذکر کا مقابلہ نہیں کر سکتی کیونکہ مذکر کو بہر حال فطری طور پر مونث پر تفوق حاصل ہے۔

فیشن پرست اپنے تئیں روشن خیال تصور کرتے ہیں اور سادگی پسندوں کو قدامت پرست سمجھتے ہیں مگر ان کی روشن خیالی خام خیالی ہے کیونکہ سادگی میں جو آسانی اور آسودگی ہے وہ فیشن کے تکلفات میں کہاں؟ کیونکہ سادگی باسانی اپنائی جاسکتی ہے مگر فیشن کے اپنانے میں دقت کا سامنا کرنا پڑتا ہے۔ بقول شاعر:

اے درد! تکلف میں ہے تکلیف سراسر

آرام میں وہ ہیں جو تکلف نہیں کرتے

چونکہ جدت طرازی فیشن کا وصف خاص ہے اس لئے فیشن نت نئے سانچوں میں ڈھلتے

رہتے ہیں مگر اکثر ایسا بھی دیکھنے میں آیا ہے کہ فیشن رجعت پسند بھی ہو جاتا ہے اور پرانے

ڈھنگ اختیار کر لیتا ہے۔ فیشن کی جدت کی طرح قدامت میں بھی جدت اور ترمیم کوئی بُرا اقدام

نہیں مگر اس میں تصنع، تکلف اور اسراف کا عمل دخل کسی نوع پسندیدہ نہیں اور پھر سادگی کا جو اپنا حسن ہے وہ فیشن کے بناوٹی حسن میں کہاں؟ سادگی میں ایک گونہ مناسبت اور اعتدال کا پہلو نمایاں ہوتا ہے جبکہ فیشن میں بے اعتدالی اور عدم مناسبت اکثر دیکھنے میں آتی ہے۔ خورد و نوش، بود و باش اور تن پوشی کے فیشن خوراک کو مضر صحت، رہن سہن کو گراں اور پوشاک کو ناموزوں بنا دیتے ہیں اور خوشنمائی کے شوق میں بناؤ سنگار، چہرے اور جسم کو جلدی بیماریوں سے دوچار کر دیتے ہیں اور سب سے بڑھ کر یہ کہ اس سے معاشرہ میں بے راہ روی کی راہیں کھلتی ہیں۔

اسلامی معاشرہ میں غیر مسلم معاشرہ کے طرزِ حیات کے طور اطور بطورِ فیشن اپنانا اپنے تشخص کو مٹانے کے مترادف ہے لہذا اپنی روایات و اقدار کے تحفظ اور دفاع کے لئے فیشن کے اس سیلاب کو روکنے اور اس کے پھیلاؤ کے تدارک کے لئے ہمیں ضروری اور مناسب اقدامات اٹھانے اور تدابیر بروئے کار لانے کی ضرورت ہے ورنہ ہمیں خطرناک نتائج کا سامنا کرنا پڑے گا۔

میرے نزدیک ممنوعات و ممانعات کی طرف رجوع و رغبت کا نام فیشن ہے۔ دیکھئے نا کہ مستورات کی بے پردگی اور بناؤ سنگار سے مٹر گشت کرنا اور غیر محرموں کو دعوتِ نظارہ دینا فیشن نہیں تو اور کیا ہے؟ اسی طرح خواتین کا قبرستان میں جانا منع ہے مگر اکثر مواقع اور تقریبات پر ان کے قبرستانوں میں جگمگٹے میلے کا سا سماں پیدا کرتے ہیں۔

بس میرا تو یہی مشورہ ہے کہ فیشن کو چھوڑیے کیونکہ یہ ایک ناسور ہے اور غلط رویہ ہے۔ سادگی کو شعار بنائیے کیونکہ اس میں آسانی اور آسودگی ہے۔ انسان آسودہ حال اور آسودہ خاطر رہتا ہے اور اطمینان و خوشحالی کی دولت پاتا ہے۔

## قسم اور قسم

قسم اور قسم نسل کے لحاظ سے عربی اور جنس کے لحاظ سے مونث ہیں۔ املا میں ان دونوں کے درمیان صرف زیر اور زبر کا فرق ہے مگر معنوں کے لحاظ سے ان کے مابین زمین و آسمان کا فرق ہے۔ قسم حلف، سوگند، عہد و پیمان اور انکار کے معنی دیتا ہے جبکہ قسم نوع، طرح، حصہ، جزو، جنس، طور طریق ڈھنگ، طرز اور بانٹ، تقسیم کے معنوں میں استعمال ہوتا ہے۔

چیزوں کو قسم وارد یکھا اور پرکھا جاتا ہے اور انہیں مختلف قسموں میں تقسیم کیا جاتا ہے تاکہ حصے وار اور جنس وار ان کو جانا اور سمجھا جاسکے اور ان کے ادنیٰ و اعلیٰ اور مفید و غیر مفید ہونے کا یقین ہو سکے۔ اشیاء کے علاوہ جانداروں کی جانچ پرکھ کے لئے انہیں بھی مختلف النوع اقسام میں منقسم کیا جاتا ہے مثلاً:

جنسی، نسلی، آبی، خاکی، فلکی، طبقاتی، میدانی، صحرائی، نوری، ناری وغیرہ۔ اس تقسیم سے ان تمام اقسام کی مخلوقات کے فطری و ذاتی خواص و جواہر اور محاسن و معائب کی تخصیص کا آسانی پتہ چل جاتا ہے۔ ان کی خوبیوں اور خامیوں سے آگاہی ملتی ہے۔ ان کی اصلیت اچاگر ہوتی ہے اور ان کے اچھے بُرے اور مفید و غیر مفید ہونے کا علم ہوتا ہے۔

لیکن جہاں تک قسم کا تعلق ہے وہ معنویت کے لحاظ سے خاصی اہمیت کی حامل ہے۔ عام طور پر قسم لی جاتی ہے یا پھر اٹھائی جاتی ہے لیکن اکثر اوقات یہ دی بھی جاتی ہے اور دلائی بھی جاتی ہے۔ یہ کھائی بھی جاتی ہے اور اتاری بھی جاتی ہے۔ یہ ٹوٹ بھی جاتی ہے اور توڑی بھی جاتی ہے مگر جھوٹے اور مکار لوگ قسم کی بالکل پروا نہیں کرتے کیونکہ ان کے نزدیک قسم کھانے ہی کے لئے ہوتی ہے البتہ قسم ہونا یا قسم ہو جانا الگ بات ہے کیونکہ اس میں ترک و انکار کا مفہوم مضمر ہوتا ہے۔ قسم کے اس ذکر سے بالخصوص قسم کھانے کی اہمیت کو واضح کرنا مقصود ہے۔ بات بات پر قسم کھانا اور ہر چیز کی قسم کھانا ہماری عادتِ ثانیہ ہے اس سے ہمارا مقصد صرف اپنی بات کی تصدیق کرنا یا دوسروں کو اپنی بات کا یقین دلانا ہوتا ہے۔ ہم اپنی پیاری سے پیاری چیز یا بڑی سے

بڑی شخصیت کی قسم کھا کر اس کی ماہیت کو اجاگر کرنے کی کوشش کرتے ہیں۔ ہم اولاد کے سر پر یا قرآن مجید پر ہاتھ رکھ کر یا کسی بڑے بزرگ کا نام لے کر قسم کھانے کے عادی ہیں مگر قسم کے فلسفہ اور منطق سے بالکل نااہل ہیں ہم اس کی قدر و قیمت اور احساس و پاسداری کا خیال نہیں رکھتے۔ آئیے ذرا اس امر پر غور کریں:

قرآن مجید میں اللہ تبارک و تعالیٰ نے کئی قسموں کی قسمیں کھائی ہیں مثلاً زیتون، انجیر، ستاروں وغیرہ کی گویا اللہ تعالیٰ اس چیز کی قسم کھاتا ہے جو ابدی و ازلی ہیں اور تا قیامت قائم رہیں گی۔ وہ مردہ اور فانی چیز کی قسم نہیں کھاتا۔ سورۃ الحجر میں اس نے اپنے پیارے محبوب نبی ﷺ کو اول و آخر کی قسم کھاتے ہوئے کہا "اے محمد ﷺ! تیری جان کی قسم"۔ قسم کی اس قسم میں مشیت ایزدی اور حکمت الہی یہی ہے کہ وہ خود جس طرح حقیقی قیوم اور زندہ جاوید ہے، ہمیشہ رہنے والی چیزوں کی اہمیت و فضیلت کو واضح کرنا ہے اور جب وہ نبی آخر الزمان کی جان کی قسم کھاتا ہے تو وہ اپنے بندوں کو اس کی حقیقت و اصلیت بیان فرمانا چاہتا تھا کہ نبی اکرم ﷺ کا وجود ازل سے پہلے بھی تھا اور ابد کے بعد بھی قائم و دائم ہے۔

قسم کے اس فلسفہ کے ذکر سے میں تو اسی نتیجہ پر پہنچتا ہوں کہ چیزوں میں اگر کسی چیز کی قسم کھانا پڑے تو قرآن مجید سے افضل کوئی چیز نہیں اور اگر کسی شخصیت کی قسم کھانا مقصود ہو تو سب سے بڑی اور سب سے عظیم شے (یقیناً پوری ہوتی ہیں مگر میرا مشورہ یہ ہے کہ ہر چند قسم کھانے سے پرہیز کیا جائے اور اگر صورت حال ناگزیر ہو تو پھر صرف اور صرف اللہ تعالیٰ کے نام پر قسم کھائی جائے تو بہتر ہے۔ اور یہی بہتر ہے۔



## کھیل اور کھلونا

کھیل اور کھلونا ایک دوسرے کے لازم و ملزوم ہیں۔ کھلونا کھیلنے کی چیز ہے جو کھیل کھیلنے کے لئے ہوتا ہے اور کوئی کھیل ایسا نہیں جو کھلونے کے بغیر کھیلا جاسکے۔

کھیل اگرچہ کئی ایک معنوں (مشغلہ، شغل، دل بہلاوا، کرتب، تماشا، کام کاج، فعل، دھندا وغیرہ) میں استعمال ہوتا ہے مگر ہم یہاں اسے صرف عمومی مفہوم (بازیچہ) میں ہی استعمال کر رہے ہیں تاکہ لفظوں کے کھلونوں سے ہمارا کھیل بن پائے مگر یاد رہے کہ

"کھیل تماشا" کے مرکب کا مفہوم جدا ہے کیونکہ کھیل کھیلنے سے متعلق ہے اور تماشا دیکھنے اور دکھانے کے لئے ہوتا ہے۔ تماشا میں فن اوز کرتبوں کی نمائش ہوتی ہے جو فن کار اور بازیگر وغیرہ لگاتے اور دکھاتے ہیں مثلاً گڑیوں اور پتلیوں کا تماشا، فلم کی نمائش، آتش بازی اور بازی گروں کے کرتب وغیرہ۔ اسی طرح

"کھیل کود" کا مرکب محض اُچھل کود اور لہو و لعب کے معنی دیتا ہے۔ بچے مٹی، دھات اور پلاسٹک سے بنے طرح طرح کے کھلونوں سے کھیلتے ہیں۔ وہ کھلونے دیکھ کر چل جاتے ہیں اور کھلونوں کو پا کر بے حد خوش ہوتے ہیں۔ وہ ان سے کھیلتے ہیں اور پھر انہیں توڑ دیتے ہیں مگر وہ نہیں جانتے کہ وہ خود اپنے والدین کے لئے کھلونا ہوتے ہیں مگر حیف ہے ان لوگوں کی عقل پر جو عورت کو ایک کھلونا سمجھتے ہیں اور ان سے جنسی کھیل کھیلتے ہیں۔ اس کھیل میں اغواء اور زیادتی کی وارداتیں بھی شامل ہیں مگر ازدواجی تعلقات میں یہ کھیل جنسی، فطری اور مذہبی لحاظ سے بالکل جائز متصور ہوتا ہے۔

کھیلوں کی کئی اقسام ہیں اور وہ سینکڑوں کی تعداد میں ہیں۔ انہیں کئی لحاظ سے تقسیم کیا جاسکتا ہے مثلاً سپاہیانہ اور مجاہدانہ۔ دلیرانہ اور بزدلانہ۔ دانشمندانہ اور احمقانہ۔ امیرانہ اور غریبانہ۔ شاہانہ اور آزادانہ۔ صحت مندانہ اور غیر صحت مندانہ۔ جسمانی اور جنسی۔ تعلیمی اور سیاسی علاوہ ازیں بچوں، بڑوں، مردوں اور عورتوں کے کھیل وغیرہ وغیرہ۔

یوں تو کھیلوں کی اقسام اور تعداد کی فہرست بڑی طویل ہے مگر ہم انہیں صرف تین حصوں میں تقسیم کر کے ان میں سے صرف چند ایک کی نشاندہی پر اکتفا کرتے ہیں:

۱- قدیم کھیلیں: دوڑ، کشتی، کبڈی، گلی ڈنڈا، کوئلہ چھپا کی وغیرہ۔

۲- جدید کھیلیں: کرکٹ، ہاکی کے علاوہ یوگا، جوڈو، کراٹے اور بلیئر ڈو وغیرہ۔

۳- ریسمانہ/شاہانہ کھیلیں: شطرنج، گھڑ دوڑ، پولو، گالف وغیرہ۔

علاوہ ازیں چوتھی کا بھی ایک کھیل ہوتا ہے جو ہندوؤں کے ہاں شادی کے چوتھے دن کھیلا جاتا ہے۔ یہ پھولوں کی فٹیوں (چھڑیوں) سے کھیلا جاتا ہے جس میں دولہا اور سالیاں ایک دوسرے کو پھول اور میوے مارتے ہیں۔۔۔۔۔ میں اس رسمی کھیل کو اگر ”عروسانہ کھیل“ کا نام دوں تو بے جا نہ ہوگا۔

کھیلوں کی اقسام کے سلسلہ میں ایک دوڑ (ریس) کو ہی لے لیجئے اس کی لا تعداد قسمیں ہیں مثلاً ڈاگ، بیل، گھڑ، کیمبل، موٹر سائیکل، کار، ٹرک اور ون ویلنگ ریس۔ ون لیگ، تھری لیگ اور ساکس ریس۔ 100 میٹر سے 1600 میٹر تک کی دوڑ وغیرہ وغیرہ۔

کھیلنا فطری امر ہے مگر کھیلیں انسان کی اپنی پیدا کردہ ہیں۔ ان سے جسم اور اعضاء کی متوازن نشوونما ہوتی ہے اور انسان صحت مند اور تن درست رہتا ہے۔ انسان پیدائش سے لے کر موت تک کسی نہ کسی انداز میں کوئی نہ کوئی کھیل کھیلتا رہتا ہے بالآخر بیماری اور بڑھاپے سے کھیلتے کھیلتے موت سے کھیل کر مات کھا جاتا ہے اور ہار کے احساس سے زیر زمین منہ جا چھپاتا ہے۔

پہلوانی، کشتی اور کبڈی قدیم ترین کھیل ہیں جو زور آزمائی اور جرأت و جوانمردی کے کھیل ہیں۔ مگر رانی، کلانی پکڑنا اور وزن اٹھانا اور دوڑ بھی اسی قبیل کے کھیل ہیں۔ ڈرل، پی ٹی اور جمناسٹک (جو مختلف اعضاء کی مشقیں ہیں) زمانے کی ترقی کے ساتھ ساتھ جدید سے جدید ترین انداز میں یہاں تک پہنچ گئے ہیں کہ انہیں باقاعدہ ایک فنی اور تدریسی مضمون کی حیثیت سے فزیکل ایجوکیشن (تعلیم جسمانی) کے نام سے شامل نصاب کر لیا گیا ہے۔

مجاہدوں اور دہشت گردوں کے کھیل جداگانہ ہوتے ہیں۔ مجاہد نوبل کا ز کے لئے جہادی کھیل کھیلتا ہے جو بلحاظ مقاصد قابل داد و تحسین سمجھے جاتے ہیں اور دہشت گرد کے کھیل سراسر تخریب کاری کے زمرہ میں آتے ہیں اور ہمیشہ جان و مال کے اتلاف پر منتج ہوتے ہیں۔ مجاہدوں

کے کھیل حربی اور بر ملا ہوتے ہیں جبکہ دہشت گردوں کے کھیل تخریبی اور خفیہ ہوتے ہیں مجاہد جان دے کر شہادت کے مرتبہ پر فائز ہوتے ہیں مگر دہشت گرد دوسروں کی جانوں سے کھیل کر تعزیر و سزا کے مستحق سمجھے جاتے ہیں اور خود اپنی جان بھی گنوا کر خودکشی کے مرتکب ہوتے ہیں۔

چور اپنی ضرورتوں کو پورا کرنے کے لئے چوری کے کھیل چوری چھپے کھیلتا ہے اور پکڑے جانے پر سزا کا مستوجب قرار پاتا ہے۔ ایک طالب علم بھی چور کی طرح اپنی کامیابی کے لئے چوری چھپے کمرہ امتحان میں نقل کی کوشش کرتا ہے مگر پکڑے جانے پر اپنا کیریئر تباہ کر بیٹھتا ہے۔ ضرورت اس امر کی ہے کہ یہ ہردو چور دوسروں کی حق تلفی اور اپنے مستقبل کی تباہی سے باز رہیں۔

تاش، شطرنج اور جو ابھی قدیمی کھیل ہیں۔ تاش اور چوڑے بے کاروں اور نکتوں کا کھیل ہے جو وقت کٹی یا تضحیح وقت کے لئے کھیلا جاتا ہے۔ شطرنج امیرانہ اور شاہانہ مشغلہ سمجھ کر کھیلا جاتا ہے اور جو اجوار یوں کا کھیل ہے جو ہر شخص کھیل سکتا ہے، کھیلتا ہے اور کھیلنے کی کوشش کرتا ہے۔ یہ دراصل شرط کے ساتھ کھیلا جاتا ہے جو تاش، شطرنج اور ریس وغیرہ پر لگائی جاتی ہے پرچی جو ابھی اسی قبیل کا کھیل ہے۔ آج کل تو بات بات پر شرط لگانے کی وبا عام ہو چکی ہے یہاں تک کہ بین الاقوامی کھیلوں اور سیاسی انتخابات کے نتائج پر بھی شرطیں لگا کر کھیلا جاتا ہے مگر کمال کی بات یہ ہے کہ پرائز بانڈز اور سرٹیفیکیٹس کا جو حکومتی حمایت و سرپرستی میں بڑا کھل کر کھیلنے کا رواج اتنا عام ہو گیا ہے کہ غریب اپنی قسمت آزمائی اور امیر امیر تر ہونے کی حرص و توقع میں اپنی اپنی استطاعت کے مطابق بلکہ اپنی استطاعت سے بڑھ کر سرمایہ کاری کرتے ہیں۔

کاروباری حضرات بھی سستے داموں مال خرید کر ذخیرہ اندوزی سے زیادہ سے زیادہ منافع خوری کا کھیل کھیلتے ہیں۔ دام بڑھ گئے تو پون بارہ دام گر گئے تو سب کچھ چوہٹ۔ اگرچہ اس کھیل کو کاروباری کھیل سمجھا جاتا ہے مگر درحقیقت یہ جو اکا ہی کھیل ہے۔ یاد رہے کہ نشہ اور جو ا کے تمام کھیل و مشاغل اسلامی تعلیمات کے سراسر خلاف ہیں اور حرام سمجھے جاتے ہیں۔

پتنگ بازی اور کبوتر بازی بھی اگرچہ کھیلوں میں شمار ہوتی ہے جنہیں شوقیہ کھیل سمجھا جاتا ہے مگر پتنگ باز اور کبوتر باز کھیل کھیل ہی میں نہ صرف اپنی جان گنوا بیٹھتے ہیں بلکہ دوسروں کے لئے بھی جان لیوا ثابت ہوتے ہیں۔ آج کل ون ویلنگ کا خودکش کھیل رواج پارہا ہے جس سے ویلرز اپنی زندگی سے کھیل جاتے ہیں۔

حرب و ضرب کے فوجی کھیل اور جانبازی کی مشقیں بھی فوجیوں کے کھیل تو ہیں جو ہمیشہ عصری تقاضوں کے مطابق بدلتے اور فروغ پذیر رہتے ہیں مگر عشق کا کھیل جاں نثاری کا ایسا کھیل ہے جو دل سے کھیلا جاتا ہے مگر اہل عقل و شعور اسے دل کا روگ اور درد سمجھتے ہیں اور شعراً حضرات طبیب بن کر اس کا علاج تجویز کرتے ہوئے یوں کہتے ہیں کہ

در دمند عشق را دارو بجز دیدار نیست

مگر اہل عشق اسے مجازی و حقیقی کا نام دے کر اپنا مذہب گردانتے ہیں۔ بہر حال یہ ان کا ذاتی معاملہ ہے جسے وہ بہتر جانتے ہیں ہمیں اس سے کیا سروکار۔

شکار کے کھیل بھی کئی اقسام کے ہیں جو جالوں اور ہتھیاروں سے کھیلے جاتے ہیں۔ کوئی درندوں اور جنگلی جانوروں کا کھیل اپنی جان کی بازی لگا کر کھیلتا ہے۔ کوئی پرندوں اور آبی جانوروں کا شکار نہیں اپنا قلم حلق بنانے کے لئے کھیلتا ہے۔ کوئی مچھلی کا شکار کھیل کر جھک مارتا ہے۔ کوئی سور کے بے سود اور لا حاصل شکار کا کھیل کھیلتا ہے۔ بعض کتوں کے شکاری ہرنوں اور خرگوشوں کے شکار میں کتے کھستی کرتے ہیں مگر عشق کے کھلاڑی عشق کا کھیل محض اپنی جان کو دکھوں اور غذا بوں میں ڈالنے کے لئے کرتے ہیں مگر عجب کی بات تو یہ ہے کہ یہ سب شکاری اپنے اپنے کھیلوں کو شوقیہ کھیل قرار دیتے ہیں۔

سیاستدانوں اور شعراء و ادباء کے کھیل بڑے زرا لے ہوتے ہیں۔ سیاستدانوں کے تمام کھیل ان کے سیاسی حربے ہوتے ہیں جو گرگٹ کے رنگوں جیسے ہوتے ہیں اور زنت بدلتے رہتے ہیں مگر شعراً و ادباء کے سب طرح کے کھیلوں کا دار و مدار لفظوں پر ہوتا ہے جنہیں وہ کھلونا بنا کر استعمال کرتے ہیں اور خوب کرتے ہیں ان کے یہ کھیل ان کے ذوق آگہی کی دلیل ہوتے ہیں جو ادبی اور اشاعتی شکلوں میں فروغ علم و ادب اور شعور و آگہی کا باعث بھی بنتے ہیں اور یوں معاشرہ کی اصلاح و تعمیر کا فریضہ بھی ادا کرتے ہیں مگر ضرورت اس امر کی ہے کہ ان کے یہ جملہ کھیل منفی اثرات سے بہر نوع پاک و متبرہ ہونے چاہئیں تاکہ معاشرہ تخریب و بے راہروی کا شکار ہونے سے بچا رہے۔ سیاستدانوں اور اہل قلم کے کھیلوں میں واضح فرق یہ ہے کہ سیاست دان بیانوں اور وعدوں کے غیر مستقل کھیل کھیلتے ہیں جو بے یقین اور ناقابل اعتبار ہوتے ہیں اور اکثر اوقات وہ اپنے کھیل کھیل کر بھول جاتے ہیں نیز وہ تحریری ثبوت نہ ہونے کے باعث قابل گرفت بھی نہیں

ہوتے مگر ادیبوں کے علمی و ادبی کھیل تحریری ہونے کے باعث مستقل، دیرپا اور قابلِ تنقید و عمل ہوتے ہیں اس لئے مؤثر و مفید سمجھے جاتے ہیں۔

حصولِ آزادی اور انقلاب برپا کرنے کے لئے کھیلے جانے والے خون آشام کھیلوں کو اگرچہ جائز و روا سمجھا جاتا ہے مگر ان کا خونیں ہونا کسی نوعِ گوارا نہیں بھلا ایسے کھیل جن سے انسانی جانیں ہزاروں اور لاکھوں کی تعداد میں ضائع ہونے کو کیسے جائز قرار دیا جاسکتا ہے؟ ایسے خونیں کھیلوں کو مزاحمتی اور حربی اقدامات کے بجائے مفاہمتی اور مذاکراتی طریقوں سے کھیلنا بہتر ہے۔

فطرت بھی کھیل کھیلتی ہے اس کے کھیل بڑے سہانے اور خوشگوار ہوتے ہیں جو وقت اور موسموں کے تغیر و تبدل سے گونا گوں اور رنگا رنگ ہوتے ہیں مگر اس کے کچھ کھیل ایسے بھی ہوتے ہیں جو بڑے خطرناک اور تباہ کن ہوتے ہیں۔ ان کھیلوں میں باد و باراں کے طوفان، زلزلے اور دیگر ارض و سما کے قدرتی کھیل شامل ہیں۔ دعا ہے کہ خالق کائنات اپنے بندوں کو آفت کے ان کھیلوں سے محفوظ و مصون رکھے اور انہیں توفیق دے کہ وہ ان آفات کو تنبیہ ایزدی سمجھ کر اپنے

اعمال کا قبلہ درست کریں۔ آمین

ہم بھی اپنے لڑکپن میں کوڑیوں اور قلموں سے کھیلا کرتے تھے۔ گلی ڈنڈا کھیلا کرتے تھے۔ گیند سے بچی اور کھڈ و کھونڈی کھیلا کرتے تھے۔ لگا چھپی اور کوکلہ چھپا کی کھیلا کرتے تھے۔ دوڑ میں چھو اچھوئی کھیلا کرتے تھے اور تیل کی مالش کر کے ورزش کیا کرتے تھے۔

"کھیل اور کھلونا" کے اس لفظی کھیل تماشے کے اختتام پر میں تو اسی نتیجے پر پہنچا ہوں کہ بس کھیل کھیل ہے اور کھلونا کھلونا ہے اس لئے میرا مشورہ ہے کہ کھیل کو کھیل سمجھ کر کھیلے مگر زندگی کو کھیل مت سمجھئے۔ زندگی کو کھیل تماشہ نہ جانئے۔ من پسند مگر صحت مند کھیل اپنائے۔ زندگی کو کھیل کوڈ کی نذر مت کیجئے۔ کھلونوں کو احتیاط سے استعمال کیجئے۔ یہ بڑے نازک ہوتے ہیں انہیں سنبھال کر رکھیے اور کھیلنے کے بعد انہیں مت توڑیئے۔ عورت کو کھلونا مت گردانیئے۔ کسی کے اعتقادات اور جذبات سے کھیلنے سے ہر چند اجتناب برتیئے۔ ہمیشہ ایسے کھیل کھیلے جو صحت مند، مفید اور ناموری کا باعث ہوں اور ہمیشہ کوشش کیجئے کہ بنا بنا یا کھیل کبھی بگڑنے نہ پائے۔



## اپنی بات

باتوں کا سلسلہ روز و شب کی طرح ہر دم رواں دواں رہتا ہے۔ یہ امانتاً ہی ہے، ہر لمحہ اور ہر قدم پر باتیں پیدا ہوتی ہیں، کبھی اور سنی جاتی ہیں۔ دنیا جہان کی چند باتیں کہنے کے بعد اپنی تھوڑی سی بات کہہ کر باتوں کے اس مجموعہ کو ختم کرنا چاہتا ہوں۔ لیجئے سنئے:

نام :	میاں مقبول احمد	ولدیت :	میاں محمد اسماعیل منظر
تاریخ پیدائش :	07-11-1932	اصلی :	07-11-1933
جائے پیدائش :	جلد یو کلاں ضلع امرتسر (بھارت)	ب :	کاغذی
رہائش :	اصلی : کڑیاں کلاں ضلع گوجرانوالہ	ب :	مستقل: ”المنظر“ گلی میاں مقبول، طیب پارک، شیخوپورہ #+92-56-3783080
تعلیم :	ایم۔ اے (فارسی، اردو) بی ایڈ، ایل ایل۔ بی		
کنیہ :	اس وقت میرا کنیہ خود اور جو رو کے علاوہ چھ بیٹوں، چھ بہوؤں، گیارہ پوتوں اور گیارہ پوتیوں پر مشتمل ہے۔ دو بیٹیاں ہیں جن میں سے ایک کی ایک بیٹی اور دو بیٹے ہیں جبکہ دوسری بیٹی کے ہاں تاحال کوئی اولاد نہیں۔		
قد و قامت :	جسم ڈبلا پتلا، ہڈیوں کا ڈھانچہ۔ کندھے ابھرے ہوئے۔ قد چھ فٹ۔ منہ پوپلا۔ گال پچکے ہوئے۔ بتیسی مصنوعی۔ آنکھیں سیاہ مگر عینک سے بے نیاز۔ بال سیاہ و سفید۔ تنفس کے عارضہ کے ساتھ آثار پیری نمایاں۔		
خوراک و لباس :	خورد و نوش کی تمام اشیاء نعمت خداوندی متصور ہیں۔ خوراک سادہ اور کم۔ دال گوشت اور مٹر قیمہ نسبتاً مرغوب۔ ہر سویت ڈش پسندیدہ۔ سب پھل پسند ہیں مگر آم کا زیادہ شوق ہے۔ 1994ء میں سعادت حج کے بعد پینٹ کوٹ ترک کر چکا ہوں اب سنت رسول ﷺ کے مطابق سفید و سادہ لباس میں شلواری قمیص کے ساتھ اچکن اور جناح کیپ استعمال کرتا ہوں۔ المختصر جہد امجد پیر طریقت اعلیٰ حضرت سائیں مولا شاہ نوشاہی قادری کی نسبت سے مزاج اور بود و باش سادہ اور درویشانہ ہے۔		
عادات و خصائل :	وقت کی پابندی، اصول پرستی اور اقدار و روایات کی پاسداری۔ فکر و سوچ نیک۔ کام سے فطری لگن۔ کام سے کبھی اکتانا تھکتا نہیں۔ ”بے کار مباح“ مانو ہے۔ طبیعت بے حد حساس، زود فہم اور زود رنج ہے۔ حقہ کشی کی لت بلا کی ہے۔ باغبانی اور زراعت سے دلچسپی ہے۔		
ملازمت :	پنچمبرانہ سنت کے مطابق تدریس کا پیشہ آبائی ہے۔ ان ٹرینڈ ٹیچر کی حیثیت سے		



ملازمت کا آغاز کیا۔ بی ایڈ کے بعد چھ سال سکول کیڈز میں کام کیا 1964ء میں کالج کیڈز میں آیا اور یوں 36½ سال کی مدت ملازمت کے بعد 60 برس کی عمر میں بحیثیت پرنسپل گورنمنٹ کالج شاہدرہ لاہور، 1993ء میں ریٹائر ہوا۔ آج کل ایک پرائیویٹ کمرشل کالج سے عرصہ پانچ سال سے بطور پرنسپل منسلک ہوں۔

تصنیف و تالیف کا مشغلہ 1965ء سے جاری ہے۔ کچھ نہ کچھ لکھتے رہنے کی عادت ہے۔ علمی، ادبی، تحقیقی اور تخلیقی کتب کے علاوہ زسری سے لے کر بی ایڈ اور ایم اے تک کے مختلف مضامین کی درسی اور ہمدرسی انگریزی اور اردو میں کتب کی تعداد کئی کئی ایڈیشنوں کے ساتھ ان گنت ہے۔

### تصنیف و تالیف:

### تصنیفات

#### اردو انشائیے:

☆ باتوں باتوں میں ☆ باتوں میں باتیں ☆ بات سے باتیں ☆ باتیں ہی باتیں (زیر تکمیل)

☆ شرح: ☆ شرح دیوان حافظ شیرازی

#### تدوین:

☆ مقبول عملیات ☆ اردو نعت نمبر "مجلدہ اوج" (دو جلد) ☆ ندائے منظر ☆ اردو نعت (زیر تکمیل)

#### گرامر:

☆ عاطف اردو گرامر (دوم تا پنجم) ☆ ریحان اردو گرامر (دوم تا پنجم)  
☆ ریحان انگلش گرامر (دوم تا پنجم) ☆ اردو قواعد و انشاء (دوم تا پنجم)  
☆ اردو سپر گولڈن سیریز (ششم تا دہم) ☆ انگلش گرامر گولڈن سیریز (ہشتم تا دہم)  
☆ اردو گرامر برائے ایف۔ اے (تسہیل القواعد، مرقع گرامر، تکمیل ادب، شاہراہ ادب) (دو وائیڈیشن مع تراجم)

#### درسی:

☆ اردو قواعد (زسری تا پنجم) ☆ انگلش گرامر (زسری تا پنجم) ☆ پچر بک (انگلش) زسری  
☆ پچر ڈکشنری، انگلش ☆ انگلش جنرل ٹانج (اول تا پنجم) ☆ اردو جنرل ٹانج (اول تا پنجم)  
☆ معاشرتی علوم (اول تا پنجم) ☆ مطالعہ پاکستان (ششم تا ہشتم) ☆ گنتی اردو (اول تا سوم)  
☆ گنتی انگلش (اول تا پنجم) ☆ لکھائی انگلش (اول تا پنجم) ☆ لکھائی اردو (اول تا پنجم)  
☆ دینیات / اسلامیات (اول تا پنجم) ☆ برائے بی ایڈ (تنظیم مدرسہ، تدریس اردو)  
☆ برائے ایم۔ اے (افسانوی نثر اور ڈرامہ۔ اسالیب نثر۔ اردو لسانیات۔ اردو ادب بیسویں صدی میں۔  
اردو شاعری کلاسیکی عہد میں۔ ساختیات اور پس ساختیات۔ اصول تنقید)

ہمدردی/ امدادی کتب:

- ☆ اردو ورک بک (نرسری تا ہشتم) کئی کئی ایڈیشن مع تراجم  
 ☆ انگلش ورک بک (نرسری تا پنجم) ☆ ماڈل پیپرز (ہشتم و دہم)  
 ☆ گائیڈز (ہشتم، دہم، بی ایڈ) ☆ حل پرچہ جات برائے ایم۔ اے (سیاسیات)

ایوارڈز

- ☆ دوسری پاکستان بوائے سکاؤٹس جمہوری، ڈھاکہ 1958ء  
 ☆ آٹھویں پاکستان بوائے سکاؤٹس جمہوری، کوئٹہ 1981ء  
 ☆ ایجوکیشنل ایوارڈ 6ویں کانووکیشن گورنمنٹ اسلامیہ کالج آف کامرس، لاہور 1990ء  
 ☆ حسن کارکردگی، ڈائریکٹر پبلک انسٹرکشن 1991-92ء  
 ☆ مولا شاہ ایوارڈ، سائیں مولا شاہ ویلفیئر سوسائٹی (برائے سماجی خدمات) 1992ء  
 ☆ حسن کارکردگی، ڈائریکٹر ایجوکیشن کالج 1993ء  
 ☆ حسن کارکردگی، پنجاب ریڈ کراس سوسائٹی 1993ء  
 ☆ صدارتی حسن کارکردگی ایوارڈ برائے نعت نمبر (دو جلد) ”مجلد اوج“ 1993ء  
 ☆ بزم حستان حسن کارکردگی ایوارڈ برائے نعت نمبر (دو جلد) ”مجلد اوج“ 1993ء  
 ☆ روزنامہ جنگ، کارکردگی ایوارڈ برائے نعت نمبر (دو جلد) ”مجلد اوج“ 1994ء  
 ☆ شاخ ادب (انصاری فاؤنڈیشن) برائے نعت نمبر (دو جلد) ”مجلد اوج“ 1994ء  
 ☆ ایجوکیشنل ایوارڈ یوسف آئیڈیل کیڈٹ سکول 1996ء  
 ☆ آکسفورڈ انٹرنیشنل کالج بیسٹ ایڈمنسٹریٹر ایوارڈ 2004ء تا 2008ء

-----\*\*\*-----

اختتام

# بزم کی کتابیں

نمبر شمار	ناں کتاب	لکھاری/سودھن ہار	اشاعتی نمبر	چھپن ورہا
(1)	سکی مولا شاہ	میاں ظفر مقبول	ISBN-969-8082-09-3	1980
(2)	چوہلاں	(انشائیے) میاں ظفر مقبول	ISBN-969-8082-08-5	1985
(3)	ٹونباں	(مجموعہ کلام) میاں ظفر مقبول	ISBN-969-8082-07-7	1988-95
(4)	لکھیں لکھیں آ گیا	(کافیاں مولا شاہ) میاں ظفر مقبول	ISBN-969-8082-06-9	1987-95
(5)	نوائے منظر	(مجموعہ کلام) میاں محمد اسماعیل منظر/میاں ظفر مقبول	ISBN-969-8082-05-0	1988-90-96
(6)	گفت گفتار	(سی حرفیاں سائیں مولا شاہ) میاں ظفر مقبول	ISBN-969-8082-04-2	1988-95
(7)	پھر کہیاں رُتاں	(بارہ ماہے سائیں مولا شاہ) میاں ظفر مقبول	ISBN-969-8082-03-4	1988-96
(8)	تحفہ حجاز دا	تئویر بخاری میاں ظفر مقبول	ISBN-969-8082-02-6	1990
(9)	باتوں باتوں میں	(اُردو انشائیے) پروفیسر میاں مقبول احمد	ISBN-969-8082-01-8	1990
(10)	باتوں میں باتیں	(اُردو انشائیے) پروفیسر میاں مقبول احمد	ISBN-969-8082-00-X	1991
(11)	سائیں مولا شاہ واقصہ بگال بٹنوں	میاں ظفر مقبول	ISBN-969-8082-10-7	1992
(12)	بول حیدری	(سائیں حیدر شاہ دی حیاتی تے شاعری) میاں ظفر مقبول	ISBN-969-8082-12-7	1993
(13)	انسلی اکرمیم ﷺ	(میرت ایوارڈ یافتہ) میاں ظفر مقبول	ISBN-969-8082-15-8	1999
(14)	نام عالی تیرا ﷺ	(نصاں) میاں ظفر مقبول	ISBN-969-8082-17-4	2000-01
(15)	میں دج میں	(کافیاں۔ محمد شریف) میاں ظفر مقبول	ISBN-969-8082-14-X	2002
(16)	شجرہ نوشاہیاں مع باران امام	سائیں عبدالعزیز	ISBN-969-8082-20-4	2003
(17)	مرزا صاحبان (ص۔ 336)	(ایوارڈ یافتہ) سائیں مولا شاہ میاں ظفر مقبول	ISBN-969-8082-21-2	2004
(18)	ست گنج آری نامہ مولا شاہ عرف زہرہ مشتری (اُردو ترجمہ)	سائیں مولا شاہ ڈاکٹر میاں ظفر مقبول	ISBN-969-8082-23-9	2007
(19)	مرزا صاحبان (ص۔ 448)	(اُردو ترجمہ) سائیں مولا شاہ ڈاکٹر میاں ظفر مقبول	ISBN-978-969-8082-26-0	2007
(20)	سکی پنوں	(اُردو ترجمہ) سائیں مولا شاہ ڈاکٹر میاں ظفر مقبول	ISBN-978-969-8082-22-0	2008
(21)	بگال بٹنوں	(اُردو ترجمہ) سائیں مولا شاہ ڈاکٹر میاں ظفر مقبول	ISBN-978-969-8082-28-4	2008
(22)	بات سے باتیں	پروفیسر میاں مقبول احمد	ISBN-978-969-8082-25-0	2008
(23)	مکاففہ	(غزلاں) تئویر بخاری	ISBN-978-969-8082-29-1	2008
(24)	وساں	(نظمیں، غزلاں) ڈاکٹر عظمت اللہ عظمت	ISBN-978-969-8082-27-7	2008
(25)	ہیرور انجھا	(اُردو ترجمہ) سائیں مولا شاہ ڈاکٹر میاں ظفر مقبول	ISBN-978-969-8082-30-7	2009
(26)	شیخوپورہ تے نکانہ صاحب دا پنجابی ادب	ڈاکٹر میاں ظفر مقبول	ISBN-969-8082-16-6	—
(27)	امر تیری لکھیار	ڈاکٹر میاں ظفر مقبول	—	—





ISBN-978-969-8082-25-0



9 789698 082250

Marfat.com